

ROYAL CONSTRUCTION
MANUFACTURER OF
CEMENT BRICK, PAVER BLOCK,
COLOR PAVER BLOCK,
CEMENT TILES
FACTORY ADDRESS
TITKURI, KAMARGAON, RANGIA, KAMRUP(R)
CALL: +91 88 76 99 50 95, +91 99 57 41 80 39

www.newsnextone.com

e সংবাদ

Sacr to Donate
NEWSNEXTONE.COM

TUESDAY, APRIL 08, 2025

■ মঙলবাৰ, ২৫ চ'ত, ১৯৪৬ শকাব্দ

■ www.newsnextone.comৰ অনলাইন দৈনিক

■ দ্বিতীয় বছৰ, সংখ্যা ১০১

Guwahati, Assam || মূল্যঃ এটকা

‘ক’লা সোমবাৰ’! হোৰাহোৰে পতন নিফটি-ছেনছেক্স, আদানি-আম্বানিও অসহায়

ট্ৰাম্পৰ নীতিত ভাঙি চুৰমাৰ বিশ্বৰ শ্বেয়াৰ বজাৰ!

ৱাকফ বিল সমৰ্থন!
বিজেপি
নেতাৰ বাসগৃহত
অগ্নিসংযোগ

নতুন দিল্লী, ৭ এপ্রিলঃ বহু
বিতৰ্কৰ অন্তত দুয়োখন
সদনতে গৃহীত হোৱাৰ পিছত
এতিয়া **শেষাংশ ৩ পৃষ্ঠাত**

বিধানসভাৰ
৮৮সংখ্যক প্ৰতিষ্ঠা
দিৱস পালন


ই-সংবাদ, ৭ এপ্রিলঃ আজি
অসম বিধানসভাই গৌৰৱময়
৮৮ বছৰ **৩ পৃষ্ঠাত চাওক**

ৱাকফ বিল
বাতিলৰ দাবীৰে
তীব্ৰ প্ৰতিবাদ

শ্ৰীভূমিত ১৬৩ ধাৰা

ই-সংবাদ, ৭ এপ্রিলঃ আজি
ৰাজ্যৰ বিভিন্ন প্ৰান্তৰ লগতে
গুৱাহাটী মহানগৰীতো
কেইবাটাও **৫ পৃষ্ঠাত**

● ভাৰতসহ বিশ্বৰ
শ্বেয়াৰ বজাৰত এদিনত
লোকচান ১৪ লাখ
কোটি টকা, আমেৰিকা-
চীনৰো একে অৱস্থা



নতুন দিল্লী, ৭ এপ্রিলঃ শুল্ক নীতিক অস্ত্ৰ কৰি কাৰ্যতঃ
সমগ্ৰ বিশ্ব অৰ্থনীতিক অস্থিৰতালৈ ঠেলি দিছে মাৰ্কিন
ৰাষ্ট্ৰপতি ড’নাল্ড ট্ৰাম্প। ২ এপ্রিলত তেওঁৰ এই
ঘোষণাৰ পিছত সোমবাৰে পুৱাৰে পৰা এছিয়াৰ বিভিন্ন
শ্বেয়াৰ বজাৰত ৰক্তক্ষয় আৰম্ভ হয় **দ্বিতীয় পৃষ্ঠাত**

বেহাই নাই
হিতাধিকাৰীৰো!
৫০ টকাকৈ
বাঢ়িল গেছ
চিলিঙাৰৰ দাম



নতুন দিল্লীঃ সৰ্বত্ৰে
মূল্যবৃদ্ধিৰ মাধ্যমৰ
মাজতে বন্ধন গেছৰ দাম
বৃদ্ধিৰে **হয় পৃষ্ঠাত**



বিহাৰত ৰাহুল গান্ধীৰ বিশাল পদযাত্ৰাৰ এটি দৃশ্য, সোমবাৰে পাটনাত

সংবাদমেলত কিৰিপ চলিহাৰ বিক্ষোৰণ

মণিপুৰৰ জাতিগত
হিংসাত উচটনি দিছিল
হিমন্ত বিশ্ব শৰ্মাই!

ই-সংবাদ, ৭ এপ্রিলঃ
পুনৰ অসমৰ ৰাজনীতিত
সক্ৰিয় হোৱাৰ ইংগিত দি
দীৰ্ঘদিনৰ মূৰকত সক্ৰিয়
হৈছে প্ৰাক্তন সাংসদ তথা
প্ৰাক্তন কংগ্ৰেছ **৩ পৃষ্ঠাত**



বিহাৰত ৰাহুল গান্ধীৰ বিশাল পদযাত্ৰা

পাটনা, ৭ এপ্রিলঃ বিহাৰ বিধানসভা
নিৰ্বাচনৰ পূৰ্বে ৰাজ্যত কৌশল চূড়ান্ত
কৰিবলৈ এদিনীয়া ভ্ৰমণসূচীৰে
বেণ্ডুছৰাইত উপস্থিত হয় কংগ্ৰেছ

বেণ্ডুছৰাইত
‘পলায়ন ৰোকো,
নৌকৰি দো’
অভিযান ৰাহুলৰ

নেতা ৰাহুল গান্ধী। আজি পুৱা
বেণ্ডুছৰাইত উপস্থিত হৈ কংগ্ৰেছে
আয়োজন কৰা ‘পলায়ন ৰোকো,
নৌকৰি দো’ **দ্বিতীয় পৃষ্ঠাত চাওক**

সংখ্যালঘুৰ
মাজত অৰ্থিলৰ
নিৰ্বাচনী ডংকা

ই-সংবাদ, ৭ এপ্রিলঃ পুনৰ
নামনি অসমৰ সংখ্যালঘু
অধ্যুষিত এলেকাত ব্যস্ত হৈ
পৰিছে ৰাইজৰ **৫ পৃষ্ঠাত**

ৰাজ্যৰ
প্ৰশাসনিক সেৱাত
ব্যাপক ৰদবদল

ইগুৱাহাটী, ৭ এপ্রিলঃ
প্ৰশাসনিক দক্ষতা আৰু
অধিক শক্তিশালী কৰাৰ
লক্ষ্যৰে বৃহৎ **৬ নং পৃষ্ঠাত**

ইছৰ’ৰ
মুৰব্বীক সাক্ষাৎ
মুখ্যমন্ত্ৰীৰ

ই-সংবাদ, ৭ এপ্রিলঃ ১৭
মাৰ্চত মুখ্যমন্ত্ৰী হিমন্ত বিশ্ব
শৰ্মাই ফেচবুক লাইভত
আহি তীব্ৰ **৬ নং পৃষ্ঠাত**



অসমৰ ছেটেলাইট... ইছৰ’ৰ মুৰব্বীক সাক্ষাৎ মুখ্যমন্ত্ৰীৰ

কংগ্ৰেছৰ ভাইৰেল অডিঅ’ক কটাক্ষ দিগন্তৰ

প্ৰত্যুত্তৰ দি কংগ্ৰেছৰ
শ্বেয়াৰ ‘হিমন্ত গুলী মাৰ...’

ই-সংবাদ, ৭ এপ্রিলঃ অজ্ঞাত
লোকে অসম প্ৰদেশ কংগ্ৰেছৰ
সভাপতি ভূপেন বৰা আৰু মহিলা
কংগ্ৰেছৰ **৪ পৃষ্ঠাত চাওক**

অভিযোগ প্ৰমাণ
হ’লে ৰাজহুৱা
জীৱন ত্যাগ কৰিব
ভূপেন বৰাই!

জখলা বগাই বিষু দ’লৰ ওপৰত উঠিল যুৱতী

ই-সংবাদ, শিৱসাগৰ, ৭ এপ্রিলঃ
আজি বিয়লি শিৱসাগৰ নগৰৰ
ঐতিহাসিক শিৱ দ’ল চৌহদত এক
উত্তেজনাময় পৰিস্থিতিৰ সৃষ্টি হয়।

কেন্দ্ৰীয় পুৰাতত্ত্ব বিভাগৰ
উদ্যোগত মেৰামতিৰ বাবে নিৰ্মাণ
কৰা বাঁহৰ জখলাত এগৰাকী
যুৱতীয়ে উঠি **শেষাংশ ৪ পৃষ্ঠাত**

‘সাহিত্য সভাক অৰ্পণ
কৰক পাঠ্যপুথি প্ৰণয়নৰ ভাৰ’

চৰকাৰক আহ্বান সভাপতি বসন্ত গোস্বামীৰ

ই-সংবাদ, মধ্য মাজুলী, ৭ এপ্রিলঃ
যান্ত্ৰিকতাই চমক সৃষ্টি কৰিব পাৰে
কিন্তু যান্ত্ৰিকতা জীৱনৰ সংগী হ’ব

নোৱাৰে। কিতাপেই একমাত্ৰ
সম্পদ যি কেতিয়াও
বিশ্বাসঘাতকতা **৭ পৃষ্ঠাত চাওক**

■ প্রথম পৃষ্ঠাৰ পৰা...

ট্ৰাম্পৰ নীতিত ভাঙি চুবুৰাৰ বিশ্বৰ শ্বেয়াৰ

জাপান, দক্ষিণ কোৰিয়া, চীন, অষ্ট্ৰেলিয়া, নিউজিলেণ্ডৰ দৰে দেশৰ ষ্টক সূচকাংকসমূহ হ্ৰাসৰ জোৰাৰে উটুৱাই লৈ যায়। আতংক ইমানেই বৃদ্ধি পায় যে বহু দেশে চাৰ্কিট ব্ৰেকাৰ সজিয় কৰি সাময়িকভাৱে লেনদেন বন্ধ কৰিবলগীয়া হ'ল। এনে পৰিস্থিতিতে আজিৰ দিনটোক ১৯৮৭ৰ 'ক'লা সোমবাৰ'ৰ পুনৰাবৃত্তি বুলি অভিহিত কৰিছে। বহু কোম্পানীৰ শ্বেয়াৰৰ মূল্যও একে হাৰত হ্ৰাস পাইছে, সমগ্ৰ বিশ্বতে ইয়াৰ পতন ঘটিছে। বিশ্লেষকসকলৰ মতে ট্ৰাম্প হঠাতে শুদ্ধ ঘোষণা কৰাৰ পিছত বজাৰত যি অস্থিৰতা দেখা গৈছে সেয়া ভয়ংকৰ। জাপানত নিকেই সূচকাংক ৯ শতাংশ আৰু টপিক্স ৭.৫ শতাংশ হ্ৰাস পাইছে। দক্ষিণ কোৰিয়াৰ কম্পি সূচকাংক ৪.৪ শতাংশ হ্ৰাস পাইছে। কোৰিয়াৰ শ্বেয়াৰ মাৰ্কেট ৫ মিনিটৰ বাবে বন্ধ কৰিবলগীয়া হৈছিল। চীনত চাংহাই কম্পোজিট সূচকাংক ৬.৭ শতাংশ আৰু চি এছ আই ৩০০ সূচকাংক ৭.৫ শতাংশ হ্ৰাস পাইছে। হংকঙৰ হাং চেং সূচকাংক ৯ শতাংশতকৈ অধিক হ্ৰাস পোৱাৰ বিপৰীতে টাইৱানৰ টেইক্স সূচকাংক ৯.৭ শতাংশ হ্ৰাস পাইছে। ফিলিপিন্স আৰু টি এছ এম চিকে ধৰি বহু কোম্পানীৰ শ্বেয়াৰত চাৰ্কিট ব্ৰেকাৰ ট্ৰিগাৰ কৰা হৈছে। অষ্ট্ৰেলিয়াৰ এ এছ এক্স ২০০ সূচকাংক ৬.৩ শতাংশ হ্ৰাস পোৱাৰ বিপৰীতে নিউজিলেণ্ডৰ এন জি এক্স ৫০ সূচকাংক ৩.৫ শতাংশ হ্ৰাস পাইছে। খবৰ অনুসৰি অষ্ট্ৰেলিয়াই এদিনতে ১৬০ বিলিয়ন ডলাৰৰ বজাৰ মূল্য হেৰুৱাইছে। এই পতনে ভাৰতীয় শ্বেয়াৰ বজাৰতো প্ৰভাৱ পেলাইছে। এদিনতে চেঞ্চেক্সৰ মূল্য ২২২৬.৭৯ পইন্ট হ্ৰাস পাই প্ৰায় ৩ শতাংশ হ্ৰাস পাইছে। নিফ্টিয়ে ৭৪২.৮৫ পইন্ট হেৰুৱাই

২২,১৬১.৬০ পইন্টত বন্ধ হয়। বিনিয়োগকাৰীয়ে এদিনতে ১৪ লাখ কোটি টকাৰ সম্পত্তি হেৰুৱাবলগীয়া হয়, যিটো পূৰ্বৰ ছেছনত ৪০৩.৩৪ লাখ কোটি টকা আছিল। মিডকেপ আৰু স্মলকেপ সূচকাংক ক্ৰমে ৩.৪৬% আৰু ৪.১৩% হ্ৰাস পাইছে। বিএছই মিডকেপৰ সূচকাংক ৩৯,১০৭.৯৬ত শেষ হোৱাৰ বিপৰীতে স্মলকেপৰ সূচকাংক ৪৩,৯৭৪.৩৬ত উপনীত হয়। আমেৰিকাৰ বজাৰতো সন্ধিয়া ব্যাপক অৱনতি ঘটিছে। এছ এণ্ড পি ৫০০ৰ ফুচাৰ ৪.২ শতাংশ, ডাউ জ'নছ ৩.৫ শতাংশ, নাছডাকৰ ৫.৩ শতাংশ হ্ৰাস পাইছে। ইয়াৰ পিছতো ট্ৰাম্প নিজৰ স্থিতিত অটল আছে। তেওঁ কয় যে এইটো এটা অৰ্থনৈতিক বিপ্লৱ, আৰু অৱশেষত আমেৰিকাই জয়ী হ'ব। ট্ৰাম্পে কয় যে চীন আৰু ইউৰোপীয় সংঘৰ সৈতে হোৱা বাণিজ্যিক ঘাটি শুদ্ধ আৰোপ নকৰাকৈ বন্ধ কৰাটো সম্ভৱ নহয়। তেওঁ স্পষ্টকৈ কৈছে যে এই ঘাটি সমাধান নোহোৱালৈকে কোনো বাণিজ্যিক চুক্তি নহয়। ২ এপ্ৰিলৰ পৰা ঘোষণা কৰা প্ৰথম পৰ্যায়ৰ শুদ্ধ ১০ শতাংশ হাৰত ৫ এপ্ৰিলৰ পৰা কাৰ্য্যকৰী হৈছে। দ্বিতীয় পৰ্যায়ৰ কাম আৰম্ভ হ'ব ৯ এপ্ৰিলৰ পৰা, য'ত বহু দেশৰ সামগ্ৰীৰ ওপৰত ১১ৰ পৰা ৫০ শতাংশলৈকে অতিৰিক্ত শুদ্ধ আৰোপ কৰা হ'ব। এই ঘোষণাই সোমবাৰে শ্বেয়াৰ বজাৰত আতংকৰ সৃষ্টি কৰে। এই আৰ্থিক পতনে আটাইতকৈ ডাঙৰ আঘাত দিছে দেশৰ চাৰি ধনকুৰেৰ মুকেশ আম্বানি, গৌতম আদানি, সৱিত্ৰী জিন্দাল আৰু শিৱ নাদৰক। এদিনতে তেওঁলোকৰ মুঠ লোকচান হৈছে ১০ বিলিয়ন ডলাৰ, যিটো ভাৰতীয় মুদ্রাত প্ৰায় ৮৬ হাজাৰ কোটি টকা। ফৰ্বছৰ তালিকাত থকা

চাৰিজন লোকৰ ভিতৰত সৰ্বাধিক ক্ষতিগ্ৰস্ত হৈছে মুকেশ আম্বানিয়ে। তেওঁৰ মুঠ সম্পত্তি ৩.৬ বিলিয়ন ডলাৰ হ্ৰাস পাই ৮৭.৭ বিলিয়ন ডলাৰ হৈছে। আদানিয়ে ৩ বিলিয়ন ডলাৰ হেৰুৱাইছে, তেওঁৰ বৰ্তমানৰ সম্পত্তি ৫৭.৩ বিলিয়ন ডলাৰ। জিন্দাল পৰিয়ালৰ সম্পত্তি ২.২ বিলিয়ন ডলাৰ হ্ৰাস পাই ৩৩.৯ বিলিয়ন ডলাৰত উপনীত হৈছে। ১.৫ বিলিয়ন ডলাৰ লোকচানৰ সন্মুখীন হৈছে শিৱ নাদৰ। কেৱল কোটিপতিয়েই নহয়, সাধাৰণ বিনিয়োগকাৰীয়েও চৰম লোকচানৰ সন্মুখীন হৈছে। ট্ৰেণ্ট, টাটা ষ্টীল, টাটা মটৰ্ছ, জে এছ ডব্লিউ ষ্টীল, শ্ৰীৰাম ফাইনেলকে ধৰি কেইবাটাও কোম্পানীৰ শ্বেয়াৰ ব্যাপক হ্ৰাস পাইছে। অটোমোবাইল আৰু আই টি কোম্পানীসমূহৰ শ্বেয়াৰ ৪ৰ পৰা ৭ শতাংশ হ্ৰাস পাইছে। আদানি গ্ৰুপৰ কেইবাটাও কোম্পানীৰ শ্বেয়াৰ ৭ শতাংশ হ্ৰাস পাইছে। মিডকেপ আৰু স্মলকেপৰ শ্বেয়াৰ ক্ৰমে ৬.২ আৰু ৪.৬ শতাংশ হ্ৰাস পাইছে। বজাৰ বিশেষজ্ঞসকলে এই দুৰ্যোগৰ বাবে প্ৰত্যক্ষভাৱে ট্ৰাম্পৰ শুদ্ধ নীতিক দোষাৰোপ কৰিছে। তেওঁলোকৰ মতে, বিশ্বৰ বজাৰখন বৰ্তমান চৰম অনিশ্চয়তাৰ মাজেৰে পাৰ হৈ আছে, গতিকে বিনিয়োগত বিস্ক নোলোৱাকৈ অপেক্ষা কৰাটো বুদ্ধিমানৰ কাম হ'ব। অৱশ্যে ভাল খবৰটো হ'ল ভাৰতৰ জিডিপিৰ মাত্ৰ ২ শতাংশহে আমেৰিকাৰ ৰপ্তানিৰ পৰা আহে। ফলত ক্ষতিৰ প্ৰভাৱ ইমান বেছি নহ'বও পাৰে। ইয়াৰ উপৰিও ভাৰত আৰু আমেৰিকাৰ মাজত দ্বিপাক্ষিক বাণিজ্যিক চুক্তিৰ বাবে আলোচনা চলি আছে, যিটো সফল হ'লে ভাৰতীয় সামগ্ৰীৰ ওপৰত শুদ্ধ হ্ৰাস হ'ব পাৰে।

■ প্রথম পৃষ্ঠাৰ পৰা...

বিহাৰত ৰাছল গান্ধীৰ বিশাল পদযাত্ৰা

কাৰ্য্যসূচীত অংশগ্ৰহণ কৰে। কাৰ্য্যসূচীৰ অংশ হিচাপে ৰাছলে বগা টি-চাৰ্ট পিন্ধি প্ৰায় এক কিলোমিটাৰ পদযাত্ৰা কৰে। তেওঁৰ সৈতে যোগদান কৰে ৰাজ্যিক কংগ্ৰেছৰ সভাপতি অখিলেশ সিং, প্ৰাক্তন ৰাজ্যিক সভাপতি ৰাজেশ ৰাম, কানহাইয়া কুমাৰকে ধৰি আন আন শীৰ্ষ কংগ্ৰেছ নেতাসকলে। পদযাত্ৰাৰ সময়ত ৰাছল গান্ধীয়ে বিহাৰৰ যুৱক-যুৱতীসকলক সম্বোধন কৰি কয়- "বিহাৰৰ পৰা প্ৰতিদিনে হাজাৰ হাজাৰ লোক চাকৰিৰ সন্ধানত অন্য ৰাজ্যলৈ গৈছে। ইয়াত কাম নাই, চৰকাৰে কোনো ব্যৱস্থা গ্ৰহণ কৰা নাই।" অভিযোগ কৰি তেওঁ কয়, "বিহাৰৰ বিজেপি চৰকাৰ সম্পূৰ্ণ ব্যৰ্থ হৈছে। তেওঁলোকে কেৱল ধৰ্মৰ নামত মানুহক ভাগ

কৰি হিন্দু আৰু মুছলমান বুলি ভাগ কৰি মানুহক ব্যস্ত কৰি ৰাখিছে, কিন্তু নিবনুৱাক চাকৰি ক'ত আছে সেই কথা কোৱা নাই।" লগতে ৰাছল গান্ধীয়ে কাৰ্য্যসূচীৰ মঞ্চৰ পৰাই বিজেপি আৰু এনডিএ চৰকাৰৰ ওপৰত তীব্ৰ আক্ৰমণ চলায়। তেওঁ কয়, "বিজেপি চৰকাৰে কেৱল ধনী লোকৰ বাবে কাম কৰে। তেওঁলোকে আদানি-আম্বানীক দিয়া কোটি কোটি টকাৰ ঋণ ৰেহাই দিছে, কিন্তু ছাত্ৰ-ছাত্ৰীক শিক্ষাৰ সুযোগ প্ৰদান কৰা নাই।" কংগ্ৰেছ ক্ষমতালৈ আহিলে বিহাৰত উদ্যোগীকৰণ হ'ব আৰু স্থানীয় শিশুৰ বাবে চৰকাৰী চাকৰি সুনিশ্চিত হ'ব বুলি তেওঁ আশ্বাস দিয়ে। এই কাৰ্য্যসূচীক কেন্দ্ৰ কৰি পুৱাৰে পৰা বেগুছৰাইত গঢ়ি তোলা হয় কটকটীয়া

নিৰাপত্তা ব্যৱস্থা। এই কাৰ্য্যসূচীত ৰাজ্যৰ বিভিন্ন প্ৰান্তৰ পৰা কংগ্ৰেছ কৰ্মীয়ে অংশগ্ৰহণ কৰে। ৰাজপথত বহু সাধাৰণ লোকেও ৰাছল গান্ধীক আদৰণি জনোৱা দেখা যায়। বহুতে তেওঁক ফুলৰ মালা আৰু পোষ্টাৰেৰে অভিনন্দন জনায়। ইফালে বিহাৰ বিধানসভা নিৰ্বাচনৰ পূৰ্বে ৰাজনৈতিক মহলত ৰাছল গান্ধীৰ এই ভ্ৰমণক লৈ ব্যাপক চৰ্চা চলিছে। বিশেষকৈ কানহাইয়া কুমাৰৰ সৈতে বিহাৰত দলটোক পুনৰ সংগঠিত কৰাৰ দিশত কংগ্ৰেছে আগবাঢ়িছে বুলি জ্ঞাত সূত্ৰই সদৰী কৰিছে। ৰাজ্য কংগ্ৰেছ নেতৃত্বই কয় যে অনাগত দিনত আন জিলাতো এই কাৰ্য্যসূচী ৰূপায়ণ কৰা হ'ব। আগন্তুক নিৰ্বাচনৰ প্ৰতি লক্ষ্য ৰাখি এনেদৰে তৎপৰ হৈ পৰিছে দলটো।

• **ইউনিক বৰা ফটোগ্ৰাফী ইনস্টিটিউট** •

• অসমীয়া মাধ্যমত শিকক ফটোগ্ৰাফী আৰু ইডিটিংৰ প্ৰতিটো কথা •

• গুৱাহাটীত অৱস্থিত উন্নত মানদণ্ডৰ ষ্টুডিঅ'ত শিক্ষা গ্ৰহণৰ সুবিধা •

• আসন সীমিত, শীঘ্ৰেই যোগাযোগ কৰক •

UniqueBorah.Com

88764 90887

নামভৰ্তিৰ বাবে ওপৰৰ
নংত যোগাযোগ কৰক।

■ প্রথম পৃষ্ঠাৰ পৰা...

ৰাষ্ট্ৰপতিৰ অনুমোদনেৰে আইনত পৰিণত হ'ল ৰাকফ সংশোধনী বিধেয়ক। কিন্তু দেশজুৰি প্ৰান্তে প্ৰান্তে এতিয়াও অব্যাহত আছে এই বিধেয়কখনক লৈ প্ৰতিবাদ। কেন্দ্ৰীয় চৰকাৰে এই বিধেয়কৰ জৰিয়তে মুছলমানৰ অধিকাৰ খৰব কৰিব খোজাৰ অভিযোগ তুলি প্ৰতিবাদ জনাই আহিছে বিৰোধীয়ে। এনে পৰিস্থিতিতে এইবাৰ হিংসাৰ ৰূপ লোৱা দেখা গ'ল ৰাকফ সংশোধনী বিধেয়ক বিৰোধী প্ৰতিবাদে। মণিপুৰৰ থৌবাল জিলাৰ লিলঙৰ সম্ব খাং অঞ্চলত দেওবাৰে নিশা বিজেপি সংখ্যালঘু মৰ্চাৰ এজন নেতাৰ ঘৰত আক্ৰমণ চলায় এটা বৃহৎ সমদলে। ক্ষুদ্ৰ বাইজে ঘৰটোত আক্ৰমণ সংঘটিত কৰাৰ লগতে অগ্নিসংযোগো কৰে। শনিবাৰে থৌবাল বিজেপি নেতা আক্ষাৰ আলী মাকমায়মে ৰাকফ সংশোধনী বিধেয়কৰ সমৰ্থনত ছ'চিয়েল মিডিয়াত পোষ্ট কৰিছিল। ২৪ ঘণ্টাৰ ভিতৰতে

দেওবাৰে নিশা ৯ বজাত একেলগে হাজাৰ হাজাৰ লোকে তেওঁৰ ঘৰত উপস্থিত হৈ প্ৰতিবাদমুখৰ পৰিৱেশৰ সৃষ্টি কৰে। স্থানীয় সূত্ৰৰ তথ্য অনুসৰি সাতৰ পৰা আঠ হাজাৰ লোকে লাঠি, ৰড, ইটা আৰু শিলৰে আক্ৰমণ কৰে। প্ৰথমে ব্যাপক লণ্ড-ভণ্ড আৰু তাৰ পিছত আক্ষাৰ আলীৰ ঘৰত জুই লগাই দিয়া হয়। পৰিস্থিতি ইমানেই নিয়ন্ত্ৰণহীন হৈ পৰে যে আৰক্ষী আৰু প্ৰশাসনে হস্তক্ষেপ কৰিবলৈ বাধ্য হৈ পৰে। পিছত আক্ষাৰ আলীয়ে এই ঘটনাৰ বাবে ছ'চিয়েল মিডিয়াত ক্ষমা খোজে। তেওঁৰ এই মন্তব্যত যদি কোনোবাই আঘাত পাইছে তেন্তে তাৰ বাবে দুখ প্ৰকাশ কৰি ভৱিষ্যতে বিধেয়কখন সমৰ্থন নকৰে বুলিও কয়। ইতিমধ্যে থৌবালৰ জিলা দণ্ডাধীশে ১৪৪ ধাৰা জাৰি কৰিছে অঞ্চলটোত। পৰিস্থিতি অতি স্পৰ্শকাতৰ বুলি প্ৰশাসনে অৱগত কৰিছে। সমগ্ৰ লিলঙৰে

বিধানসভা সমষ্টিত কোনো ধৰণৰ সম্ভাৱ্য অশান্তি ৰোধ কৰিবলৈ এই সিদ্ধান্ত গ্ৰহণ কৰা হৈছে। ইয়াৰ পূৰ্বে দেওবাৰে পুৱাৰে পৰা মণিপুৰৰ বিভিন্ন সংখ্যালঘু অধ্যুষিত অঞ্চলত ৰাকফ সংশোধনী বিধেয়কৰ বিৰুদ্ধে প্ৰতিবাদী সমদল বাহিৰ হয়। লিলং অঞ্চলৰ ১০২ নং ৰাষ্ট্ৰীয় ঘাইপথ অৱৰোধ কৰে প্ৰায় ৫ হাজাৰ লোকে। ৰাজ্যৰ বিভিন্ন প্ৰান্তত আৰক্ষী আৰু প্ৰতিবাদকাৰীৰ মাজতো সংঘৰ্ষৰ সৃষ্টি হয়। সমগ্ৰ অঞ্চলটোত কেন্দ্ৰৰ বিজেপি চৰকাৰৰ বিৰুদ্ধে শ্ল'গান দি প্ৰতিবাদ কৰে প্ৰতিবাদকাৰীয়ে। একে সময়তে দেওবাৰে নিশাৰ ঘটনাই এই উত্তেজনাপূৰ্ণ পৰিস্থিতি আৰু অধিক জটিল কৰি তুলিছে। প্ৰশাসনে কয় যে দোষীৰ বিৰুদ্ধে কঠোৰ ব্যৱস্থা গ্ৰহণ কৰা হ'ব। কিন্তু ৰাকফ বিধেয়কক লৈ সংখ্যালঘুৰ মাজত বিয়পি পৰা অসন্তুষ্টি এই ঘটনাত স্পষ্ট হৈ পৰিছে।

■ প্রথম পৃষ্ঠাৰ পৰা...

সম্পূৰ্ণ কৰিলে। আজি ৮৮ সংখ্যক প্ৰতিষ্ঠা দিৱস পালন কৰা হয়। আজি অসম বিধানসভাৰ সচিবালয়ত আড়ম্বৰপূৰ্ণভাৱে প্ৰতিষ্ঠা দিৱস পালন কৰা হয়। আবেলি ৩.৪৫ বজাৰ পৰা আৰম্ভ হোৱা কাৰ্যসূচীত প্ৰথমে বস্তি প্ৰজ্বলন কৰা হয়। তাৰ পিছতে বৰগীত পৰিৱেশন আৰু প্ৰাক্তন মন্ত্ৰী, বিধায়ক আৰু বিধায়িকাক সম্বৰ্ধনা জ্ঞাপন কৰা হয়। ৪.৪০ মিনিটত বিধানসভাৰ কৰ্মচাৰীৰ দ্বাৰা সমৱেত সংগীত পৰিৱেশন কৰা হয়। ৪.৫০ মিনিটত অসম বিধানসভাৰ সচিব দুলাল পেগুৱে আদৰ্শী ভাষণ প্ৰদান কৰে। ৫ বজাত শিক্ষামন্ত্ৰী ৰণোজ পেগুৱে স্মৰণিকা উন্মোচন কৰাৰ লগতে বিশিষ্ট অতিথিয়ে ভাষণ প্ৰদান কৰে। ৫.১৫ বজাত আমন্ত্ৰিত অতিথিসকলে বক্তব্য ৰাখে। ৬ বজাত সংসদীয়

বিধানসভাৰ ৮৮সংখ্যক প্ৰতিষ্ঠা দিৱস

পৰিক্ৰমা দপ্তৰৰ মন্ত্ৰী চন্দ্ৰমোহন পাটোৱাৰীয়ে অতিথিৰ ভাষণ প্ৰদান কৰে। তাৰ পিছতে অসম বিধানসভাৰ অধ্যক্ষ বিশ্বজিৎ দৈমাৰীয়ে ভাষণ প্ৰদান কৰে। সভাৰ শেষত শলাগৰ শৰাই আগবঢ়ায় বিধানসভাৰ উপাধ্যক্ষ নোমল মমিনে। ইপিনে আজিৰ কাৰ্য্যসূচীত বিৰোধী দলপতি, বিৰোধীৰ বৰ্তমানৰ বিধায়কক আমন্ত্ৰণ কৰা পৰিলক্ষিত হোৱা নাই। আজি বিৰোধী দলপতি দেৱব্ৰত শইকীয়াই অসম বিধানসভাই গৌৰৱময় ৮৮ সংখ্যক প্ৰতিষ্ঠা দিৱস উপলক্ষে প্ৰায় ২০ মিনিট দৈৰ্ঘ্যৰ এটা ভিডিঅ' মুকলি কৰে। শইকীয়াই সামাজিক মাধ্যম যোগে কয় যে অসমৰ ৰাজনৈতিক ইতিহাসত আজিৰ দিনটো এটা পৱিত্ৰ দিন। উল্লেখ্য যে, আজিৰ দিনটোতেই ১৯৩৭ চনত সেই সময়ৰ অসমৰ

ৰাজধানী শ্বিলঙত তিনিদিনীয়া কাৰ্য্যসূচীৰে অসম বিধানসভাৰ প্ৰথমখন অধিৱেশন অনুষ্ঠিত হৈছিল। আজি আমাৰ বিধানসভাই ৮৮ বছৰৰ ডেওনা পাৰ কৰিলে। এই দীঘলীয়া পৰিক্ৰমাত আমাৰ আপোন বিধানসভাখন বহুতো ইতিহাসৰ সাক্ষী হৈ ৰ'ল। আজি এই পবিত্ৰ ক্ষণত মোৰ মনত কেইটামান প্ৰশ্নই দোলা দি গৈছে। যেনে, আমি বাৰু বিধানসভাৰ গৰিমা ৰক্ষা কৰিব পাৰিছোনে বা আমি ৰাইজক ভুল পথে বিভ্ৰান্ত হোৱাৰ পৰা ৰক্ষা কৰিব পাৰিছোনে বা যি ৰাইজে আমাক সমষ্টি এটাৰ প্ৰতিনিধি হিচাপে বিধানসভালৈ প্ৰেৰণ কৰিছে তেওঁলোকৰ আশা-আকাংক্ষা, সমস্যাবোৰ সদনত উত্থাপিত কৰিব পাৰিছোনে বুলি প্ৰশ্ন কৰে বিৰোধী দলপতি দেৱব্ৰত শইকীয়াই।

■ প্রথম পৃষ্ঠাৰ পৰা...

মণিপুৰৰ জাতিগত হিংসাত উচটনি দিছিল

নেতা কিৰিপ চলিহা। কিছুদিন ধৰি বিজেপি দল আৰু মুখ্যমন্ত্ৰী হিমন্ত বিশ্ব শৰ্মাক আক্ৰমণ কৰি থকাৰ দৰেই আজি আকৌ এবাৰ গুৱাহাটী প্ৰেছ ক্লাবত এখন সংবাদমেল সন্মোদন কৰি মুখ্যমন্ত্ৰী হিমন্ত বিশ্ব শৰ্মাৰ বিৰুদ্ধে গুৰুতৰ অভিযোগ উত্থাপন কৰি মুখ্যমন্ত্ৰীগৰাকীক আক্ৰমণৰ লক্ষ্য কৰি লয়। অসমৰ মুখ্যমন্ত্ৰী তথা নেতাৰ আহ্বায়ক হিমন্ত বিশ্ব শৰ্মাৰ বাবেই মণিপুৰত সাম্প্ৰদায়িক সংঘৰ্ষ লগাৰ অভিযোগ আনে চলিহাই। চলিহাই কয় যে মুখ্যমন্ত্ৰীৰ উচটনিত মণিপুৰত গোষ্ঠীগত সাম্প্ৰদায়িক সংঘৰ্ষ হৈছিল। মণিপুৰৰ দৰেই অসমৰ ৰাজনীতিতো সংঘৰ্ষ লগাব খুজিছে মুখ্যমন্ত্ৰী হিমন্ত বিশ্ব শৰ্মাই। মণিপুৰৰ সংঘৰ্ষ কুকি আৰু মেইটেৰ মাজৰ যুঁজ বুলি প্ৰকাশ কৰা হৈছে যদিও সেই যুঁজ খ্ৰীষ্টান

আৰু হিন্দুৰ মাজৰ যুদ্ধ লগালে। তাৰ গুৰি কিন্তু হিমন্ত বিশ্ব শৰ্মা। সুৰংগ ৰে'লপথ, ভূটান সংযোগী পথ নিৰ্মাণৰ কথা কয়, কিন্তু বাংলাদেশ আৰু চীনক উভতি ধৰিবলৈ সাহস নাই হিমন্ত বিশ্ব শৰ্মাৰ বুলি উল্লেখ কৰি চলিহাই কয় যে চীন-বাংলাদেশক উভতি ধৰিবলৈ বিশ্বগুৰুৰ সাহস নাই। হিন্দুৰ প্ৰতি যি ইমানে দৰদ আছে তেন্তে বাংলাদেশখনক দুভাগ কৰি এভাগ হিন্দুক দিবলৈ দাবী তোলে চলিহাই। আজি সংবাদমেলত কিৰিপ চলিহাই কয় যে বৰ্তমানৰ ভাৰত চৰকাৰৰ বৈদেশিক মন্ত্ৰীজনৰ প্ৰতি আমাৰ কোনো আস্থা নাই। চিকেন নেককে ধৰি আমাৰ উত্তৰ-পূৰ্বাঞ্চলক লৈ আন্তৰ্জাতিক পৰ্যায়ত এটা বৃহৎ যড়যন্ত্ৰ চলিছে। সেই যড়যন্ত্ৰটো কিমান ভয়াৱহ সেই কথা অসমৰ মুখ্যমন্ত্ৰীয়ে উপলব্ধি

কৰিব পৰা নাই। মুখ্যমন্ত্ৰীয়ে অতি তৰল কথা কৈছে। চিকেন নেকৰ তলেদি আগুৰাওঁত ৰে'লৰ কথা কোৱা হৈছে। যেতিয়া নেকটোৱে কাটি যাব তেতিয়া আগুৰাওঁত কেনেকৈ থাকিব। মুখ্যমন্ত্ৰীৰ যদি ইমানে হিন্দুপ্ৰেমী তেন্তে বাংলাদেশত থকা হিন্দু মানুহখিনিক লৈ উত্তৰ দিশত এখন দেশ বা ৰাজ্য কৰক। ভাৰতবৰ্ষৰ চিকেন নেকটো বহল কৰক। অসমৰ মুখ্যমন্ত্ৰীয়ে কেৱল ক্ষমতা আহৰণ কৰিবলৈ হিন্দুৰ কথা কৈ বুলি উভতি ধৰি চলিহাই কয় যে ক্ষমতা আহৰণ কৰিবলৈ হিমন্ত বিশ্ব শৰ্মাই হিন্দুৰ কথা কয়। ক্ষমতা গুচি গ'লে তেওঁ কলৈ যাব লাগিব তেওঁ জানে, হয় ক্ষমতা নহয় জে'ল বুলিও কয় প্ৰাক্তন সাংসদগৰাকীয়ে। এইদৰে হিমন্তৰ বিৰুদ্ধে পুনৰ সৰৰ হৈ পৰে কিৰিপ চলিহা।



MANUFACTURER OF
CEMENT BRICK, PAVER BLOCK, COLOR PAVER BLOCK, CEMENT TILES

FACTORY ADDRESS : TITKURI, KAMARGAON, RANGIA, KAMRUP(R)

CALL: +91 88 76 99 50 95, +91 99 57 41 80 39

■ প্রথম পৃষ্ঠাৰ পৰা...

প্রত্যুত্তৰ দি কংগ্ৰেছৰ শ্বেয়াৰ 'হিমন্ত গুলী

সভাপতি মীৰা বৰঠাকুৰৰ নামত ছিণ্ডিকেট চক্ৰৰ পৰা ধন দাবী কৰাৰ এটা অ'ডিঅ' ভাইৰেল হোৱাৰ পিছতে কংগ্ৰেছ আৰু বিজেপিৰ মাজত আক্ৰমণ-প্ৰত্যাক্ৰমণ আৰম্ভ হৈছে। ইতিমধ্যে অসম প্ৰদেশ কংগ্ৰেছৰ সভাপতি ভূপেন বৰা আৰু মহিলা কংগ্ৰেছৰ সভানেত্ৰী মীৰা বৰঠাকুৰে হাতীগাঁও আৰক্ষী থানাত এজাহাৰ দাখিল কৰিছে। তেওঁলোক দুয়োজনে ছিণ্ডিকেটৰ পৰা ধন লোৱা বিষয়টো অস্বীকাৰ কৰিছে আৰু তদন্ত যোগে তেওঁলোকৰ হৈ ধন বিচৰা লোকজনক পোহৰলৈ আনি শাস্তি দিবলৈ দাবী উত্থাপন কৰিছে। কিন্তু এই ভিডিঅ' ভাইৰেল হোৱাৰ পিছতে বিজেপি আৰু কংগ্ৰেছ নেতাৰ মাজত আক্ৰমণ-প্ৰত্যাক্ৰমণ আৰম্ভ হৈছে। বিজেপি নেতাই ভাইৰেল ভিডিঅ'ক লৈ কংগ্ৰেছক তীব্ৰ আক্ৰমণ কৰিছে। আনহাতে কংগ্ৰেছে প্ৰত্যুত্তৰ দি ছিণ্ডিকেটৰ লোকে মুখ্যমন্ত্ৰী আৰু পীযুষ হাজৰিকাৰ নাম লোৱা এটা ভিডিঅ' ৰাজ্যিক কংগ্ৰেছৰ অফিচিয়েল পেজত আপলোড কৰি বিজেপিক আক্ৰমণ কৰিছে। বিজেপিৰ কমলপুৰৰ বিধায়ক দিগন্ত কলিতাই কংগ্ৰেছক তীব্ৰ আক্ৰমণ কৰি অসমত ছিণ্ডিকেটৰ মূল নায়ক কংগ্ৰেছ দল বুলি দাবী কৰে। একালৰ কংগ্ৰেছ নেতা তথা এতিয়াৰ বিজেপি নেতা দিগন্ত কলিতাই কয় যে এই কথা আকৌ এবাৰ প্ৰমাণ কৰিলে। ভূপেন বৰাৰ সতীৰ্থই টকা দাবী কৰিছে। যিজনে টকা দাবী কৰিছে তেওঁ ৰাভা হাছং, দক্ষিণ কামৰূপৰ দৰে ঠাইৰ পৰা ভাষ্য বখা যেন লাগিছে। কংগ্ৰেছ মানে ছিণ্ডিকেট, ছিণ্ডিকেট মানে কংগ্ৰেছ। তাত কোনো দ্বিমত নাই। বিৰোধী মানে ছিণ্ডিকেট। ছিণ্ডিকেট মানে বিৰোধী। তেওঁলোকে আমাক ছিণ্ডিকেটৰ নায়ক বুলি কয়। আজি কথোপকথন কাৰ ওলাইছে। সভাপতিজনৰ। কিয় এইবোৰ ওলাব পাইছে। এনেকুৱা ছিণ্ডিকেট ওলাই থাকে। মণ্ডল কংগ্ৰেছ নিযুক্তি দিয়াত ছিণ্ডিকেট, টিকট দিয়াত ছিণ্ডিকেট চলি থাকে। ৰাজ্যিক নেতৃত্ব আৰু কেন্দ্ৰীয় নেতৃত্বই তাৰ ভাগ লয়। বহু নেতাই তেনে অভিযোগ আনি দল ত্যাগ কৰি ওলাই গৈছে। আনহাতে বিজেপি নেতা মনোজ বৰুৱাই ৰাজ্যিক বিজেপিৰ কাৰ্যালয়ত এখন সংবাদমেল পাতি কংগ্ৰেছক কটাক্ষ কৰে। বৰুৱাই কয় যে কয়লা ছিণ্ডিকেটৰ পৰা ৭৫ শতাংশ ধন আগধন হিচাপে বিচাৰিছে। অন্যথা আমি সংবাদমেল দি বিষয়টো ৰাজহুৱা কৰিম। একেই অভিযোগ মনোৰঞ্জন তালুকদাৰৰ বিৰুদ্ধে উঠিছিল। বিধানসভাত বিষয়টো আলোচনা কৰা হৈছে। কিন্তু পিছত তেওঁ ক'লে যে ৰাজনৈতিক দলে পুঁজি বিচাৰিব পাৰে। কিন্তু তেওঁলোকে যিটো

চৰিত্ৰ মানুহক দেখায় সেয়া উলংগ হৈছে। প্ৰকৃত স্বৰূপ জনসাধাৰণে বুজি পাইছে। বিজেপিৰ দুয়ো নেতাই ভূপেন বৰা আৰু মীৰা বৰঠাকুৰৰ নামত ধন দাবী কৰাৰ অডিঅ'ক লৈ তীব্ৰ আক্ৰমণৰ পিছতে অসম ৰাজ্যিক কংগ্ৰেছৰ অফিচিয়েল ফেচবুক পেজত এটা অডিঅ' আপলোড কৰে। ছিণ্ডিকেটৰ ধনক লৈ সংঘাত হোৱা দুই ছিণ্ডিকেট সদস্যৰ কথোপকথনত মুখ্যমন্ত্ৰী হিমন্ত বিশ্ব শৰ্মা আৰু পীযুষ হাজৰিকাৰ নাম লোৱা অডিঅ' কংগ্ৰেছে শ্বেয়াৰ কৰি কয় যে মুখ্যমন্ত্ৰী আৰু মন্ত্ৰী পীযুষ হাজৰিকাৰ নেতৃত্বত চলি থকা ছিণ্ডিকেটৰ তদন্ত কৰিব কোনে? এই ৰেকৰ্ডিঙৰ স্পষ্টীকৰণ কেতিয়া দিব বিজেপিয়ে? কংগ্ৰেছে শ্বেয়াৰ কৰা অডিঅ'টোত দুজন ছিণ্ডিকেট সদস্যৰ কথোপকথনত বাৰে বাৰে মুখ্যমন্ত্ৰী হিমন্ত বিশ্ব শৰ্মা আৰু মন্ত্ৰী পীযুষ হাজৰিকাৰ নাম লোৱা হৈছে। অডিঅ'টোত দুজন ছিণ্ডিকেট সদস্যই মুখ্যমন্ত্ৰী হিমন্ত বিশ্ব শৰ্মা আৰু মন্ত্ৰী পীযুষ হাজৰিকাৰ নাম লোৱাই নহয় এজনে কয় যে 'হিমন্ত গুলী মাৰ, পীযুষে ছিণ্ডিকেট চাই আছে' আদিৰ দৰে কথাই স্থান পাইছে। দুজন লোকৰ বাৰ্তালাপত এজনে কৈছে যে মোৰ কথাটো ভালকৈ শুনি লওক। কিবা পাৰ্ছনেল মেটাৰ আছে কিবা দুচমন কৰিব। আজি ধৰক গাড়ী-মটৰৰ লগতে লাগি মোৰ লগত দুচমনী কৰিছে। গাড়ী-মটৰৰ চেপ্টাৰটো অন্তৰৰ পৰা কেতিয়াবাই এৰি দিলো। গাড়ী-মটৰক লৈ দুচমন-চুচমন কৰ, দহটা মানুহ বা এশটা মানুহৰ লগত এই কথা জড়িত থাকে। প্ৰথমজনে এইখিনি কথা কোৱাৰ পিছতে দ্বিতীয়জনে উত্তৰ দি কৈছে যে মই পৰহি ২৫ লাখ দিছিলো লোকচান হ'ল। লাষ্ট সময়ত দিয়া মই দিয়া যিটো ২৫ লাখ লোকচান হ'ল যদি নাপাওঁ তেন্তে মই ছিণ্ডিকেটৰ গোটেই মেম্বাৰবিলাকক কৈছো, গাড়ী কোনেও হিলাব নাপায়। এই চিধাচিধি কথা। আপ-টু পীযুষলৈ টকাটো দিছো। তেতিয়াও প্ৰথমজনে উত্তৰ দি কৈছে যে সিদিনা হোজাইত কোৱা শুনিলো হিমন্ত ছাৰক ফোন কৰিলে। তেতিয়া দ্বিতীয়জনে উত্তৰ দি কৈছে যে হিমন্ত গুলী মাৰক। পীযুষে ছিণ্ডিকেট চাই আছে, চিধাচিধি কথা, ২৫ লাখ টকা মোৰ পকেটৰ পৰা গ'ল। ছিণ্ডিকেটৰ এটাই কথা কে দিছো বাতুৱে ২৫ লাখ টকা মোক ভৰালে। মুঠতে মোৰ ২৫ লাখ টকা গুদামলৈ আহিব লাগিব। তিনি দিনৰ সময় দিছো। যদি মই ২৫ লাখ নাপাওঁ তেন্তে বাতু বাদ দিয়ক বাতুৰ দৰে ১০ টা মানুহ ধৰিছো। প্ৰথমজনে আকৌ কৈছে যে সিদিনা আকৌ কোৱা শুনিলো যে এটকাও পইচা যোৱা নাই। তেতিয়া দ্বিতীয়জনে পুনৰ উত্তৰ দি কৈছে

যে সেইটো কথা বাতুক সোধক। প্ৰথমজনে কৈছে যে হিমন্ত ছাৰক ফোন কৰিলে বোলে হিমন্ত ছাৰৰ পাৰ্টী আহিব। তেতিয়া দ্বিতীয়জন কৈছে যে হিমন্ত গুলী মাৰ। হিমন্তই ছিণ্ডিকেট চলাইছে নে পীযুষে চলাইছে। প্ৰথমজনে আকৌ কৈছে যে মই এইবোৰ কথা বুজি পাওঁ নেকি কওকচোন। আপুনিটো মোৰ লগত থকা। তেতিয়া দ্বিতীয়জনে পুনৰ কৈছে মোৰ এইবোৰৰ লগত মতলব নাই। মই এইবোৰ একো নাজানো পৰহিলৈ মোক টকাখিনি লাগিব। ৰিংকু ভাইটি হওক বা যিয়ে হওক মই কাৰোৰে লগত কথা নাপাতো। পৰহিলৈ লাষ্ট টাইম দি থোৱাই আছে। আজি মোৰ গাড়ী যাব অ'পেন যাব। প্ৰথমজনে এইবাৰ কৈছে যে বাতুৱে আজি দিনতে গাড়ী লোড কৰিম বুলি কৈছে। তেতিয়া দ্বিতীয়জনে কৈছে যে কৰক না কৰি চাওক। গাড়ী আহি চাওক। গাড়ী পাৰ হৈ চাওক। প্ৰথমজনে কয় যে গেৰাণ্টী দিয়া হৈছে যে আজি গাড়ী হোজাই পাৰ হ'ব। দ্বিতীয়জনে কয় যে মই চেলেক্স কৰিছো। যদি আজি গাড়ী পাৰ কৰিব পাৰে তেন্তে মই ছিণ্ডিকেট এৰি দিম। ইফালে, অসম প্ৰদেশ কংগ্ৰেছ কমিটিৰ সভাপতি ভূপেন কুমাৰ বৰাই কাৰোবাৰ পৰা ধন দাবী কৰাৰ অভিযোগ কোনোৱে প্ৰমাণ কৰিব পাৰিলে বৰাই তাৎক্ষণিকভাৱে ৰাজহুৱা জীৱন ত্যাগ কৰিব। আজি এক বিবৃতিত এই কথা প্ৰকাশ কৰি অসম প্ৰদেশ কংগ্ৰেছ কমিটিৰ সভাপতিগৰাকীয়ে কয় যে আমি সদায় নীতি আৰু আদৰ্শত থাকি দল পৰিচালনা কৰি আহিছো। কয়লা ছিণ্ডিকেট বাদেই, কোনো ব্যক্তি বিশেষৰ পৰাও আমি ধন দাবী কৰা নাই বুলি উল্লেখ কৰি তেওঁ কয় যে ৰাজ্যখনৰ লাখ লাখ কংগ্ৰেছ কৰ্মীয়ে নিজৰ গাঠিৰ ধন খৰছ কৰি দল পৰিচালনা কৰাত আমাক সহায় কৰি আছে। সামাজিক মাধ্যমত বিজেপিৰ সমৰ্থকসকলে ভাইৰেল কৰা অডিঅ' ক্লিপটো সন্দৰ্ভত আৰক্ষীক তদন্তৰ দাবী জনাই আজি গুৱাহাটীৰ আৰক্ষী আয়ুক্তক সভাপতিগৰাকীয়ে ফোন কৰাৰ লগতে অসম প্ৰদেশ কংগ্ৰেছ কমিটিৰ প্ৰশাসনিক সাধাৰণ সম্পাদক ৰামান্না বৰুৱাৰ নেতৃত্বত যোৱা এটা দলে এজাহাৰখনৰ কপি আৰক্ষী আয়ুক্ত পাৰ্থসাবৰ্থি মহন্তক অৰ্পণ কৰে। ইয়াৰ পূৰ্বে সম্পাদক ৰামান্না বৰুৱা আৰু অসম প্ৰদেশ কংগ্ৰেছৰ মিডিয়া বিভাগৰ অধ্যক্ষ বেদব্ৰত বৰাৰ লগতে মহিলা কংগ্ৰেছৰ সভানেত্ৰী মীৰা বৰঠাকুৰৰ নেতৃত্বত কংগ্ৰেছৰ একাংশ নেতা-কৰ্মীয়ে হাতীগাঁও থানালৈ গৈ ধন দাবী কৰাৰ ভুৱা অডিঅ' ক্লিপৰ প্ৰচাৰ চলোৱা লিখন কুস্থান নামৰ লোকজনৰ বিৰুদ্ধে এজাহাৰ দাখিল কৰে।

■ প্রথম পৃষ্ঠাৰ পৰা...

জখলা বগাই বিষ্ণু দ'লৰ ওপৰত উঠিল

প্ৰায় দুঘণ্টা সময় এক শ্বাসৰুদ্ধকৰ পৰিস্থিতিৰ সৃষ্টি কৰে। শিমলুগুৰি অঞ্চলৰ ৰীণা শৰ্মা নামৰ যুৱতীগৰাকী মানসিকভাৱে কিছু ভাৰসাম্যহীন বুলি আৰক্ষীৰ পৰা জানিব পৰা গৈছে। ঘটনাৰ বিৱৰণী অনুসৰি আজি বিয়লি প্ৰায় ৩.৩০ বজাত উক্ত যুৱতীগৰাকীয়ে শিৱ দ'ল প্ৰাংগণত প্ৰৱেশ কৰি বিষ্ণু দ'লৰ মেৰামতিৰ বাবে নিৰ্মাণ

কৰা বাঁহৰ জখলাত উঠি দ'লৰ ওপৰ ভাগত অৱস্থান লয়। ঘটনাৰ গুৰুত্ব বুজি দ'ল কৰ্তৃপক্ষই আৰক্ষীক অৱগত কৰাৰ লগতে এছডিআৰএফ বাহিনীক অৱগত কৰে। ওপৰত উঠি যুৱতীগৰাকীয়ে অশ্রাব্য ভাষাৰে গুৱাল গালি পৰাৰ লগতে অসম আৰু অসমীয়াৰ ওপৰত অনাঅসমীয়াৰ প্ৰভুত্বৰ ওপৰত তাৎপৰ্যপূৰ্ণ কথা

কয়। প্ৰায় দুঘণ্টা সময় ওপৰত উঠি তাণ্ডৰ সৃষ্টি কৰাৰ লগতে ৰাইজক সন্তুষ্ট কৰি ৰাখে। অৱশেষত ৰাইজৰ অনুনয়-বিনয় আৰু আৰক্ষী-এছডিআৰএফৰ চেষ্টাত প্ৰায় ৫.৩০ বজাত যুৱতীগৰাকীক নমাই আনি চিকিৎসালয়ত ভৰ্তি কৰে। কাইলৈ যুৱতীগৰাকীক আদালতত হাজিৰ কৰিব বুলি জানিবলৈ দিয়ে আৰক্ষীয়ে।

■ প্রথম পৃষ্ঠাৰ পৰা...

ৰাকফ বিল বাতিলৰ দাবীৰে তীব্ৰ প্ৰতিবাদ

সংখ্যালঘু সংগঠনে ৰাকফ সংশোধনী আইন বাতিল কৰাৰ দাবীত উত্তাল প্ৰতিবাদ সাব্যস্ত কৰিছে। ৰাকফ সংশোধনী আইন কোনো কাৰণত মানি লোৱা নহ'ব বুলি হুংকাৰ দি গুৱাহাটীত চৰকাৰ বিৰোধী শ্ল'গান দি ৰাকফ সংশোধনী আইন বাতিলৰ দাবী জনাই কেইবাটাও সংখ্যালঘু সংগঠনে অৱস্থান ধৰ্মঘাট পালন কৰাত উত্তাল হয় পৰিস্থিতি। গুৱাহাটী, শ্ৰীভূমি আদি জিলাত প্ৰতিবাদ সাব্যস্ত কৰে সংগঠনসমূহে। গুৱাহাটীৰ চচলত মুছলিম ষ্টুডেন্ট ইউনিয়ন চমুকৈ মুছা, এমজেপিসহ পাঁচটা সংগঠনে হাতে হাতে প্লেকাৰ্ড লৈ প্ৰতিবাদ জনাইছে। আৰক্ষীয়ে প্ৰতিবাদ ৰোধৰ চেষ্টা কৰে। মুছলমানৰ সম্পত্তিত বিজেপিয়ে চকু দিয়াৰ অভিযোগ আনি সংখ্যালঘু সংগঠনসমূহে কয় যে আইন আনি মুছলমান ধৰ্ম শেষ কৰিব বিচাৰিছে বিজেপিয়ে। ৰাকফ আইন মানি লোৱা নলয় মুছলমানে। মুছলমানৰ সাংবিধানিক অধিকাৰ শেষ কৰা হৈছে। কেন্দ্ৰীয় চৰকাৰে ধৰ্মনিৰপেক্ষতাৰ শপত খাই ধৰ্মনিৰপেক্ষতা বৰ্তাই নৰখাৰ অভিযোগ উত্থাপন কৰিছে। যিসকল সাংসদে ভোট দি এই আইন গৃহীত কৰিছে সেইসকল প্ৰকৃততে আইন বিৰোধী। আমি আজি ভাৰতৰ প্ৰধানমন্ত্ৰী, ৰাষ্ট্ৰপতিক স্মাৰক-পত্ৰ প্ৰদান কৰিছো। যদি আমাৰ দাবী মানি নলয় তেন্তে আমি উচ্চতম ন্যায়ালয়লৈ যাম বুলি কয় মুছাৰ নেতাই। ইপিনে বৰাক উপত্যকাৰ শ্ৰীভূমি, কৰিমগঞ্জ আদি এলেকাত ৰাকফ সংশোধনী আইনৰ বিৰুদ্ধে প্ৰতিবাদ জনোৱাত উত্তাল পৰিৱেশৰ সৃষ্টি হয়।

আজি শ্ৰীভূমিত উত্তাল প্ৰতিবাদ সাব্যস্ত কৰাৰ পিছতে সমগ্ৰ জিলাখনত উত্তেজনা বিয়পিছে। প্ৰতিবাদৰ পৰা উদ্ভৱ হয় ভয়ংকৰ পৰিস্থিতি। ফলত জিলা প্ৰশাসনে পাথাৰকান্দি আৰু নিলামবজাৰ আৰক্ষী থানা এলেকাত ভাৰতীয় নগৰিক সুৰক্ষা সংহিতাৰ ধাৰা ১৬৩ ৰ অধীনত নিষিদ্ধৰ নিৰ্দেশ জাৰি কৰিছে। আৰক্ষী অধীক্ষকে দাখিল কৰা প্ৰতিবেদনৰ ভিত্তিত জিলা দণ্ডাধীশ প্ৰদীপ কুমাৰ দ্বিবেদীয়ে ৰাজহুৱা সুৰক্ষা আৰু শান্তিৰ কথা উল্লেখ কৰি যিকোনো অপ্ৰীতিকৰ ঘটনা ৰোধ কৰিবলৈ তাৎক্ষণিক নিষেধাজ্ঞা প্ৰয়োগ কৰিছে। আদেশটোত পৰৱৰ্তী জাননী নোপোৱালৈকে সমাৱেশ, প্ৰদৰ্শন আৰু অন্যান্য কাৰ্যকলাপৰ ওপৰত নিষেধাজ্ঞা আৰোপ কৰিছে। আগতীয়া অনুমোদন অবিহনে পাঁচ বা ততোধিক ব্যক্তিৰ সমাবেশৰ ওপৰত নিষেধাজ্ঞা জাৰি হৈ থাকিব। চৰকাৰী অনুমতি অবিহনে প্ৰতিবাদ, ধৰ্মঘাট, সমদল বা যিকোনো ধৰণৰ আন্দোলন সংগঠিত কৰাত নিষেধাজ্ঞা জাৰি কৰা হৈছে। অস্ত্ৰ, বিস্ফোৰক বা সন্দেহজনক সামগ্ৰী কঢ়িয়াই নিয়াৰ ওপৰত কঠোৰ প্ৰতিবন্ধকতা জাৰি কৰা হৈছে। বাহনৰ অবৈধ পাৰ্কিঙত বাধা দিয়া হৈছে। আগতীয়া অনুমতি অবিহনে লাউডস্পীকাৰ বা উচ্চ প্ৰাবল্যৰ শব্দ ব্যৱহাৰ কৰিব নোৱাৰিব। ৰাজ্যজুৰি প্ৰতিবাদ চলি থকাৰ সময়তে আজি অসম ৰাজ্যিক বিজেপিয়ে ৰাকফ আইনক লৈ এখন সংবাদমেল সন্মোদন কৰি পূৰ্বেও ৰাকফ বিধেয়ক ৪৪ বাৰ সংশোধন হোৱা বুলি উল্লেখ কৰি চিন্তা কৰিব নালাগে বুলি কয়। ৰাজ্যিক বিজেপিৰ মুখ্য কাৰ্যালয়ত বিজেপি নেত্ৰী

জেফ্ৰিন মেহজাবিন আৰু মমিনুল আৱালে সংবাদমেল সন্মোদন কৰি ৰাকফ ভূমিৰ অবৈধভাৱে দখল কৰা এখন তালিকা শীঘ্ৰে প্ৰকাশ কৰিব। কংগ্ৰেছৰ সৈতে সম্পৰ্কিত বেদখলকাৰীসকলক উন্মোচন কৰাৰ কথা ঘোষণা কৰে। মমিনুল আৱালে কয় যে ৰাকফৰ ভূমি বেদখল কৰা কংগ্ৰেছ নেতাৰ তালিকা দীঘলীয়া। এই সম্পত্তিবোৰৰ পৰা ৰাজহ মাত্ৰ ৭০ হাজাৰ আছিল। বিজেপি শাসনৰ অধীনত ২.৫৬ কোটিৰ বৃদ্ধি হৈছে। এয়া সম্ভৱ হৈছে এই কাৰণেই যে চৰকাৰী বিষয়াসকলে সম্পত্তিৰ পৰিচালনাৰ বাবে পদক্ষেপ লৈছে। আৱালে আৰু কয় যে কেইবাজনো কংগ্ৰেছ নেতাই বেকডোৰ পদ্ধতিৰ জৰিয়তে বহু বছৰ ধৰি ৰাকফৰ ভূমি গোপনে দখল কৰিছিল। কংগ্ৰেছে তোষণৰ ৰাজনীতি অব্যাহত ৰাখিছে। সংখ্যালঘু সম্প্ৰদায়ৰ সম্পত্তি সুৰক্ষিত কৰাত ব্যৰ্থ হৈছে কংগ্ৰেছে। শাসনকালত ৰাকফৰ সম্পত্তি বৃহৎ পৰিমাণে লুটিছে। কলিয়াবৰৰ প্ৰাক্তন সাংসদ গৌৰৱ গগৈয়ে এতিয়া সংসদত সংখ্যালঘু অধিকাৰৰ বিষয়ে উদ্বেগ প্ৰকাশ কৰিছে। কিন্তু তেওঁলোকৰ কাৰ্যকালত কি কৰিছিল? বিজেপিৰ নীতি-গৱেষণাৰ নেত্ৰী জাফৰিন মেহজাবিনে দাবী কৰি কয় যে অসমত ৰাকফ সম্পত্তিৰ বিষয়ে সজাগতা কেৱল বিজেপিৰ অধীনত বৃদ্ধি পাইছে। বেছিভাগ লোকে, বিশেষকৈ সংখ্যালঘুসকলে ৰাকফ সম্পত্তিৰ অস্তিত্ব বা গুৰুত্বৰ বিষয়েও অৱগত নাছিল। বিজেপি শাসনলৈ অহাৰ পিছতহে এই বিষয়টোৱে গুৰুত্ব লাভ কৰিছে।

■ প্রথম পৃষ্ঠাৰ পৰা...

সংখ্যালঘুৰ মাজত অখিলৰ নিৰ্বাচনী ডংকা

দলৰ সভাপতি অখিল গগৈ। পঞ্চায়ত নিৰ্বাচনৰ বাবে নিজ সমষ্টি শিৱসাগৰ এৰি নামনি অসমৰ সংখ্যালঘু এলেকাত ব্যস্ত হৈ আছে। আজি ধুবুৰী জিলাৰ বীৰসিং জৰুৱা সমষ্টিৰ চিৰাকুটী হাইস্কুল খেলপথাৰৰ সমাৱেশত অংশ লয় অখিল গগৈয়ে। চিৰাকুটী হাইস্কুলৰ খেলপথাৰত অনুষ্ঠিত সমাৱেশত অখিল গগৈয়ে কেইবাহাজাৰ সংখ্যালঘু লোকক সন্মোদন কৰে। অখিল গগৈয়ে সমাৱেশত ভাষণ প্ৰদান কৰি বিজেপি দল আৰু মুখ্যমন্ত্ৰী হিমন্ত বিশ্ব শৰ্মাক তীব্ৰ সমালোচনা কৰে। সংখ্যালঘু লোকক আজমলক বিদায় দিবলৈ আহ্বান জনায়। আজমল হিমন্ত বিশ্ব শৰ্মাৰ বন্ধু বুলি কৈ কয় যে আজমলক গালি নাপাৰে। আজিকালি মহাবুল হক আৰু দিলোৱাৰক গালি পাৰে। সেইকাৰণে মামা-চাচাক দলিয়াই অসমৰ সংখ্যালঘুক আমি মূল সুঁতিলৈ ঘূৰাই আনিম বুলি কয়। অসমত আজিকালি সংখ্যালঘু লোকে জয় আই অসম ধ্বনি দিয়া বুলি দাবী কৰি অসমৰ সংখ্যালঘু নিৰাপদ হ'ব বুলি দাবী কৰে। সমাৱেশত উপস্থিত থকা হাজাৰ হাজাৰ ৰাইজক ২০২৬ চনৰ বিধানসভা নিৰ্বাচনত সাম্প্ৰদায়িক বিজেপি-এআইইউডিএফক পৰাজিত কৰিবলৈ সংকল্প পাঠ কৰোৱাই গগৈয়ে। ইপিনে আজি পুৱাৰ ভাগত অখিল গগৈয়ে এখন সংবাদমেল সন্মোদন

কৰে। অখিল গগৈৰ পঞ্চায়ত নিৰ্বাচনক লৈ সংবাদমেল সন্মোদন কৰি পঞ্চায়ত নিৰ্বাচনত একেবাৰে সীমিত আসনতহে প্ৰাৰ্থী আগবঢ়াব বুলি উল্লেখ কৰে। তেওঁ কয় যে বিৰোধী ঐক্যমঞ্চৰ স্বার্থত এই সিদ্ধান্ত গ্ৰহণ কৰিছে ৰাইজৰ দলে। আগন্তুক পঞ্চায়ত নিৰ্বাচনত বিৰোধী ঐক্যমঞ্চই একত্ৰিত হৈ নিৰ্বাচনত অৱতীৰ্ণ নহ'লে বিজেপিয়ে অধিক আসন লাভ কৰিব। পঞ্চায়ত নিৰ্বাচনত বিজেপিক প্ৰতিহত কৰিব নোৱাৰিলে অসমৰ অৰ্থনৈতিক অৱস্থা ধ্বংস হ'ব। যি সময়ত বিজেপি আৰু এজিপি একত্ৰিত হৈ পঞ্চায়ত নিৰ্বাচনত অৱতীৰ্ণ হ'ব, তেনে ক্ষেত্ৰত বিৰোধী দলসমূহো একত্ৰিত হোৱাৰ প্ৰয়োজন। ইপিনে কংগ্ৰেছ দলক পুনৰ সমালোচনা কৰি গগৈয়ে কয় যে অগপ আৰু বিজেপিয়ে যে একেলগে খেলিব দেখুৱাই দিলে। সেই কাৰণে ভূপেন বৰা আৰু কংগ্ৰেছ দলৰ নেতৃবৰ্গক মই আহ্বান জনাইছো যে আমাৰ বিৰোধী ঐক্যমঞ্চই একেলগে নিৰ্বাচন খেলিব লাগে। ৰাইজৰ দলৰ সভাপতিগৰাকীয়ে কংগ্ৰেছ দলক বিশেষ অফাৰ দি কয় যে যদি ভূপেন বৰাই নিৰ্বাচন একেলগে খেলে আমি কেম্পেইনিং কৰিম। আমাক আসনো নালাগে। আমি মাত্ৰ কেইখনমান নিৰ্দিষ্ট আসনত অংশগ্ৰহণ কৰিম। কাৰণ আমাৰ

নীতিটোৱেই হ'ল যে ২০২৬ চনত আমি ফ্ৰেছ কেণ্ডিডেট দিব খোজো। আমাৰ নীতিটোৱে কয় যে আপোনালোকক আমি জিকাৰ খোজো, বিজেপিক হৰুৱাব খোজো। লগতে অখিল গগৈক কয় যে পঞ্চায়ত নিৰ্বাচনত বিৰোধী ঐক্যমঞ্চই একত্ৰিত হৈ নিৰ্বাচনত অৱতীৰ্ণ হ'ব লাগে। প্ৰয়োজনত ৰাইজৰ দলে পঞ্চায়ত নিৰ্বাচনত কোনো প্ৰাৰ্থী প্ৰক্ষেপ নকৰে। কংগ্ৰেছৰ হৈ পঞ্চায়ত নিৰ্বাচনত নিৰ্বাচনী প্ৰচাৰ চলাব ৰাইজৰ দলে। কংগ্ৰেছ দলক বাস্তৱলৈ ঘূৰি আহিব আহ্বান জনাই কয় যে কংগ্ৰেছৰ সভাপতি ভূপেন বৰাই বিজেপিৰ ফান্দত ভৰি দিব নালাগে। পঞ্চায়ত নিৰ্বাচনটোক ২০২৬ চনৰ বিধানসভা নিৰ্বাচনৰ বাবে আখৰা হিচাপে লৈ বিজেপিক হৰুৱাবৰ বাবে আহ্বান জনাইছো। কংগ্ৰেছ দলে পঞ্চায়ত নিৰ্বাচনত সকলো দল-সংগঠনক একত্ৰিত কৰি বিজেপিক পৰাভূত কৰিব নোৱাৰিলে আত্মহত্যা কৰা হ'ব। এতিয়া হিমন্ত বিশ্ব শৰ্মাই ৰজাৰ নিচিনা কাম কৰি আছে। কাৰো কথা নুশুনো। অহংকাৰী এজন ৰজাৰ নিচিনা। তেওঁ মুখৰ কথাকে আইনত পৰিণত কৰি লৈছে। কোনো গণতান্ত্ৰিক দেশত এনে ঘটনা ঘটিবই নোৱাৰে। গতিকে মই ভাবো যে হিমন্তৰ অতপালি ৰোধৰ বাবে বিৰোধী ঐক্যমঞ্চই একেলগে নিৰ্বাচন খেলিবই লাগিব।

■ প্রথম পৃষ্ঠাৰ পৰা...

ৰাজ্যৰ প্রশাসনিক সেৱাত ব্যাপক ৰদবদল

ৰদবদল সংঘটিত কৰিলে অসম চৰকাৰে। ৰাজ্যৰ ২০ গৰাকী ভাৰতীয় প্রশাসনিক সেৱা (আইএএছ) আৰু অসম অসামৰিক সেৱা (এচিএছ) বিষয়াক বদলি আৰু নতুন পদত নিযুক্তি দিয়া হৈছে। ৰাজ্যৰ বিভিন্ন গুৰুত্বপূৰ্ণ বিভাগ আৰু জিলাত কৰা হৈছে এই ৰদবদল। উল্লেখ্য যে, আজি ৰাজ্য চৰকাৰে প্ৰকাশ কৰা অনুসৰি, এচিএছ বিষয়া মনোজ কুমাৰ বৰুৱাক যোৰহাট জিলা পৰিষদৰ মুখ্য কাৰ্যবাহী বিষয়া হিচাপে নিযুক্তি প্ৰদান কৰা হৈছে।

ইয়াৰ পূৰ্বে তেওঁ বিজ্ঞান, প্ৰযুক্তি আৰু জলবায়ু পৰিবৰ্তন বিভাগৰ অতিৰিক্ত সচিব আৰু গুৱাহাটী প্লেণেটেৰিয়ামৰ সঞ্চালক হিচাপে কাৰ্যনিৰ্বাহ কৰিছিল। একেদৰে জনজাতি পৰিক্ৰমা আৰু কল্যাণ বিভাগৰ যুটীয়া সচিব হিচাপে কাৰ্যনিৰ্বাহ কৰি থকা সতীশ চন্দ্ৰ ঠাকুৰীয়াক শিৱসাগৰ জিলা পৰিষদৰ নতুন মুখ্য কাৰ্যবাহী বিষয়া হিচাপে নিযুক্তি দিয়া হৈছে। জিলা পৰ্যায়ৰ আন এক বৃহৎ পৰিৱৰ্তনত মনোৰঞ্জন পায়েংক লখিমপুৰ জিলা পৰিষদৰ

মুখ্য কাৰ্যবাহী বিষয়া হিচাপে নিযুক্তি দিয়া হৈছে। ইয়াৰ পূৰ্বে তেওঁ অসম প্রশাসনিক কৰ্মচাৰী মহাবিদ্যালয়ৰ অতিৰিক্ত সঞ্চালক হিচাপে কাৰ্যনিৰ্বাহ কৰি আছিল। অসম চৰকাৰে জাৰি কৰা নিৰ্দেশনা অনুসৰি বদলি হোৱা সকলো বিষয়াই তাৎক্ষণিকভাৱে নিজৰ নতুন দায়িত্ব গ্ৰহণ কৰিব লাগিব। এই সালসলনিক ৰাজ্য চৰকাৰৰ কৌশলগত পদক্ষেপ হিচাপে দেখা গৈছে, যাৰ লক্ষ্য হৈছে ৰাজ্যজুৰি প্রশাসনিক সেৱাক অধিক সক্ৰিয় কৰি তোলা।

■ প্রথম পৃষ্ঠাৰ পৰা...

ইছৰ'ৰ মুৰব্বীক সাক্ষাৎ মুখ্যমন্ত্ৰীৰ

সমালোচনাক প্ৰত্যাহ্বান জনাই উপগ্ৰহ 'আসামছেট' স্থাপনৰ কথা পুনৰ ঘোষণা কৰিছিল। আজি মুখ্যমন্ত্ৰীয়ে বিদেশ ভ্ৰমণৰ বাবে দিল্লীৰ পৰা ৰাওনা হোৱাৰ সময়তে ইছৰোৰ অধ্যক্ষ ড॰ ভি নাৰায়ণনক সাক্ষাৎ কৰি অসমৰ নিজা উপগ্ৰহৰ আৰ্হি প্ৰত্যক্ষ কৰে। ইছৰোৰ অধ্যক্ষ নাৰায়ণনৰ পৰা উপগ্ৰহ 'আসামছেট'ৰ অগ্ৰগতিৰ বুজ লয় মুখ্যমন্ত্ৰীয়ে। মুখ্যমন্ত্ৰীৰ কাৰ্যালয়ে দুখন ফটো প্ৰকাশ কৰি কয় যে মুখ্যমন্ত্ৰী ড॰ হিমন্ত বিশ্ব শৰ্মাই ইছৰোৰ অধ্যক্ষ ভি নাৰায়ণনৰ সৈতে বান ব্যৱস্থাপনা, নীতি পৰিকল্পনা আৰু সীমান্ত নিৰীক্ষণ বৃদ্ধিৰ লক্ষ্যৰে নিজৰ উপগ্ৰহ উৎক্ষেপণৰ অসমৰ দৃষ্টিভংগীৰ বিষয়ে আলোচনা কৰিবলৈ বৈঠক অনুষ্ঠিত কৰে। ইছৰৰ অধ্যক্ষ ভি নাৰায়ণনে এই উচ্চাকাংক্ষী পদক্ষেপক উপলব্ধি কৰি সম্পূৰ্ণ সহযোগৰ আশ্বাস দিছে। ইছৰোৰ নক্ষত্ৰীয় কামৰ প্ৰশংসা কৰি বিজ্ঞানীসকলক প্ৰতিজন ভাৰতীয়ৰ বাবে প্ৰকৃত অনুপ্ৰেৰণা বুলি অভিহিত কৰিছে মুখ্যমন্ত্ৰীয়ে। শেহতীয়াকৈ বহুল চৰ্চিত অসমৰ

নিজা ছেটেলাইটক লৈ বিৰোধীৰ প্ৰত্যাহ্বান স্বীকাৰ কৰিছিল মুখ্যমন্ত্ৰীয়ে। অসম চৰকাৰে ভাৰতীয় ৰাষ্ট্ৰীয় মহাকাশ প্ৰচাৰ আৰু অনুমোদন কেন্দ্ৰৰ সহযোগত নিজা উপগ্ৰহ আসামছেট স্থাপনৰ বাবে বাজেটত প্ৰস্তাৱ আগবঢ়াইছিল। তাৰ পিছতে চৰকাৰক তীব্ৰ সমালোচনা কৰিছিল বিৰোধীয়ে। বিৰোধীক উত্তৰ দি মুখ্যমন্ত্ৰীয়ে কৈছিল যে অসমৰ নিজা উপগ্ৰহক লৈ একাংশই মোক উপলুঙা কৰিছে। অসমৰ নিজা উপগ্ৰহ কেনেকৈ হ'ব? দুই-এজনে কৈছে অসমৰ নিজা উপগ্ৰহ কৰিব নোৱাৰে। কিন্তু অসম্ভৱক সম্ভৱ কৰাই হৈছে আমাৰ কাম। ইতিমধ্যে বিগত গুৱাহাটীৰ সমীপৱৰ্তী চন্দ্ৰপুৰত ৰাজ্য চৰকাৰে আবণ্টন দিছে ২০০ বিঘা মাটি। চন্দ্ৰপুৰৰ মৃতপ্ৰায় তাপবিদ্যুৎ প্ৰকল্পৰ পৰিত্যক্ত ভূমিত অসমৰ নিজা কৃত্ৰিম উপগ্ৰহ 'আসামছেট'ৰ কাম-কাজৰ বাবে চৰকাৰে ভূমি আবণ্টন দিছে। বুধবাৰে ইছৰোৰ 'নেট্ৰা প্ৰকল্প'স্থলীৰ লগতে 'আসামছেট'ৰ বাবে আবণ্টন দিয়া ভূমি পৰিদৰ্শন কৰিছিল ইছৰোৰ অধ্যক্ষ ড॰ ভি নাৰায়ণনে।

ইপিনে আজি মুখ্যমন্ত্ৰী শৰ্মাই ৰাষ্ট্ৰীয় ঘাইপথ আৰু আন্তঃগাঁথনি উন্নয়ন নিগম লিমিটেডৰ পৰিচালন সঞ্চালক ড॰ কৃষ্ণ কুমাৰক সাক্ষাৎ কৰে। সংস্থাৰ দ্বাৰা ৰূপায়িত ৰাজ্যৰ আন্তঃগাঁথনি মুখ্য প্ৰকল্পৰ স্থিতি পৰ্যালোচনা কৰা বুলি মুখ্যমন্ত্ৰীয়ে উল্লেখ কৰি কয় যে ২৫০০০ কোটি টকাৰ গুৱাহাটী-শিলচৰ এক্সপ্ৰেছ হাইৱে', নুমলীগড়-গহপুৰ সুৰংগ পথ, বাইহাটা চাৰিআলি-তেজপুৰ আৰু গহপুৰ-কুলাজান ৰাষ্ট্ৰীয় ঘাইপথ নেটৱৰ্কৰ সম্প্ৰসাৰণ প্ৰকল্পৰ কথা পৰ্যালোচনা কৰা হয়। লগতে দিল্লীত কেন্দ্ৰীয় সাৰ দপ্তৰৰ সচিব ৰজত কুমাৰ মিশ্ৰক সাক্ষাৎ কৰে। শেহতীয়াকৈ কেন্দ্ৰীয় কেবিনেটে অনুমোদন জনোৱা নামৰূপৰ ব্ৰহ্মপুত্ৰ উপত্যকা সাৰ নিগম লিমিটেডৰ ব্ৰাউনফিল্ড এম'নিয়া পৰিসৰৰ সময় নিৰ্ধাৰিত সম্পূৰ্ণকৰণ নিশ্চিত কৰাৰ বাবে আমি নিৰন্তৰে প্ৰয়াস অব্যাহত ৰাখিছো। আজি এই গুৰুত্বপূৰ্ণ পদক্ষেপৰ বৰ্তমানৰ অগ্ৰগতিৰ বিষয়ে আলোচনা কৰা হয়।

■ প্রথম পৃষ্ঠাৰ পৰা...

ৰেহাই নাই হিতাধিকাৰীৰো! ৫০ টকাকৈ

দেশৰ জনতাৰ মূৰত আন এক ৰাম টাঙোন শোধাইছে নৰেন্দ্ৰ মোদী নেতৃত্বাধীন কেন্দ্ৰৰ এনডিএ চৰকাৰে। আজি কেন্দ্ৰীয় পেট্ৰ'লিয়াম মন্ত্ৰী হৰদীপ সিং পুৰীয়ে ঘৰুৱা ৰন্ধন গেছৰ চিলিণ্ডাৰৰ দাম ৫০ টকাকৈ বৃদ্ধি কৰিবলৈ চৰকাৰে লোৱা সিদ্ধান্তৰ কথা সদৰী কৰে। মূল্যবৃদ্ধিয়ে এইবাৰ উজ্জ্বলা যোজনাৰ সামৰি ল'ব বুলি জানিবলৈ দিছে কেন্দ্ৰীয় মন্ত্ৰীগৰাকীয়ে। সম্প্ৰতি উজ্জ্বলা যোজনাৰ হিতাধিকাৰীসকলে ৫০০ টকাতে ৰন্ধন গেছৰ চিলিণ্ডাৰ লাভ কৰি আছিল যদিও এতিয়াৰে পৰা ৫৫০ টকা ভৰিব লাগিব। গুৱাহাটীকে ধৰি অসমৰ প্ৰতিটো অঞ্চলতে সকলোৱে ৰাজসাহায্যবিহীন দৰত চিলিণ্ডাৰ ক্ৰয় কৰি আহিছে। উজ্জ্বলা যোজনাৰ হিতাধিকাৰীক বাদ দি অসমত ৰন্ধন গেছৰ চিলিণ্ডাৰ ব্যৱহাৰকাৰীসকলে ৰাজসাহায্যবিহীন ১৪.২ কিলোগ্ৰাম ওজনৰ চিলিণ্ডাৰ আজিৰ তাৰিখত ৮৫২ টকা দৰত ক্ৰয় কৰি আহিছে। উজ্জ্বলা যোজনাৰ হিতাধিকাৰীসকলে চিলিণ্ডাৰ

ক্ৰয় কৰাৰ পিছত বেংক একাউণ্টত ৩০০ টকাকৈ ৰাজসাহায্য লাভ কৰে। ফলত এইসকল গ্ৰাহকৰ ক্ষেত্ৰত চিলিণ্ডাৰৰ দাম হয়গৈ ৫৫২ টকা। আনহাতে উজ্জ্বলা যোজনাৰ বাহিৰৰ যিসকল গ্ৰাহকে ৰাজসাহায্য গ্ৰহণ কৰি আহিছে তেওঁলোকে সাহায্য হিচাপে একাউণ্টত লাভ কৰে মাত্ৰ ১৯ টকা। ৰন্ধন গেছৰ চিলিণ্ডাৰৰ দামবৃদ্ধিৰ সিদ্ধান্তৰ পিছতে বজাৰ বিশ্লেষকসকলে এয়া ট্ৰাম্পৰ নতুন শুষ্কনীতিৰ পাৰ্শ্বক্ৰিয়া বুলি মন্তব্য কৰা দেখা গৈছে। মন্ত্ৰীগৰাকীয়ে আৰু কয় যে প্ৰতি ২-৩ সপ্তাহৰ মূৰে মূৰে ইন্ধন আৰু এলপিজিৰ দামৰ পৰ্যালোচনা কৰা হয়। সেই পৰ্যালোচনা কৰিয়েই এলপিজিৰ দামবৃদ্ধি কৰা হৈছে। এলপিজিৰ লগতে পেট্ৰ'ল আৰু ডিজেলৰ ওপৰতো ২টকাকৈ শুষ্ক বৃদ্ধি কৰিছে কেন্দ্ৰ চৰকাৰে। ইয়াৰ ফলত এক লিটাৰ পেট্ৰ'লৰ শুষ্ক ১৩ টকা আৰু এক লিটাৰ ডিজেলৰ শুষ্ক ১০ টকা হৈছেগৈ অৱশ্যে এই শুষ্কবৃদ্ধিৰ প্ৰভাৱ গ্ৰাহকসকলৰ

ওপৰত নপৰে আৰু পেট্ৰ'ল-ডিজেলৰ মূল্যবৃদ্ধি নহয় বুলিও পেট্ৰ'লিয়াম মন্ত্ৰী হৰদীপ সিং পুৰীয়ে স্পষ্ট কৰি দিয়ে। এই সন্দৰ্ভত কেন্দ্ৰীয় মন্ত্ৰীগৰাকীয়ে জনাই যে সাধাৰণ মানুহক সমস্যাত পেলাবলৈ এই সিদ্ধান্ত লোৱা হোৱা নাই। বৰং তৈল প্ৰতিষ্ঠানসমূহৰ ক্ষতি কিছু পৰিমাণে হ্ৰাস কৰিবলৈকে এই সিদ্ধান্ত গ্ৰহণ কৰা হৈছে। মন্ত্ৰীগৰাকীয়ে আৰু কয় যে ৰন্ধন গেছৰ ৰাজসাহায্য প্ৰদান কৰি অহাৰ ফলত তৈল সংস্থাসমূহৰ ৪৩ হাজাৰ কোটি লোকচান হৈছে। উল্লেখ্য যে, বিগত সপ্তাহত বাণিজ্যিক এলপিজি চিলিণ্ডাৰৰ দাম ৪১ টকাকৈ হ্ৰাস কৰা হৈছিল। ইয়াৰ ফলত ৰেট্টুৰেণ্ট, হোটেলসমূহ উপকৃত হৈছে যদিও ঘৰুৱা চিলিণ্ডাৰৰ দাম বৃদ্ধিৰ ফলত এতিয়া দেশৰ সাধাৰণ জনতাৰ অৱস্থা কিছু পৰিমাণে হ'লেও শোচনীয় হৈ পৰাতো নিশ্চিত। ইতিমধ্যে মূল্যবৃদ্ধিক লৈ চৰকাৰক সমালোচনাৰে থকা-সৰকা কৰিছে বিৰোধী দলসমূহে।

■ প্রথম পৃষ্ঠাৰ পৰা...

সাহিত্য সভাক অৰ্পণ কৰক পাঠ্যপুথি

বিশ্বাসঘাতকতা নকৰে। মৃত্যুৰ মুহূৰ্তলৈকে জীৱনৰ সংগী উপভোগৰ সম্পদ ৰূপে কিতাপে নিজকে যুগে যুগে ঘোষণা কৰি আহিছে। তথ্য আৰু জ্ঞান লাভৰ সহজ মাধ্যমে মানুহক বসানন্দৰ পৰা বঞ্চিত কৰি ৰাখিব নোৱাৰিব আৰু গ্ৰন্থই মানুহক নম্র কৰে, শ্রম আৰু জীৱনৰ আনন্দ উপভোগ কৰিবলৈ শিকায়, গ্ৰন্থই জ্যেষ্ঠসকলৰ প্ৰতি নম্র হোৱাটো যে কৰ্তব্য এই কথাটোৰো শিকনি দিয়ে, সন্মানীয়ৰ প্ৰতি নম্র হোৱাটো শিষ্টাচাৰ, নিচসকলৰ প্ৰতি নম্র হোৱাটো মহত্ব বুলি গ্ৰন্থই যুগে যুগে ঘোষণা কৰি আহিছে। নম্রতাৰ গচকত জ্ঞানেও উজ্জ্বল ৰূপত পোহৰ দিয়ে আৰু এই নম্রতা গ্ৰন্থই শিকায়। আজি মাজুলী মহাবিদ্যালয়ত দ্বিতীয় মাজুলী মহাবিদ্যালয় গ্ৰন্থমেলা আনুষ্ঠানিকভাৱে উদ্বোধন কৰি অসম সাহিত্য সভাৰ সভাপতি ড° বসন্ত কুমাৰ গোস্বামীয়ে ভাষণ প্ৰসংগত এনেদৰে কয়। বিজ্ঞান-প্ৰযুক্তিৰ অগ্ৰগতিৰ লগে লগে কিতাপৰ ভৱিষ্যতক লৈ অহা প্ৰত্যাহ্বান সন্দৰ্ভত আলোচনা আগবঢ়াই তেওঁ আৰু কয়, বৈদ্যুতিক মাধ্যমৰ দ্ৰুত সম্প্ৰসাৰণত বহুতে ভাবিছিল চিনেমা আৰু বাতৰি কাকত বিলাক নাইকিয়া হৈ যাব। কিন্তু বাতৰি কাকত সম্পৰ্কত বা কিতাপ সম্পৰ্কত সেই ধাৰণা ভুল বুলি প্ৰতিপন্ন কৰা দেখিছোঁ। আপোনাৰসকলে যিমানেই বাতৰি কাকতক গালি পাৰক ৰাতিপুৱা শুই উঠি চাহ একাপ হাতত লৈয়েই বাতৰি কাকতখন ওপৰে ওপৰে হ'লেও পাত লুটিওৱাটো আমাৰ প্ৰত্যেকেই এটা স্বাভাৱিক দায়িত্ব আৰু কৰ্তব্য বুলিও বিবেচনা কৰে আৰু তাৰ বাবেই এই হত্যা, ধৰ্ষণৰ দৰে বেয়া বাতৰি থকাৰ পিছতো বাতৰি কাকত মানুহে ক্ৰয় কৰে বুলি তেওঁ উল্লেখ কৰে। শেহতীয়াকৈ অসম সাহিত্য সভাৰ পাঠশালা অধিৱেশনত অনুষ্ঠিত গ্ৰন্থমেলাৰ প্ৰসংগৰে তেওঁ কয় যে দুৰ্গা পূজাৰ দশমীৰ দৰেই বজালীৰ পাঠশালাতো গ্ৰন্থমেলালৈ সোঁত বৈছিল আৰু তাত ৬ দিনত ৬ কোটি টকাৰ কিতাপ বিক্ৰী হৈছিল। এই প্ৰসংগৰে তেওঁ অসম সাহিত্য সভালৈ মানুহ কেৱল বাণিজ্য মেলাৰ কাৰণে যায় বুলি কোৱা অপবাদ, কিতাপৰ পাঠক নাই বুলি কৈ থকা কথাবোৰ সিমান যে শুদ্ধ নহয় তাকো উক্ত গ্ৰন্থমেলাই প্ৰমাণ কৰে বুলি তেওঁ উল্লেখ কৰে। এচাম পিতৃ-মাতৃয়ে নিজৰ সন্তানক শাৰীৰিক স্বাস্থ্য গঠনৰ ওপৰতহে গুৰুত্ব দিয়াৰ বিপৰীতে মানসিক স্বাস্থ্যৰ প্ৰতি অৱহেলা কৰে বুলি তেওঁ আক্ষেপ কৰি কয়, সন্তানক নামী-দামী বিদ্যালয়-মহাবিদ্যালয়ত পঢ়াই জীৱিকাৰ পথ দেখায় কিন্তু জীৱনটো উপভোগ কৰিবলৈ নিশিকায় বুলি উল্লেখ কৰে। এখন কিতাপ পঢ়ি পোৱা আনন্দ এখন ফুটবল খেল বা ক্ৰিকেট খেল চাই আহি পোৱাৰ আনন্দৰ দৰে নহয়। ক্ৰিকেট বা ফুটবল চাই পোৱা আনন্দ ১০ মিনিটৰ পিছতে কুকুহা হৈ উৰি গুচি যায় কিন্তু এখন কিতাপ পঢ়ি পোৱাৰ যিটো আনন্দ সেই আনন্দটোৱে চিন্তা জগততো বিপ্লৱ ঘটায় বুলি তেওঁ উল্লেখ কৰে। তেওঁ ছাত্ৰ-ছাত্ৰীসকলক সামাজিক মাধ্যমকে সৰ্বস্ব বুলি ধৰি নলৈ সামাজিক মাধ্যমৰ ৰংচঙীয়া পৃথিৱীৰ পৰা ওলাই কিতাপৰ জৰিয়তে বাহিৰৰ

পৃথিৱীখনৰ অমৃত কুণ্ড বিচাৰি ল'বলৈ আহ্বান জনায়। অসম সাহিত্য সভাৰ সভাপতিগৰাকীয়ে অসমীয়া ভাষাটোৰ দুৰৱস্থাৰ কাৰণ পাঠ্যপুথি বুলি উল্লেখ কৰি জীৱনত কোনোদিনে লেখাৰ নামত আঁক এটা নমৰা লোকেও নামৰ আগত যদি এটা প্ৰণয়ন কৰি দিবৰ কাৰণে অসম সাহিত্য সভাক দায়িত্ব দিবলৈ অসম চৰকাৰৰ প্ৰতি আহ্বান জনায়। কাৰণ শিশুৰ মনস্তত্ত্বৰ লগত খাপ খোৱাকৈ কিতাপ লিখাটো বৰ টান কাম বুলি তেওঁ উল্লেখ কৰি ইয়াৰ বাবে লেখকৰ দুগুণ পৰিশ্ৰমৰ প্ৰয়োজন বুলি তেওঁ উল্লেখ কৰে। সাহিত্য সভাৰ সভাপতিগৰাকীয়ে লগতে কয় যে অসম চৰকাৰে ২০২৫ বৰ্ষটো গ্ৰন্থ দিৱস হিচাপে পালন কৰিবলৈ চেষ্টা চলাইছে। চৰকাৰৰ এই প্ৰচেষ্টাটো মাজুলী মহাবিদ্যালয়ৰ গ্ৰন্থমেলালৈ নিশ্চয় অৰিহণা যোগাবলৈ সক্ষম হ'ব। এই গ্ৰন্থমেলাৰ যোগেদি ছাত্ৰ-ছাত্ৰীসকল নিশ্চয় অনুপ্ৰাণিত হ'ব আৰু অনুপ্ৰাণিত হ'লেই মহাবিদ্যালয়খনৰ অধ্যক্ষৰ সদিচ্ছা আৰু গতিশীলতাই পূৰ্ণতা লাভ কৰিব বুলি তেওঁ উল্লেখ কৰে। উত্তৰ কমলাবাৰী সত্ৰৰ 'পদ্মশ্ৰী' গোপীৰাম বৰা বৰগায়ন বুঢ়াভকতৰ বন্তি প্ৰজ্বলনৰ পিছতেই মাজুলী মহাবিদ্যালয়ৰ শিক্ষক-শিক্ষয়িত্ৰীসকলে '৬২ৰ মহাপ্ৰলয় নেওচি দিলে সাহসৰ পৰিচয়...' শীৰ্ষক মহাবিদ্যালয়ৰ অধ্যক্ষ ড° দেৱজিৎ শইকীয়াৰ কথা আৰু অনিল কুমাৰ বৰাৰ সুৰেৰে সজোৱা মহাবিদ্যালয়ৰ ঐক্য সংগীত পৰিৱেশন কৰাৰ পিছতেই মহাবিদ্যালয়ৰ অধ্যক্ষ ড° দেৱজিৎ শইকীয়াৰ সভাপতিত্বত অনুষ্ঠিত উদ্বোধনী অনুষ্ঠানত মাজুলী সাংস্কৃতিক বিশ্ববিদ্যালয়ৰ উপাচাৰ্য ড° নিৰোদ বৰুৱাই ভাষণ প্ৰদান কৰি বৰ্তমান পৃথিৱীলৈ অহা মাৰ্কেট ইক'নমি, ভাৰ্চুৱেল জগতৰ আগ্ৰাসী ৰূপে গ্ৰন্থৰ ভৱিষ্যতলৈ অনা প্ৰত্যাহ্বান সন্দৰ্ভত আলোকপাত কৰি ভাৰ্চুৱেল জগতৰ প্ৰত্যাহ্বানৰ লগত ফেৰ মাৰিবলৈ শিক্ষাদান প্ৰক্ৰিয়া ব্যতিক্ৰমী কৰি তোলাৰ বাবে শিক্ষকসকলে এতিয়া চিন্তা কৰাৰ সময় আহিল বুলি উল্লেখ কৰে। মহাবিদ্যালয়ৰ ৰাজনীতি বিজ্ঞান বিভাগৰ মুৰব্বী অধ্যাপক তুলসী ৰাজখোৱাই আঁত ধৰা সভাত তেজপুৰ বিশ্ববিদ্যালয়ৰ ভাষা বিজ্ঞান বিভাগৰ অধ্যাপিকা বিপাশা পাটগিৰিয়ে বক্তব্য ৰাখে। অনুষ্ঠানত ইউ এম কে মহাবিদ্যালয়ৰ অধ্যক্ষ ড° জাহ্নৱী লহকৰ বৰুৱা, ৰঙাচাহী মহাবিদ্যালয়ৰ অধ্যক্ষ ড° নৱ কুমাৰ গাম, পূব মাজুলী মহাবিদ্যালয়ৰ অধ্যক্ষ দীপক বৰা, গড়মূৰ পি ডি গোস্বামী মহাবিদ্যালয় অধ্যক্ষ অৰুণজ্যোতি শইকীয়া, মাজুলী সাহিত্য সভাৰ সভাপতি প্ৰফুল্ল বৰুৱা, মহাবিদ্যালয়ৰ প্ৰাক্তন অধ্যক্ষ ক্ৰমে সৰ্বেশ্বৰ হাজৰিকা, নৰেন চন্দ্ৰ ঠাকুৰীয়া, ভোলা বৰা, ড° আনন্দ হাজৰিকা উপস্থিত থাকে। মহাবিদ্যালয়ৰ প্ৰশাসনিক সমন্বয়ক প্ৰশান্ত শইকীয়া, শৈক্ষিক সমন্বয়ক অজিত কুমাৰ শইকীয়া, জিতেন্দ্ৰনাথ ডেকা, অমৃতেশ্বৰ চুতীয়া, কিশোৰীমোহন পাল, অৰুণ কুমাৰ পাঠক, জগত হাজৰিকা, যুগল হাজৰিকা, খগেন হাজৰিকা, দধিৰাম বৰুৱা, সুভদ্ৰা শইকীয়া বৰা প্ৰমুখ্যে লোকসকল উপস্থিত থকা উদ্বোধনী

অনুষ্ঠানৰ পিছতেই বিয়লি ১ বজাত মাজুলী জিলা সাংবাদিক সন্থাৰ দ্বাৰা 'সাংবাদিক সন্মিলন' অনুষ্ঠিত হয়। মাজুলী জিলা সাংবাদিক সন্থাৰ সভাপতি দিবাকৰ শইকীয়াৰ সঞ্চালনাত অনুষ্ঠিত 'সাংবাদিক সন্মিলন'ত 'গণতন্ত্ৰৰ চতুৰ্থ স্তম্ভ হিচাপে সাংবাদিকৰ কৰণীয়' শীৰ্ষক এক বক্তৃতানুষ্ঠানত আদৰণী ভাষণ দিয়ে অধ্যক্ষ ড° দেৱজিৎ সাংবাদিক সন্থাৰ উপদেষ্টা বিপিন শইকীয়া, পীতাম্বৰ দেৱগোস্বামী কনিষ্ঠ মহাবিদ্যালয়ৰ প্ৰতিষ্ঠাপক অধ্যক্ষ ঘনকান্ত নাথ আৰু বিশিষ্ট লেখিকা অদিতি বৰুৱাই। অনুষ্ঠানত সত্ৰীয়া শিল্পী তথা মাজুলী আউনীআটী হেমচন্দ্ৰ উচ্চতৰ মাধ্যমিক বিদ্যালয়ৰ অধ্যক্ষ কৰুণা বৰা, 'আপকু'ৰ মাজুলী জিলাৰ প্ৰাক্তন সভাপতি জ্যোতিষ কুমাৰ তামুলী, সদৌ মাজুলী জিলা ছাত্ৰ সন্থাৰ উপদেষ্টা সূৰ্য কুমাৰ ভূঞা আৰু মাজুলী জিলা অসম জাতীয়তাবাদী যুৱ-ছাত্ৰ পৰিষদৰ সভাপতি মুনীন্দ্ৰ ভূঞা বিশিষ্ট অতিথি হিচাপে উপস্থিত থাকে। বিয়লি ৪ বজাৰ পৰা মহাবিদ্যালয় প্ৰাক্তন শিক্ষার্থী সন্মিলনৰ সভাপতি তথা বিশিষ্ট সাহিত্যিক সুৰেন্দ্ৰ নাথ মূদৈৰ সঞ্চালনাত এক ব্যতিক্ৰমী অনুষ্ঠান 'লেখক-পাঠকৰ আড্ডা' অনুষ্ঠিত হয়। অনুষ্ঠানত যুৱ লেখক-সম্পাদক জয়ন্ত হাজৰিকা, যুৱ সাংবাদিক উৎপল বৰা, যুৱ লেখক কুশদীপ হাটীমতা, যুৱ প্ৰাবন্ধিক ভবানন্দ হাজৰিকা, যুৱ লেখিকা পম্পী হাজৰিকা আৰু যুৱ অধ্যাপিকা কুঁকি কল্লিতা বৰাই অংশগ্ৰহণ কৰে। অনুষ্ঠানটোত অধ্যাপক দেৱজ্যোতি ভট্টাচাৰ্য, নৱজিৎ চেলেং, সমাজকৰ্মী যুগল হাজৰিকায়ো বক্তব্য ৰাখে। 'লেখক-পাঠকৰ আড্ডা'ৰে জীপাল হৈ পৰা অনুষ্ঠানটোত মাজুলী মহাবিদ্যালয়ৰ অধ্যক্ষ ড° দেৱজিৎ শইকীয়া, মহাবিদ্যালয়ৰ অধ্যাপক-অধ্যাপিকাসকলৰ উপৰি ছাত্ৰ-ছাত্ৰীসকল উপস্থিত থাকে। অনুষ্ঠানত অধ্যাপক ড° অনুপ কুমাৰ দলেই শলাগৰ শৰাই আগবঢ়ায়। ইফালে কাইলৈ পুৱা ৯.৪৫ বজাত প্ৰাক-প্ৰাথমিকৰ পৰা পঞ্চম শ্ৰেণীলৈ দুটা শাখাত অনুষ্ঠিত হ'বলগীয়া চিত্ৰাংকন প্ৰতিযোগিতা, ১১ বজাৰ পৰা 'অসমীয়া শিশু সাহিত্যঃ বৰ্তমান আৰু ভৱিষ্যৎ' শীৰ্ষক এক আলোচনা-চক্ৰ অনুষ্ঠিত হ'ব। সাহিত্যিক তথা অৱসৰী অধ্যক্ষ গুণমণি নাথে উদ্বোধন কৰিবলগীয়া আলোচনা-চক্ৰৰ সঞ্চালনা কৰিব 'মৌচাক'ৰ সহকাৰী সম্পাদক, শিশু সাহিত্যিক জগত বৰাই। বিয়লি ২ বজাৰ পৰা মাজুলী লেখিকা সমাৰোহৰ দ্বাৰা 'লেখিকা সমাৰোহ'ত বন্তি প্ৰজ্বলন কৰিব মিনতি শইকীয়াই। জিলা লেখিকা সমাৰোহ সমিতিৰ সভানেত্ৰী মণিকা মহন্ত গোস্বামীৰ সঞ্চালনাত অনুষ্ঠিতব্য সভা উদ্বোধন কৰিব মাজুলী জিলা লেখিকা সমাৰোহ সমিতিৰ সাংগঠনিক সম্পাদিকা ৰুবী শইকীয়াই। জিলা সম্পাদিকা লখিমী বৰা শইকীয়াই আঁত ধৰিবলগীয়া সভাত নিৰ্দিষ্ট বক্তা হিচাপে অংশগ্ৰহণ কৰিব এনাজৰী শাখা লেখিকা সমাৰোহ সমিতিৰ পত্ৰিকা সম্পাদিকা মৃদুস্মিতা নাথে। সাংস্কৃতিক অনুষ্ঠান উদ্বোধন কৰিব সাংস্কৃতিক কৰ্মী সমৰজিৎ সেনে। অনুষ্ঠানত বিষ্ণু দাস, উৎপলা বৰা প্ৰভৃতি বহু বহু শিল্পীয়ে অংশ গ্ৰহণ কৰিব।

চাৰিটা চোৰক গ্ৰেপ্তাৰ, ৫ খন স্কুটি উদ্ধাৰ, নীলবাগানৰপৰা কণ্টেইনাৰ ট্ৰাক জব্দ

চাঞ্চল্য! ট্ৰাক চালকে ৪০ খন স্কুটি চুৰি কৰি ডিমাপুৰত বিক্ৰী কৰাৰ সন্দেহ

ই-সংবাদ, মোৰাবাৰ, ৭ এপ্ৰিলঃ ৰাষ্ট্ৰীয় ঘাইপথৰপৰা হোণ্ডা কোম্পানীৰ নতুন ৪০ খনকৈ স্কুটি চুৰি হোৱাৰ খবৰে প্ৰতিক্ৰিয়াৰ সৃষ্টি কৰিছে। ২৬ মাৰ্চত স্কুটি লৈ কণ্টেইনাৰ ট্ৰাকখনে যাত্ৰা আৰম্ভ কৰিছিল আৰু যোৱা তিনি এপ্ৰিলত কণ্টেইনাৰখনৰ চালকে মালিকক জনাইছিল কিডনেপিংৰ কথা। ইয়াৰ পিছত নীলবাগনত পথৰ কাষত ৰৈ থকা অৱস্থাত স্কুটি কঢ়িয়াই অনা PB 65- AR-7195 নম্বৰৰ কণ্টেইনাৰ ট্ৰাকখন আৰক্ষীয়ে জব্দ কৰি মোৰাবাৰ থানাত ৰাখে। ইয়াৰ সমান্তৰালকৈ হোজাই জিলা আৰক্ষী অধীক্ষক সৌৰভ গুপ্তাৰ নিৰ্দেশত ডবকাত থানাত 49/25 নম্বৰৰ এটি চুৰিৰ গোচৰ পঞ্জীয়ন কৰা হয়। লগতে মোৰাবাৰ থানাৰ ভাৰপ্ৰাপ্ত বিষয়াক তদন্তৰ দায়িত্ব অৰ্পণ কৰা হয়। উল্লেখ্য যে যোৱা ২৬ মাৰ্চত বাইহাটা

চাৰিআলিৰপৰা শিৱসাগৰ অভিমুখে যোৱাৰ কথা আছিল স্কুটি কঢ়িয়াই লৈ যোৱা ট্ৰাকখন। কিন্তু চলিছখনকৈ স্কুটি লৈ যাত্ৰা আৰম্ভ কৰা ট্ৰাকখনৰপৰা বাটত স্কুটিসমূহ ৰহস্যজনকভাবে নাইকিয়া হয়। পিছে গাড়ীৰ চালকে মালিকক কিডনেপিং হোৱা বুলি জনায়। মালিকে লগে লগে বিষয়টো আৰক্ষী উৰ্বতন কৰ্তৃপক্ষক অৱগত কৰে। হোজাই আৰক্ষী অধীক্ষক সৌৰভ গুপ্তাই সদৰি কৰামতে, মোৰাবাৰ থানাৰ ভাৰপ্ৰাপ্ত বিষয়গৰাকীয়ে অতি তীব্ৰ গতিত চুৰি স্কুটিৰ অভিযান আৰম্ভ কৰে আৰু যোৱা ৰাতি ডিমাপুৰৰপৰা ৪ খন স্কুটি, ডিফুৰপৰা এখন স্কুটিসহ মুঠ পাঁচখন স্কুটি উদ্ধাৰ কৰাৰ লগতে চাৰিটাকৈ চোৰক কৰায়ত্ত কৰিবলৈ সক্ষম হয়। ২৬ মাৰ্চত বাইহাটাৰপৰা যাত্ৰা কৰা ট্ৰাকখন আধাবাটৰপৰাই স্কুটিসহ সন্ধানহীন হৈ পৰিছিল।

পৰৱৰ্তী সময়ত যোৱা শনিবাৰে নিশা হোজাই জিলা আৰক্ষী অধীক্ষক সৌৰভ গুপ্তাই নীলবাগনত ৰাষ্ট্ৰীয় ঘাইপথৰ কাষৰপৰা উদ্ধাৰ কৰে কণ্টেইনাৰ ট্ৰাকখন। উদ্ধাৰ কৰাৰ সময়ত ট্ৰাকখনত এখনো স্কুটি নাছিল। তেতিয়াই স্কুটিৰ সন্ধানত হোজাই জিলা আৰক্ষী অধীক্ষকৰ নিৰ্দেশত ডবকা আৰু মোৰাবাৰৰ আৰক্ষীয়ে অভিযানত নামি পৰিছিল। ডিফু আৰু ডিমাপুৰত পৃথকে পৃথকে চলাইছিল অভিযান। আৰক্ষীয়ে এই অভিযানত বিজেশ সিনহা, গৌতম সিনহা, জিন্টু সাহা, ৰৌচন সিঙক গ্ৰেপ্তাৰ কৰে। সম্প্ৰতি আৰক্ষীয়ে গ্ৰেপ্তাৰ কৰা চোৰকেইটাক মোৰাবাৰ থানাত ৰাখি জেৰা অব্যাহত ৰাখিছে। আনহাতে, বাকী স্কুটিসমূহৰ সন্ধানত ৰাজ্যৰ বিভিন্ন প্ৰান্তত হোজাই আৰক্ষী অধীক্ষক গৰাকীৰ নিৰ্দেশত আৰক্ষীৰ এটি বৃহৎ দলে অভিযান আৰম্ভ কৰিছে।

চাবুৱা-লাহোৱাল সমষ্টিত অগপ-বিজেপিৰ আসন ভাগ-বাটোৱাৰা সম্পন্ন

ই-সংবাদ, চাবুৱা-লাহোৱাল, ৭ এপ্ৰিলঃ বিৰোধী দলসমূহৰ মাজত খোৱা-কামোৰা অব্যাহত থকাৰ সময়তে ৰাজ্যৰ দুই শাসকীয় দল বিজেপি আৰু অগপই পঞ্চায়ত নিৰ্বাচনৰ বাবে জিলা আৰু সমষ্টি পৰ্যায়ত মিত্ৰতা সম্পন্ন কৰা পৰিলক্ষিত হৈছে। কেইবাটাও সমষ্টিত বুজাবুজি কৰাৰ দৰেই উজনিৰ চাবুৱা-লাহোৱাল সমষ্টিত অগপ আৰু বিজেপিৰ মাজত পঞ্চায়ত নিৰ্বাচনক লৈ ভাগ-বাটোৱাৰা সম্পন্ন হৈছে। ৰাজ্যত অগপ আৰু বিজেপিৰ চৰকাৰ চলি থকাৰ সময়তে পঞ্চায়ত নিৰ্বাচনক লৈ সমষ্টিটোত দুয়ো দলৰ মাজত আউল লাগিছিল যদিও অৱশেষত বৰফ গলিল। চাবুৱা সমষ্টিৰ বিধায়ক পোনাকণ বৰুৱা আৰু বিজেপি বিধায়ক বিনোদ হাজৰিকাই এক বৈঠকযোগে কোনকেইখন আসনত অগপই আৰু কোনকেইখন আসনত বিজেপিয়ে খেলিব তাক লৈ সিদ্ধান্ত লয়। এদিন পূৰ্বে লাহোৱালৰ বিধায়ক বিনোদ হাজৰিকা আৰু চাবুৱাৰ বিধায়ক পোনাকণ বৰুৱাই দিনজোৰা আলোচনাৰ অন্তত এই সিদ্ধান্ত লয়। চাবুৱা সমষ্টি অগপৰ দখলত আছে যদিও সমষ্টিটোত ভাৰতীয় জনতা পাৰ্টিৰো শক্তিশালী সাংগঠনিক ভেঁটি আছে। যাৰবাবে বিজেপিয়ে লাহোৱালৰ বিধায়ক বিনোদ হাজৰিকাক প্ৰতিনিধি হিচাপে নিয়োগ কৰাই পুনৰ গঠিত চাবুৱা-লাহোৱাল সমষ্টিত ৰাজ্যিক মিত্ৰতাৰ দৰেই মিত্ৰতা সম্পন্ন কৰে। ৰাজ্যিক বিজেপি আৰু বিজেপিৰ ডিব্ৰুগড় সমিতিৰ পৰামৰ্শ ক্ৰমে দুই বিধায়ক মিলিত হৈ আসন



ভাগ-বাটোৱাৰা কৰে। ৬ মাৰ্চৰ পুৱাৰেপৰা বিধায়ক পোনাকণ বৰুৱা আৰু বিধায়ক বিনোদ হাজৰিকা আলোচনাত বহে। চাবুৱা-লাহোৱাল বিধানসভা সমষ্টিৰ চাৰিটা জিলা পৰিষদ, ১৮ খন আঞ্চলিক পঞ্চায়তৰ ভিতৰত কোনটো কাৰ হাতলৈ যাব তাৰ সিদ্ধান্ত লয়। দুয়োগৰাকী বিধায়কৰ আলোচনামৰ্মে চাৰিটা জিলা পৰিষদৰ আইন অনুসৰি ৱাৰ্ড পৰ্যায়ত দলীয় কোনো প্ৰতীক ব্যৱহাৰ নহয় বাবে সকলোৱে প্ৰাৰ্থিত্ব আগবঢ়োৱাত কোনো দলীয় বুজাবুজিৰ প্ৰয়োজন নথকাৰ বাবে পাৰিলে প্ৰাৰ্থীসকলৰ নিজা নিজা বুজাবুজি হোৱাৰ আশাপ্ৰকাশ কৰিছে বিধায়কদ্বয়ে। অৱশেষত, ভাৰতীয় জনতা পাৰ্টিয়ে ঠিৰাং কৰি থোৱা ডিকম জিলা পৰিষদৰ বাবে প্ৰাৰ্থী ব্ৰজেন গগৈ আৰু বকুল

জিলা পৰিষদৰ বাবে প্ৰাৰ্থী খগেন ৰাজোৱাৰে প্ৰাৰ্থিত্ব আগবঢ়োৱাটো নিশ্চিত হৈ পৰিছে। অগপই দিনজয় জিলা পৰিষদৰ বাবে হেৰলিন নন্দক প্ৰাৰ্থিত্ব প্ৰদান কৰাটো নিশ্চিত আৰু মদাৰখাত জিলা পৰিষদৰ বাবে কেইবাগৰাকীয়ে প্ৰাৰ্থিত্ব বিচাৰিছে বুলি জানিব পৰা গৈছে। ভিতৰত ডিকম আৰু বকুলত ভাৰতীয় জনতা পাৰ্টি, দিনজয় আৰু মদাৰখাত জিলা পৰিষদত অসম গণ পৰিষদে প্ৰাৰ্থিত্ব আগবঢ়াব। সমষ্টিটোত ১৮ খন গাঁও পঞ্চায়ত অৰ্থাৎ আঞ্চলিক পঞ্চায়তৰ ভাগ-বাটোৱাৰা কৰা হয়। ১১ খন আঞ্চলিক পঞ্চায়ত ভাৰতীয় জনতা পাৰ্টিয়ে প্ৰাৰ্থিত্ব দিব আৰু ৭ খনত অসম গণ পৰিষদে প্ৰাৰ্থিত্ব আগবঢ়াব। আনহাতে, পঞ্চায়ত আইন অনুসৰি ৱাৰ্ড পৰ্যায়ত দলীয় কোনো প্ৰতীক ব্যৱহাৰ নহয় বাবে সকলোৱে প্ৰাৰ্থিত্ব আগবঢ়োৱাত কোনো দলীয় বুজাবুজিৰ প্ৰয়োজন নথকাৰ বাবে পাৰিলে প্ৰাৰ্থীসকলৰ নিজা নিজা বুজাবুজি হোৱাৰ আশাপ্ৰকাশ কৰিছে বিধায়কদ্বয়ে। অৱশেষত, ভাৰতীয় জনতা পাৰ্টিয়ে ঠিৰাং কৰি থোৱা ডিকম জিলা পৰিষদৰ বাবে প্ৰাৰ্থী ব্ৰজেন গগৈ আৰু বকুল জিলা পৰিষদৰ বাবে প্ৰাৰ্থী খগেন ৰাজোৱাৰে প্ৰাৰ্থিত্ব আগবঢ়োৱাটো নিশ্চিত হৈ পৰিছে। অগপই দিনজয় জিলা পৰিষদৰ বাবে হেৰলিন নন্দক প্ৰাৰ্থিত্ব প্ৰদান কৰাটো নিশ্চিত আৰু মদাৰখাত জিলা পৰিষদৰ বাবে কেইবাগৰাকীয়ে প্ৰাৰ্থিত্ব বিচাৰিছে বুলি জানিব পৰা গৈছে।

ছমাহে সন্মানহীন গোলাপ দুৰৰাক লৈ কৃষক মুক্তি আৰু মিলনজ্যোতি যুৱক সংঘৰ তীব্ৰ প্ৰতিক্ৰিয়া

ই-সংবাদ বুৱা, তিনিচুকীয়া, ৭ এপ্ৰিলঃ ২০২৪ বৰ্ষৰ ১৭ অক্টোবৰৰ নিশাৰপৰা সন্মানহীন হৈ থকা তিনিচুকীয়া জিলাৰ ৮১ নং শদিয়া বিধানসভা সমষ্টিৰ অন্তৰ্গত কাকপথাৰ হাঁহখাটি গাঁওৰ গাঁও নিবাসী অতি দৰিদ্ৰ পৰিয়ালৰ গোলাপ দুৰৰা নামৰ ব্যক্তিগৰাকী ৰে'লেৰে গৈ থাকোতে বেংগালুৰুত নিৰুদ্দেশ হৈছিল। তেওঁ Bangalore Express somor B 2, B 3 ত চাফাই কৰ্মী হিচাপে কৰ্মৰত আছিল। ১৭ অক্টোবৰত নিজৰ কৰ্তব্য সামৰি নিশা প্ৰায় ৯.৩০ বজাত ৰামপুৰ জংচনত আহাৰ গ্ৰহণ কৰাৰ পাছৰেপৰা তেওঁ নিৰুদ্দেশ হৈ পৰে। পৰিয়ালৰ লোকে স্থানীয় কাকপথাৰ আৰক্ষী থানাৰ লগতে ৰে'লৱে আৰক্ষীক লিখিত অভিযোগ দাখিল কৰিছিল যদিও আৰক্ষীৰ লগতে ৰে'ল বিভাগৰপৰা আজিপৰ্যন্ত কোনো সহযোগিতা লাভ নকৰাৰ অভিযোগ উত্থাপন কৰিছে কৃষক মুক্তি সংগ্ৰাম সমিতিৰ তিনিচুকীয়া জিলা সমিতিৰ লগতে গাঁওগুৰি হাঁহখাটি মিলনজ্যোতি যুৱক সংঘৰ বিষয়ববীয়াই। প্ৰায় ছয়টা মাহ উকলি যোৱাৰ পাছতো প্ৰশাসনে গোলাপ দুৰৰাৰ কোনো সন্ধান উলিয়াব নোৱাৰাত আজি কাকপথাৰ ৰাজহুৱা পুথিভঁৰালৰ

প্ৰাংগণত এখন সংবাদমেল সন্মোধন কৰে। কৃষক মুক্তি সংগ্ৰাম সমিতিৰ তিনিচুকীয়া জিলা সমিতি আৰু হাঁহখাটি মিলনজ্যোতি যুৱক সংঘৰ যৌথ উদ্যোগত অনুষ্ঠিত কৰা আজিৰ সংবাদমেলত সন্মানহীন হৈ থকা গোলাপ দুৰৰাৰ ন্যায় বিচাৰি চৰকাৰ-প্ৰশাসনক আহ্বান জনায়। কৃষক মুক্তিৰ বিষয়ববীয়াই অভিযোগ কৰে যে কেৱল মাত্ৰ কমিচনৰ অংক কৰা শদিয়া সমষ্টিৰ বিধায়ক বলিন চেতিয়াই সন্মানহীন গোলাপ দুৰৰাৰ ন্যায়ৰ ক্ষেত্ৰত আজিপৰ্যন্ত কোনোধৰণৰ গুৰুত্ব প্ৰদান কৰা নাই। উল্লেখ্য যে ডিব্ৰুগড় নিবাসী সোণোৱাল উপাধিৰ এগৰাকী ঠিকাদাৰৰ অধীনত ৰে'লৰ চাফাই কৰ্মী হিচাপে নিয়োজিত আছিল সন্মানহীন গোলাপ দুৰৰা। যোৱা ফেব্ৰুৱাৰী মাহত সন্মানহীন লোকজনৰ ন্যায়ৰ দাবীত কাকপথাৰ হাঁহখাটি গাঁওগুৰি তিনিচুকীয়া জিলা সমিতি আৰু হাঁহখাটি গাঁওগুৰি মিলনজ্যোতি যুৱক সংঘৰ যৌথ উদ্যোগত তথা স্থানীয় ৰাইজৰ সহযোগত পথ অৱোধৰ কাৰ্যসূচীও গ্ৰহণ কৰিছিল। অৱোধস্থলীত শদিয়া সম-জিলাৰ কাৰ্যবাহী দণ্ডাধীশ উপস্থিত হৈ পৰিস্থিতিৰ বুজ লোৱাৰ

লগতে প্ৰতিবাদী ৰাইজৰ সৈতে আলোচনাত মিলিত হৈছিল। কাৰ্যবাহী দণ্ডাধীশগৰাকীৰ হাতত কৃষক মুক্তি সংগ্ৰাম সমিতিৰ তিনিচুকীয়া জিলা সমিতিয়ে ৰে'ল বিভাগৰ Servicemaster Clean, Registration No-GUW0001136 কোম্পানীৰ ঠিকাদাৰ জনৈক সোণোৱালৰ তত্ত্বাৱধানত থকা চাফাই কৰ্মী গোলাপ দুৰৰাৰ সন্ধান উলিয়াই অতিশীঘ্ৰে পৰিয়ালটোক গতাই দিয়াৰ ব্যৱস্থা কৰা, সন্মানহীন গোলাপ দুৰৰাৰ সন্ধান নোপোৱালৈকে পৰিয়ালক ভৰণ-পোষণৰ দায়িত্ব বহন কৰা, ঠিকাদাৰগৰাকীক আইনৰ আওতালৈ আনি গোলাপ দুৰৰাৰ বিষয়ে পৰিয়ালৰ সন্মুখত সোধা-পোচা কৰাৰ দাবীৰে এখন স্মাৰক-পত্ৰ প্ৰদান কৰিছিল। কাৰ্যবাহী দণ্ডাধীশগৰাকীয়ে বিধায়ক বলিন চেতিয়াৰ সৈতে প্ৰতিবাদী নেতৃত্ব তথা পৰিয়ালৰ লোকৰ সৈতে আলোচনাৰ ব্যৱস্থা কৰাৰ মিচা আশ্বাস প্ৰদান কৰিছিল বুলি সংবাদমেলত ক্ষোভ প্ৰকাশ কৰে কৃষক মুক্তিৰ বিষয়ববীয়াই। সংবাদ মেলৰ যোগেদি শীঘ্ৰেই গোলাপ দুৰৰাৰ সন্ধান উলিয়াই দিবলৈ আৰক্ষী প্ৰশাসন তথা ৰে'ল বিভাগক দাবী জনোৱাৰ লগতে পৰিয়ালটোক উচিত ক্ষতিপূৰণ প্ৰদান কৰা আৰু ভৰণ-পোষণৰ ব্যৱস্থা কৰাৰ দাবী জনায়।

বিজেপি চৰকাৰৰ কোটিটকীয়া আঁচনিৰে বাট নেদেখা দুখন ছবি



ই-সংবাদ, হাওৰাঘাট, ৭ এপ্ৰিলঃ পাহাৰীয়া জিলা কাৰ্বি আংলঙৰ হাওৰাঘাট বিধান সভা সমষ্টিৰ অন্তৰ্গত পণ্ডিতঘাট আঞ্চলিক বজাৰ প্ৰাংগণৰ সমীপৱৰ্তী পি এইচ চি জিৰণি চ'ৰা আৰু চিকিৎসা উপ-কেন্দ্ৰ এতিয়া হাবি-জংঘলত পোত গৈছে। বিভাগীয় কৰ্তৃপক্ষক স্থানীয় ৰাইজে বাৰেপ্ৰতি আবেদন কৰাৰ পাছতো গা নলৰিল শাসনাধিষ্ঠ বিজেপি চৰকাৰৰ। এশএবুৰি আঁচনিৰ নাম লৈ চমক দেখুৱাই সভা-সমিতি সন্মোধন কৰা কাৰ্বি পৰিষদৰ মুখ্য কাৰ্যবাহী সদস্য ড০ তুলিৰাম ৰংহাং বাহিনীক স্থানীয় ৰাইজে বহুবাৰ কৈ থকাৰ পাছতো পণ্ডিতঘাট আঞ্চলিক বজাৰৰ এই দুটা দৃশ্যই আজি উন্নয়নৰ

ফোঁপোলাস্বৰূপ উদঙাই দিছে। গছ-গছনি, তৰু-লতাৰে ভৰি থকা দৃশ্যই জনতাৰ মনত আজি বহু প্ৰশ্নৰ উদ্ৰেক কৰিছে। যেতিয়াই বিভাগীয় কৰ্তৃপক্ষক স্থানীয় ৰাইজে অৱগত কৰে তেতিয়াই নেতা-পালিনেতাৰ নামী-দামী ঠিকাদাৰসকলে কেৱল ফটো তুলি লৈ যোৱা দৃশ্য দেখা পাই স্থানীয় ৰাইজে। কিন্তু কথাচহকী চৰকাৰখনে কামত শূন্য স্থিতি গ্ৰহণ কৰা অভিযোগ উত্থাপন কৰিছে বিৰোধী দলে। বিগত ৬-৭ টা বছৰে এই দুটা চৰকাৰী কাৰ্যালয়ৰ এনে অৱস্থা দেখি ধিক্কাৰ জনাইছে স্থানীয় ৰাইজে। আগন্তুক দিনত শাসনাধিষ্ঠ চৰকাৰখনে জনগণৰ প্ৰতি কেনে সঁহাৰি জনাই এয়া হ'ব লক্ষণীয়।

বেলশৰ আঞ্চলিক ৰঙালী বিহু সন্মিলনৰ লাইখুঁটা স্থাপন

ই-সংবাদ, নলবাৰী, ৭ এপ্ৰিলঃ পশ্চিম নলবাৰী অঞ্চলৰ ৫৯ সংখ্যক বেলশৰ আঞ্চলিক ৰঙালী বিহু সন্মিলনৰ ব্যাপক প্ৰস্তুতি চলাৰ সমান্তৰালকৈ কালি এক মাংগলিক কাৰ্যসূচীৰ মাজেৰে বিহু সন্মিলনৰ লাইখুঁটা স্থাপন কৰা হয়। অহা ৩১ চ'ত (১৪ এপ্ৰিল)ৰপৰা ৩ ব'হাগ (১৭ এপ্ৰিল)লৈ চাৰিদিনীয়া বৰ্ণাঢ্য কাৰ্যসূচীৰে আয়োজন কৰিবলৈ লোৱা বিহু সন্মিলনৰ লাইখুঁটা স্থাপন কৰে উদযাপন সমিতিৰ সভাপতি অজিত বৰ্মনে। উল্লেখ্য যে নলবাৰী জিলাৰ বেলশৰ আঞ্চলিক বালক হাইস্কুল প্ৰাংগণত আজি পুৱা প্ৰবীণ গান্ধীবাদী, মুক্তিযোদ্ধা, বিশিষ্ট সমাজসেৱক নবীন মেধি ক্ষেত্ৰত আয়তীৰ উৰুলী, শংখ, ঘণ্টা, কাঁহৰ ধবনীত মুখৰিত কৰি এক আধ্যাত্মিক পৰিৱেশত লাইখুঁটা স্থাপন কাৰ্যসূচী সমাপন হয়। উক্ত কাৰ্যসূচীত বিহু সন্মিলনৰ কাৰ্যকৰী সভাপতি সুবোধ গোস্বামী, মুখ্য সমন্বয়ক পংকজ মুদিয়াৰ, সম্পাদক সঞ্জয় পাটোৱাৰী, উপ-সভাপতি ধৰণীধৰ ঠাকুৰীয়া, জগদীশ বৰ্মন, হৰমোহন বৰ্মনকে ধৰি আন ১৫ খন উপ-সমিতিৰ বিষয়ববীয়াসকল উপস্থিত থাকে। ইপিনে, উপস্থিত কৰ্মকৰ্তাসকলে এক স্বচ্ছ অভিযানত অংশ লৈ বিহুতলীখন চাফ-চিকুণ কৰি তোলে।

জৰাজীৰ্ণ বাঁহৰ দলঙৰ ওপৰেৰে বিপদসংকুল যাত্ৰা কুলহাটী মিলনপুৰ গাঁৱৰ ৰাইজৰ

ই-সংবাদ, শুনালকুছি, ৭ এপ্ৰিলঃ শাসনাধিষ্ঠিত মিত্ৰজোঁটৰ বিজেপি চৰকাৰৰ উন্নয়নৰ শ্লোগানে স্পৰ্শ কৰা নাই কামৰূপ জিলাৰ কুলহাটী মিলনপুৰত অঞ্চলত। পূৰ্বৰ হাজো সমষ্টিৰ অন্তৰ্গত এই অঞ্চলৰ ৰাইজে বছৰ বছৰ ধৰি এখন জৰাজীৰ্ণ বাঁহৰ দলঙক সাৰথি কৰি বিপদসংকুল যাত্ৰা অব্যাহত ৰাখিছে। কুলহাটী মিলনপুৰ আৰু বংশৰৰ একাংশ গাঁৱৰ মাজেৰে বৈ গৈছে কলাজ'ল নৈ। এই কলাজ'ল নৈৰ ওপৰত ৰাইজে নিজে গাঁঠিৰ ধন ভাঙি প্ৰতিবছৰে দলং নিৰ্মাণ কৰি ল'বলগীয়া হয়। কিয়নো বৃহত্তৰ অঞ্চলটোৰ যাতায়াতৰ ক্ষেত্ৰত জৰাজীৰ্ণ বাঁহৰ দলংখনেই একমাত্ৰ সম্বল।

যাৰফলত বছৰ বছৰ ধৰি স্থানীয় লোকসকলে ভীষণ সমস্যাৰ সন্মুখীন হৈ আহিছে। বিশেষকৈ ৰোগীক কঢ়িয়াই নিয়াৰ ক্ষেত্ৰত সমস্যাৰ সন্মুখীন হৈছে স্থানীয় ৰাইজ। এই বাঁহৰ দলংখনেৰে পাৰ হ'ব নোৱাৰাৰ বাবে গাঁওখনত প্ৰৱেশ কৰিব নোৱাৰে এম্বুলেন্স। ফলত ৰোগীক ঠেলাৰে কঢ়িয়াই আনিবলগীয়া হয় গাঁওবাসীয়ে। তদুপৰি জৰাজীৰ্ণ বাঁহৰ দলংখনত বহুবাৰ বহুজন দুৰ্ঘটনাতো পতিত হৈছে। উল্লেখ্য, পূৰ্বৰ হাজো সমষ্টি আৰু বৰ্তমানৰ হাজো-শুনালকুছি সমষ্টিৰ অন্তৰ্গত কুলহাটী মিলনপুৰ অঞ্চলৰ ছাত্ৰ-ছাত্ৰীসকলে অধ্যয়ন তথা অঞ্চলটোৰ ৰাইজে ব্যৱসায়-বাণিজ্যৰ বাবে বংশৰ, শুনালকুছি,

গুৱাহাটী আদি অঞ্চললৈ এই জৰাজীৰ্ণ দলংখনেই হৈছে যাতায়াত কৰাৰ একমাত্ৰ সম্বল। ৰাইজৰ অভিযোগ, বিধায়ক তথা জনপ্ৰতিনিধিসকলে নিৰ্বাচন আহিলে ভোট খুজিবলৈ আহে, বাকী সময়ছোৱাত গাঁওবাসীৰ অসুবিধাসমূহৰ কোনো গুৰুত্ব নিদিয়ৈ জনপ্ৰতিনিধিসকলে। অঞ্চলটোত এখন পকী দলং নিৰ্মাণৰ কাম আৰম্ভ কৰিছিল যদিও সেয়াও নিৰ্মাণ কাৰ্য বন্ধ হৈ থকাৰ অভিযোগ স্থানীয় ৰাইজৰ। সেয়েহে, অতিশীঘ্ৰে অঞ্চলটোৰ ৰাইজৰ যাতায়াতৰ ক্ষেত্ৰত সুচল হোৱাকৈ নৈখনৰ ওপৰত এখন পকী দলং নিৰ্মাণৰ দাবী জনাইছে ৰাইজে। অন্যথা পঞ্চায়ত নিৰ্বাচন বৰ্জনৰ ভাবুকি দিছে স্থানীয় লোকে।

ছিপাঝাৰৰ বহুমুখী যুৱক সংঘৰ উদ্যোগত ঈদ উদযাপন



ই-সংবাদ, পশ্চিম দৰং, ৭ এপ্ৰিলঃ ছিপাঝাৰ নিৰণচুৰা বহুমুখী যুৱক সংঘৰ উদ্যোগত যোৱা ৫ আৰু ৬ এপ্ৰিল তাৰিখে দুদিনীয়া কাৰ্যসূচীৰে ঈদ উদযাপন কৰা হয়। ৫ এপ্ৰিলৰ পুৱা ৫ বজাত অনুষ্ঠিত মাৰাথান দৌৰ প্ৰতিযোগিতাৰে ঈদ উৎসৱৰ শুভাৰম্ভ কৰা হয়। পুৱা ৭ বজাত সংঘৰ পতাকা উত্তোলন কৰে সংঘৰ প্ৰাক্তন সম্পাদক হাৰুণাৰ ৰছিদে। ৭.৩০ বজাত উদযাপন সমিতিৰ পতাকা উত্তোলন কৰে সভাপতি ৰমেশ চন্দ্ৰ চহৰীয়াই। সামূহিক চাফাই, বৃক্ষৰোপণ আদি কাৰ্যসূচীৰ অন্তত দিনৰ ১১ বজাৰপৰা অনুষ্ঠিত হোৱা খেল-ধেমালি উদ্বোধন কৰে জোনজ্যোতি আঞ্চলিক প্ৰগতি সংঘৰ সম্পাদক আব্দুৰ ৰহমানে আৰু আবেলি ৩ বজাৰপৰা ঠাকুৰীয়াপাৰা উচ্চ মাধ্যমিক বিদ্যালয়ৰ শিক্ষক জিগ্মুনি ভৰদ্বাজৰ অধ্যক্ষতাত সাহিত্য প্ৰতিযোগিতা অনুষ্ঠিত হয়। ৬ এপ্ৰিলত পুৱা ৮ বজাৰপৰা খেল-ধেমালি, ভেশচন প্ৰতিযোগিতা অনুষ্ঠিত হোৱাৰ পিছত আবেলি ৩.৩০ বজাৰপৰা উদযাপন সমিতিৰ সভাপতি ৰমেশ চন্দ্ৰ শইকীয়াৰ সভাপতিত্বত অনুষ্ঠিত মুকলি সভাত নিৰ্দিষ্ট বক্তা হিচাপে

উপস্থিত থাকি শিক্ষক, সাহিত্যিক এম হাফিজ আলীয়ে নিজৰ ভাষণত কয়-- গ্ৰামাঞ্চলত এনেধৰণৰ সংঘৰ ভূমিকা বহুত বেছি। কাৰণ সমন্বয়-সংহতিৰ ভেঁটি মজবুতকৈ বন্ধাৰ লগতে ছাত্ৰ-ছাত্ৰীৰ প্ৰতিভা বিকাশৰ এখন উপযুক্ত মঞ্চ হৈ পৰে। পৃথিৱীৰ প্ৰতিজন খেলুৱৈ, শিল্পী, সাহিত্যিক এনেধৰণৰ সংঘৰ মজিয়াৰপৰাই প্ৰথমতে ওলাই আহে বুলি মন্তব্য কৰে। সভাত বিশিষ্ট অতিথি হিচাপে উপস্থিত থাকে অসম দক্ষতা বিশ্ববিদ্যালয়ৰ সহকাৰী অধ্যাপক ড° আব্দুল হান্নান। আমন্ত্ৰিত অতিথি হিচাপে উপস্থিত থাকি বক্তব্য আগবঢ়াই ফ্ৰমে অসম সাহিত্য সভাৰ মঙলদৈ আঞ্চলিক কাৰ্যালয়ৰ প্ৰাক্তন সম্পাদক সৎৰাম ডেকা, যুৱনেতা কন্দৰ্প কলিতা আদিয়ে। মুকলি সভাতেই বিভিন্ন প্ৰতিযোগিতাত পুৰস্কাৰপ্ৰাপ্ত প্ৰতিযোগীসকলৰ মাজত পুৰস্কাৰ বিতৰণ কৰা হয়। সন্ধিয়া ৭ বজাত বিচিত্ৰ সংগীতানুষ্ঠান উদ্বোধন কৰে চিকিৎসক ডাঃ আজিমুদ্দিন আহমেদে। নিশা ৯ বজাত সাংস্কৃতিক সন্ধিয়া উদ্বোধন কৰে ছিপাঝাৰ বিধান সভা সমষ্টিৰ প্ৰাক্তন বিধায়ক বিনন্দ কুমাৰ শইকীয়াই।

অৱসৰপ্ৰাপ্ত সহকাৰী খণ্ড উন্নয়ন বিষয়া ছাবেদ আলীক বিদায় সম্বৰ্ধনা

ই-সংবাদ, খাৰুপেটীয়া, ৭ এপ্ৰিলঃ দৰঙৰ বেচিমাৰী উন্নয়ন খণ্ডৰ সহকাৰী খণ্ড উন্নয়ন বিষয়া ছাবেদ আলীৰ যোৱা ৩১ মাৰ্চ তাৰিখে চাকৰি কাল অন্ত পৰাত যোৱা ৪ এপ্ৰিল তাৰিখে উন্নয়ন খণ্ডটোৰ বিষয়া-কৰ্মচাৰীসকলৰ উদ্যোগত আনুষ্ঠানিকভাৱে বিদায় সম্বৰ্ধনা জনোৱা হয়। তদুপলক্ষে বেচিমাৰী উন্নয়ন খণ্ডৰ কাৰ্যালয়ত খণ্ড উন্নয়ন বিষয়া অঞ্জুমনি দাসৰ সভাপতিত্ব অনুষ্ঠিত বিদায়ী সভাত উপস্থিত থকা অৱসৰপ্ৰাপ্ত সহকাৰী উন্নয়ন খণ্ড বিষয়া ছব্দুল আলী, শান্তিৰাম কোঁচৰ লগতে কেইবাজনো বিশিষ্ট ব্যক্তিয়ে বিদায়ী সহকাৰী খণ্ড বিষয়া ছাবেদ আলীৰ জীৱনাদৰ্শৰ ওপৰত আলোকপাত কৰি মূল্যবান বক্তব্য প্ৰদান কৰে। ইয়াৰ পিছত উন্নয়ন খণ্ডটোৰ বিষয়া-কৰ্মচাৰীসকলে ফুলাম গামোচা, শৰাই, জাপি, মান-পত্ৰ আদিৰে বিষয়াগৰাকীৰ বিদায়ী চিনস্বৰূপে আগবঢ়ায়। ইয়াৰ পিছত বিদায়ী ছাবেদ আলীয়ে তেওঁৰ চাকৰি জীৱনৰ বিভিন্ন অভিজ্ঞতাৰ কথা স্মৰণ কৰি আবেগপূৰ্ণ ভাষণ প্ৰদান কৰে। ছাবেদ আলীয়ে ১৯৮৪ চনৰ ১৪ মাৰ্চত দলগাঁও শিয়ালমাৰী উন্নয়ন খণ্ডত গ্ৰামসেৱক হিচাপে চাকৰি জীৱনত যোগদান কৰি ১৯৯২ চনত বেচিমাৰী উন্নয়ন খণ্ডলৈ বদলি হয়। ২০২২ চনৰ ২২ জুলাই তাৰিখে পদোন্নতি হৈ বেচিমাৰী উন্নয়ন খণ্ডৰ সহকাৰী খণ্ড উন্নয়ন বিষয়া পদত যোগদান কৰিছিল। সুদীৰ্ঘ ৪১ বছৰ চাকৰি কৰাৰ অন্তত যোৱা ৩১ মাৰ্চ ২০২৫ তাৰিখে তেওঁৰ চাকৰি জীৱনৰ সামৰণি পৰে।

আজিৰেপৰা দুদিনীয়াকৈ সদৌ তিনিচুকীয়া জিলা ছাত্ৰ সন্থাৰ প্ৰতিনিধি সভা

ই-সংবাদ বুৱ', তিনিচুকীয়া, ৭এপ্ৰিলঃ সদৌ অসম ছাত্ৰ সন্থাৰ মানচিত্ৰত অসমৰ বিভিন্ন জিলাসমূহৰ ভিতৰত সদৌ তিনিচুকীয়া জিলা ছাত্ৰ সন্থা অন্যতম শক্তিশালী জিলা ছাত্ৰ সন্থা হিচাপে সৰ্বপৰিচিত। জিলাখনৰ বিভিন্ন জাতি-জনগোষ্ঠীৰ ছাত্ৰ প্ৰতিনিধিৰে গঠিত সদৌ তিনিচুকীয়া জিলা ছাত্ৰ সন্থায়ে জিলাখনৰ সমস্যাসমূহ সমাধানৰ কাৰণে ধাৰাবাহিক আন্দোলনৰ কাৰ্যসূচী গ্ৰহণ কৰি শাসকপক্ষক দৃষ্টিগোচৰ কৰি আহিছে। জিলাখনৰ বিভিন্ন জ্বলন্ত সমস্যাসমূহ সমাধানৰ লক্ষ্যৰে সদৌ তিনিচুকীয়া জিলা ছাত্ৰ সন্থাক শক্তিশালী আৰু গতিশীল ৰূপত আগবঢ়াই লৈ যোৱাৰ মানসেৰে

সদৌ তিনিচুকীয়া জিলা ছাত্ৰ সন্থাৰ প্ৰতিনিধি সভাখনি তিনিচুকীয়া আঞ্চলিক ছাত্ৰ সন্থাৰ আতিথ্যত ৮ আৰু ৯ এপ্ৰিলত দুদিনীয়া কাৰ্যসূচীৰে তিনিচুকীয়া মহাবিদ্যালয়ত অনুষ্ঠিত কৰিছে। প্ৰতিনিধি সভাৰ লগত সংগতি ৰাখি ৮ এপ্ৰিলত চিত্ৰাংকন, ৰচনা আৰু তৰ্ক প্ৰতিযোগিতাও অনুষ্ঠিত হ'ব। তৰ্ক প্ৰতিযোগিতাৰ বিষয় হৈছে- সদনৰ মতে, বৰ্তমানৰ শিক্ষা ব্যৱস্থাই দক্ষ মানৱ সম্পদ সৃষ্টিৰ পৰিৱৰ্তে নিবনুৱাৰ সংখ্যাতহে বৃদ্ধি ঘটাইছে। ৮ এপ্ৰিলৰ পুৱা ১০ বজাত গছপুলি ৰোপণ কৰিব তিনিচুকীয়া মহাবিদ্যালয় পৰিচালনা সমিতিৰ সভাপতি ড° জীৱন

চাংমাইয়ে। সন্ধিয়া ৫ বজাত সদৌ তিনিচুকীয়া ছাত্ৰ সন্থাৰ কাৰ্যনিৰ্বাহক সভা অনুষ্ঠিত হ'ব। ৯ এপ্ৰিলৰ দুপৰীয়া ১২ বজাত প্ৰতিনিধি সভা আৰম্ভ হ'ব। উদ্বোধন কৰিব আছৰ সহকাৰী সাধাৰণ সম্পাদক সমৰ গোহাঁইয়ে। প্ৰতিনিধি সভাত মুখ্য অতিথি হিচাপে উপস্থিত থাকিব আছৰ সভাপতি উৎপল শৰ্মা। সভাত নিৰ্দিষ্ট বক্তা হিচাপে ভাষণ প্ৰদান কৰিব আছৰ সাধাৰণ সম্পাদক সমীৰণ ফুকনে। প্ৰতিনিধি সভাত বিশিষ্ট অতিথি হিচাপে অংশগ্ৰহণ কৰিব আছৰ মুখ্য উপদেষ্টা ড° সমুজ্জল কুমাৰ ভট্টাচাৰ্যই। সন্ধিয়া ৫ বজাত বিষয় বাচনি সভা অনুষ্ঠিত হ'ব।

অসম জাতীয়তাবাদী যুৱ-ছাত্ৰ পৰিষদৰ কেন্দ্ৰীয় সমিতিলৈ নিৰ্বাচিত যোৰহাটৰ কেইবাজনো সদস্য

ই-সংবাদ, যোৰহাট, ৭ এপ্ৰিলঃ ৰাজ্যখনৰ সৰ্ববৃহৎ যুৱ-ছাত্ৰ সংগঠন অসম জাতীয়তাবাদী যুৱ-ছাত্ৰ পৰিষদৰ একবিংশতিতম কেন্দ্ৰীয় দ্বি-বাৰ্ষিক অধিবেশনৰ কালি সামৰণি পৰে। গোলাঘাট জিলা সমিতিৰ আতিথ্যত গোলাঘাট নগৰৰ সমন্বয় ক্ষেত্ৰত ৪ এপ্ৰিলৰ পৰা তিনিদিনীয়া কাৰ্যসূচীৰে অনুষ্ঠিত হোৱা অধিবেশনখনত অসমৰ ভিন্ন প্ৰান্তৰ হাজাৰ হাজাৰ প্ৰতিনিধিয়ে অংশগ্ৰহণ কৰে। সমন্বয় সাংস্কৃতিক শোভাযাত্ৰা, মুকলি সভা, জুবিন গাৰ্গৰ সংগীতানুষ্ঠানৰ লগতে একাধিক প্ৰতিনিধি সভাৰ অন্তত কালি মহেশ্বৰী ভৱনত অনুষ্ঠিত বিষয় বাছনি সভাত পৰবৰ্তী কাৰ্যকালৰ বাবে পলাশ চাংমাই পুনৰ সভাপতি হিচাপে মনোনীত হোৱাৰ বিপৰীতে সাধাৰণ সম্পাদক পদত নিৰ্বাচিত হয় বিজন বায়ন।

জাতীয়তাবাদৰ শক্তিশালী দুৰ্গ ৰূপে পৰিচিত যোৰহাটৰ পৰা কেন্দ্ৰীয় সমিতিৰ উপ-সভাপতি পদত শিৱ কলিতা আৰু যুটীয়া সম্পাদক পদত অৰ্জুনমণি ভূঞা বিনা প্ৰতিদ্বন্দ্বিতাৰে নিৰ্বাচিত হয়। ইয়াৰ লগতে যোৰহাটৰে সুৰজ কলিতাই সাংস্কৃতিক সম্পাদক আৰু নৱজ্যোতি বৰাই কাৰ্যনিৰ্বাহক সদস্য হিচাপে দায়িত্ব লাভ কৰে। কেন্দ্ৰীয় সমিতিৰ একাধিক গুৰুত্বপূৰ্ণ দায়িত্বভাৰ লাভ কৰাৰ ফলত যোৰহাটৰ সদস্যসকলৰ মাজত ব্যাপক উৎসাহ দেখিবলৈ পোৱা গৈছে। যোৱা কিছুদিনত যোৰহাটত যুৱ-ছাত্ৰ পৰিষদৰ সাংগঠনিক দিশটো যথেষ্ট শক্তিশালী হোৱা দেখা গৈছে। বিশেষকৈ ছাত্ৰ শক্তিৰ অংশগ্ৰহণ আৰু জগন্নাথ বৰুৱা বিশ্ববিদ্যালয় ছাত্ৰ একতা সভা দখলে সাংগঠনিক দিশটোক নতুন মাত্ৰা প্ৰদান কৰা বুলি ধাৰণা কৰা হৈছে।

বিশ্ব স্বাস্থ্য দিৱস উপলক্ষে জকাইত স্বাস্থ্যসেৱা কাৰ্যসূচী সম্পন্ন

ই-সংবাদ, ডিব্ৰুগড়, ৭ এপ্ৰিলঃ বিশ্ব স্বাস্থ্য দিৱসৰ লগত সংগতি ৰাখি মানৱ কল্যাণ সেৱা সংস্থাৰ সৌজন্যত, জিলা স্বাস্থ্য বিভাগ আৰু ডিব্ৰুগড় লায়ন্স ক্লাবৰ সহযোগত জকাই ছাবিশঘৰীয়া অঞ্চলৰ ১ নং বন কৈৱৰ্ত প্ৰাথমিক বিদ্যালয়ত আজি দিনজোৰা কাৰ্যসূচীৰে এক বিনামূলীয়া স্বাস্থ্যসেৱা কাৰ্যসূচী ৰূপায়ণ কৰা হয়। এই অনুষ্ঠানত সেৱা আগবঢ়ায় ডাঃ প্ৰণীত কুমাৰ চৌধুৰী, ডাঃ অলক বৰুৱা আদি ভালেকেইজন অভিভক্ত

চিকিৎসকে। মানৱ কল্যাণ সেৱা সংস্থাৰ সভানেত্ৰী লখিমী নেওগ, সম্পাদিকা ডাঃ মালাৰাণী দেৱী দত্ত আৰু লায়ন্স ক্লাবৰ সভাপতি ৰক্তিম গগৈয়ে দায়িত্ব গ্ৰহণ কৰা অনুষ্ঠানটিত এশৰো অধিক ব্যক্তিয়ে সেৱা গ্ৰহণ কৰি ঔষধ লাভ কৰে। মানৱ কল্যাণৰ সক্ৰিয় সভ্যসকলৰ সহায়ৰ লগতে লায়ন্সৰ সভ্যসকলে আগ-ভাগ লোৱা অনুষ্ঠানত বিদ্যালয়লৰ প্ৰধান শিক্ষকৰ লগতে সহযোগী কৰ্মচাৰী আৰু গাঁওবাসীৰ বিপুল সঁহাৰিত কাৰ্যসূচী সফল কৰি তোলে।

বিশ্ব স্বাস্থ্য দিৱসৰ লগত সংগতি ৰাখি গেলেকীত ৰাৰিয়ৰ্ছৰ সজাগতামূলক সভা



ই-সংবাদ, গেলেকী, ৭ এপ্ৰিলঃ প্ৰতি বছৰে ৭ এপ্ৰিল তাৰিখে সমগ্ৰ বিশ্বতে পালন কৰা বিশ্ব স্বাস্থ্য দিৱসৰ লগত সংগতি ৰাখি আজি ৰাৰিয়ৰ্ছৰ গেলেকী আঞ্চলিক সমিতিৰ উদ্যোগত স্থানীয় বদ্রীদাস মুদি বালিকা বিদ্যালয়ত এখন বিশেষ স্বাস্থ্য সজাগতামূলক সভা অনুষ্ঠিত হয়। এই সভাত উপস্থিত আছিল গেলেকী স্বাস্থ্যকেন্দ্ৰৰ চিকিৎসক ডাঃ সৌভিক ভট্টাচাৰ্য। দিৱসটিৰ লগত সংগতি ৰাখি চিকিৎসকজনে বহু গুৰুত্বপূৰ্ণ স্বাস্থ্য সম্পৰ্কীয় বক্তৃতা প্ৰদান কৰে। এই কাৰ্যসূচীত বিদ্যালয়খনৰ দুই শতাধিক ছাত্ৰীয়ে অংশগ্ৰহণ কৰে। এই সজাগতামূলক সভাৰ দ্বাৰা ছাত্ৰীসকল যথেষ্ট উপকৃত হ'ব বুলি আশা কৰিছে উদ্যোক্তাসকলে। আজিৰ এই কাৰ্যসূচীত উপস্থিত আছিল ৰাৰিয়ৰ্ছ গেলেকী আঞ্চলিক সমিতিৰ উপদেষ্টা আব্দুল হেলিম, সভানেত্ৰী ফৰিদাউল্লাহ, উপ-সভাপতি ৰাহিদ আলী, সম্পাদিকা পূৰ্বী নেওগ, বিত্ত সম্পাদিকা তনুজা বেগম, সদস্য দিপামণি মৰাণৰ লগতে বিদ্যালয়খনৰ শিক্ষক-শিক্ষয়িত্ৰীসকল।

দুনীতি-অনিয়মৰ মেৰপেচত বহু আঁচনিযেই আধৰুৱা হৈ থাকিল কামপুৰৰ তেতেলীসৰা পঞ্চায়তত

ই-সংবাদ, কামপুৰ, ৭ এপ্ৰিলঃ পঞ্চায়ত নিৰ্বাচন সমাগত। এমাহৰ পিছতেই এখন নতুন পঞ্চায়ত সমিতিয়ে দায়িত্ব ল'ব যদিও নগাঁও জিলাৰ কঠীয়াতলী উন্নন খণ্ডৰ অন্তৰ্গত কামপুৰৰ তেতেলীসৰা পঞ্চায়তৰ ৰাস্তা-ঘাটকে ধৰি বিভিন্ন উন্নয়নমূলক আঁচনিত দুনীতিৰ অভিযোগ উত্থাপন হৈছে। বিগত পাঁচ বছৰত পঞ্চায়তখনত বি জে পি দলৰ সভাপতি দীননাথ বৰদলৈ আৰু আঞ্চলিক পঞ্চায়তৰ সদস্য মাজান দাসে কেইবাজনো দালালক লগত লৈ উন্নয়নৰ ব্যাপক লুণ্ঠন চলোৱাৰ অভিযোগ উত্থাপন হৈ আহিছে। এম জি এনৰেগা, চতুৰ্দশ আৰু পঞ্চদশ বিত্তীয় বৰ্ষৰ আঁচনিত অনিয়ম কৰাৰ অভিযোগ উত্থাপন হৈছে। অভিযোগ অনুসৰি পঞ্চায়তখনৰ ১, ২ আৰু ৯ নম্বৰ ৱাৰ্ডত ৰূপায়িত প্ৰতিটো আঁচনিত অনিয়ম কৰিছিল প্ৰাক্তন সভাপতি, কাউঞ্চিলাৰ সাংগোপাংগোয়ে। আমাৰ হাতত পৰা তথ্য অনুসৰি পঞ্চায়তখনৰ ১ নং ৱাৰ্ডত বিজয় বৰাৰ ঘৰৰপৰা খৰালীচিঙালৈ এটা কৃষি বাস্ক নিৰ্মাণৰ বাবে ৯ লাখ ২৬ হাজাৰ টকা অনুমোদন হয়। ইয়াৰে ৯ লাখ ১৯ হাজাৰ ১২৩ টকা মোকলাই কাগজে-কলমে কাম সম্পূৰ্ণ কৰা দেখুৱাইছে যদিও ইয়াৰ কাম অসম্পূৰ্ণ হোৱা বুলি স্থানীয় ৰাইজে অভিযোগ কৰিছে। অভিযোগ মতে কৃষি বাস্কটো আৰম্ভণিৰ ঠাইৰপৰা খৰালী চিঙালৈ শেষ হ'ব লাগিছিল যদিও প্ৰায় দুশ মিটাৰৰো অধিক ঠাইত এচপৰাও মাটি নেপেলালে।

আধৰুৱা হৈ থাকিল দুই নম্বৰ ৱাৰ্ডৰ পূব তেতেলীসৰা নাট্য মঞ্চ, ফটাঝাৰৰ শংকৰী কলা-কৃষ্টি বিকাশ কেন্দ্ৰ, ফটাঝাৰৰ শ্মশান, ফটাঝাৰৰ সাপ্তাহিক বজাৰ আৰু ফটাঝাৰৰ শ্মশানৰপৰা খৰালীচিঙালৈ যোৱা পথৰ কাম। জানিব পৰা মতে, পূব তেতেলীসৰা নাট্য মঞ্চৰ বাবে ৮ লাখ ৮ হাজাৰ টকা অনুমোদন দিয়া হয় আৰু প্ৰায় আঢ়ৈ লাখ টকা মোকলাই দিয়া হয় যদিও বৰ্তমানেও ইয়াৰ কাম আধৰুৱা হৈ আছে। ফটাঝাৰ কলা-কৃষ্টি বিকাশ কেন্দ্ৰত মাটি পেলোৱাৰ বাবে ৯ লাখ ৫১ হাজাৰ টকা অনুমোদন কৰে আৰু ইয়াৰ ৯ লাখ ৪৫ হাজাৰ ৩ শ ৫৬ টকা মোকলাই আনে যদিও কেইগাভীমান মাটি পেলাই বৃহৎ অংকৰ ধন আত্মসাৎ কৰাৰ অভিযোগ উঠিছে। একেদৰে ফটাঝাৰৰ সাপ্তাহিক বজাৰত মাটি পেলোৱাৰ বাবে ১৮ লাখ ৫৬ হাজাৰ টকা অনুমোদন হয়। ইয়াৰে ইতিপূৰ্বে ১১ লাখ ১৪ হাজাৰ ৯ শ ৭৩ টকা মোকলাই আনে। ফটাঝাৰৰ এখন শ্মশানৰ ১৮ লাখ ৮ হাজাৰ টকাৰ অনুমোদন হয় আৰু ইতিমধ্যে সাত লাখৰো অধিক টকা মোকলাই অনা বুলি জনা গৈছে যদিও নিম্নমানৰ কাম কৰাৰ অভিযোগ উঠিছে। ফটাঝাৰ শ্মশানৰপৰা খৰালীচিঙা সংযোগ কৰি এটা পথ নিৰ্মাণৰ বাবে ১২ লাখ ৩৪ হাজাৰ টকা অনুমোদন হয় যদিও প্ৰায় তিনি লাখ টকা মুকলি কৰি দিয়া হয়। কিন্তু ইয়াতো বৃহৎ অনিয়ম হোৱাৰ অভিযোগ উঠিছে। তিনি নং ৱাৰ্ডত শুকানজুৰিত এটা

পুখুৰী নিৰ্মাণৰ বাবে ৭ লাখ ৩ হাজাৰ টকাৰ ৪ লাখ ৫৫ হাজাৰ ৫ শ ১৮ টকা মোকলাই আনে কিন্তু আজিকোপতি এই কাম সম্পূৰ্ণ নোহোৱা বুলি জনা গৈছে। বামুনীজান মধ্য ইংৰাজী বিদ্যালয়ৰ খেলপথাৰৰ মাটি পোলোৱাৰ বাবে ৬ লাখ ৭৬ হাজাৰ টকা অনুমোদন হোৱা এই কামতো প্ৰায় ডেৰলাখ টকা উঠা অনাৰ পিছত কামটো বৰ্তমানেও আধৰুৱা হৈ থকা বুলি জনা গৈছে। এম জি এনৰেগাৰ উপৰিও তেতেলীসৰা গাঁও পঞ্চায়তত চতুৰ্দশ আৰু পঞ্চদশ বিত্তীয় আঁচনিৰ কামতো ব্যাপক অনিয়ম হোৱাৰ অভিযোগ উঠিছে প্ৰাক্তন সভাপতিত দীননাথ বৰদলৈৰ বিৰুদ্ধে। জানিব পৰা চতুৰ্দশ বিত্তীয় আঁচনিত ৯ নং ৱাৰ্ডত বীৰেন বিশ্বাসৰ ঘৰৰপৰা শুকুমনি বিশ্বাসৰ ঘৰলৈ এটা চি চি ব্লক দিয়া পথৰ বাবে সাত লাখ টকা অনুমোদন হয় যদিও পথটো আধালৈকে নিৰ্মাণ কৰি কাম সমাপ্ত কৰে; ঠিক সেইদৰে পঞ্চদশ বিত্তীয় আঁচনিত পূব তেতেলীসৰা নাট্য মঞ্চৰ মেৰামতিৰ বাবে ২ লাখ ৫৯ হাজাৰ টকা আৱণ্টন হয় যদিও মঞ্চটোৰ নিম্নমানৰ কাম কৰি পুৰণি টিন আদি সামগ্ৰী ব্যৱহাৰ কৰি কাম সমাপ্ত কৰি ব্যাপক লুণ্ঠন চলোৱাৰ অভিযোগ উঠিছে। বিগত পঞ্চায়তৰ কাৰ্যকালত সংঘটিত হোৱা এই অনিয়ম তথা আধৰুৱা কামসমূহৰ ওপৰত এক উচিত তদন্ত কৰি ব্যৱস্থা ল'বৰ বাবে মুখ্যমন্ত্ৰী, বিধায়ক জিতু গোস্বামী আৰু পঞ্চায়ত মন্ত্ৰীৰ হস্তক্ষেপৰ দাবী কৰিছে স্থানীয় ৰাইজে।

মেকিপুৰ চাহ
বাগিচা আদৰ্শ
বিদ্যালয়ত ক্ৰাফট
কৰ্মশালা সম্পন্ন

ই-সংবাদ, গেলেকী, ৭ এপ্ৰিলঃ নাজিৰা সমজিলাৰ অন্তৰ্গত মেকিপুৰ চাহ বাগিচা আদৰ্শ উচ্চ মাধ্যমিক বিদ্যালয়ত আজি এখন এদিনীয়া ক্ৰাফটৰ কৰ্মশালা অনুষ্ঠিত হৈ যায়। বিদ্যালয়ৰ অধ্যক্ষ পাপু ৰাজোৱাৰে উদ্বোধন কৰা উক্ত কৰ্মশালাত চিত্ৰ তথা ভাস্কৰ্যশিল্পী ৰুহিত বৰুৱা আৰু ভাস্কৰজ্যোতি মহন্তই প্ৰশিক্ষক হিচাপে উপস্থিত থাকি ছাত্ৰ-ছাত্ৰীসকলৰ ক্ৰাফটৰ প্ৰশিক্ষণ প্ৰদান কৰে। উক্ত কৰ্মশালাত বিদ্যালয়খনৰ সহঃ শিক্ষয়িত্ৰী বৰ্ণালী শৰ্মা, শৰ্মিষ্ঠা গগৈ, চুনিকা কটকী, মৌচুমাৰা বেগমৰ লগতে সহঃ শিক্ষক ক্ৰমে অনন্ত বৰগোঁহাই, জয়ানন্দ চেতিয়াও উপস্থিত থাকি সহযোগিতা আগবঢ়ায়।

আলোপতিত ৰয়েল গ্ল'বেল একাডেমীৰ শুভাৰম্ভ

ই-সংবাদ, নগৰবেৰা, ৭ এপ্ৰিলঃ বৰপেটা জিলাৰ চেঙা সমষ্টিৰ আলোপতিত আজি ৰয়েল গ্ল'বেল একাডেমী নামৰ এখন ইংৰাজী মাধ্যমৰ ব্যক্তিগত খণ্ডৰ বিদ্যালয়ৰ শুভাৰম্ভ কৰা হয়। অঞ্চলটোৰ একাংশ সমাজ সচেতন ব্যক্তি, লেখক, সাংবাদিক আৰু অভিভাৱকৰ উপস্থিতিত বিদ্যালয়খন আনুষ্ঠানিকভাৱে শুভাৰম্ভ কৰে অতিথিসকলে। চি বি এছ চি পাঠ্যক্ৰমৰ এই বিদ্যালয়খনে অঞ্চলটোৰ শৈক্ষিক ক্ষেত্ৰৰ উন্নয়ন আৰু বিকাশৰ ক্ষেত্ৰত গুৰুত্বপূৰ্ণ ভূমিকা গ্ৰহণ কৰিব বুলি কয় অভ্যাগতসকলে। ড° জাকিৰ হুছাইন উচ্চতৰ মাধ্যমিক বিদ্যালয়ৰ অৱসৰপ্ৰাপ্ত সহকাৰী শিক্ষক তথা ৰয়েল গ্ল'বেল একাডেমীৰ অধ্যক্ষ জয়নুদ্দিন আহমেদৰ সভাপতিত্বত অনুষ্ঠিত বিশেষ সভাত কবি তথা সাংবাদিক আবুল কালাম আজাদ, লেখক তথা শিক্ষক ৰহমত আলী মণ্ডল, চি আৰ চি চি আমিনুল ইছলাম, বিদ্যালয়খনৰ উপাধ্যক্ষ নবীন

কুমাৰ দালুই ভাষণ প্ৰদান কৰে। মীৰ্জা ইমৰাণ শ্বাদিদে উদ্দেশ্য ব্যাখ্যা কৰা সভাত অভিভাৱক হিচাপে ভাষণ প্ৰদান কৰে কাজী জাহানুদ্দিন আহমেদ আৰু হান্নান আলী চৌধুৰীয়ে। অনুষ্ঠানত স্থানীয় যুৱক ছাজ্জাদ কবিৰে পৰিচালনা কৰা সম্বৰ্ণনা সভাত উপস্থিত থকা ড° এ পি জে আব্দুল কালাম একাডেমীৰ অধ্যক্ষ ৰুহুল আমিন, বিজ্ঞান শিক্ষক ফজলুৰ ৰহমান, ড° জাকিৰ হুছাইন উচ্চতৰ মাধ্যমিক বিদ্যালয়ৰ অৱসৰপ্ৰাপ্ত উচ্চবৰ্গ সহায়ক মোকছেদ আলী, আলোপতি ছাত্ৰ সন্থাৰ সভাপতি মীৰ মোশ্বাৰফ হুছাইন, আয়নাল হ'ক, ৰবিউল হুছাইন, আৰিফুল কাইফী আনছাৰী, নজৰুল ইছলাম, জাকিৰ হুছাইন প্ৰমুখ্যে বিশিষ্ট ব্যক্তিসকলক সম্বৰ্ণনা জনায় বিদ্যালয় কৰ্তৃপক্ষই। আজিৰপৰা এল কেজিৰ পৰা পঞ্চম শ্ৰেণীলৈ নামভৰ্তিকৰণৰ লগতে বিদ্যালয়খনত নতুন শিক্ষাবৰ্ষৰ বাবে পাঠদান আৰম্ভ হৈছে।

Nucleomed-পেটচিটি স্কেন / PETCT Scan- 970701223



চৰকাৰৰ উন্নয়নে স্পৰ্শ নকৰা কামৰূপৰ কুলহাটী মিলনপুৰ গাঁৱৰ দৃশ্য, ফটোঃ ই-সংবাদ, শুৱালকুছি

লখিমপুৰত ৰাষ্ট্ৰীয় ঘাইপথৰ বিধ্বস্ত ৰূপে জ্বলা-কলা খুৱাইছে পথচাৰীক

ই-সংবাদ, উত্তৰ লখিমপুৰ, ৭এপ্ৰিলঃ পথৰ দুৰৱস্থা হৈ জ্বলা-কলা খোৱাইছে লখিমপুৰ জিলাৰ মাজেৰে বান্দৰদেৱা-লালুক হৈ ১৫ নং ৰাষ্ট্ৰীয় ঘাইপথৰে পাৰ হৈ যোৱা পথচাৰীক। বিগত সময়ছোৱাত ১৫ নং ৰাষ্ট্ৰীয় ঘাইপথৰে চলাচল কৰা গধুৰ যান-বাহনৰ বাবে লখিমপুৰ জিলাৰ বিভিন্ন স্থানত ৰাষ্ট্ৰীয় ঘাইপথছোৱাৰ বহু অংশত ভাঙি গাঁতৰ সৃষ্টি হোৱা দেখিবলৈ পোৱা গৈছিল। বিভাগীয় কৰ্তৃপক্ষৰ অমনোযোগিতাৰ বাবে দীৰ্ঘদিন ধৰি ৰাষ্ট্ৰীয় ঘাইপথছোৱাৰ মাজত গাঁতৰ সৃষ্টি হোৱা উক্ত অংশসমূহ পিছলৈ অতি নিম্নমানৰে মেৰামতি কৰা বাবে ৰাষ্ট্ৰীয় ঘাইপথটো যাতায়াতৰ বাবে বিশেষ উপযোগী হৈ নুঠিল। বৰ্তমান সময়ত ৰাষ্ট্ৰীয় ঘাইপথছোৱাৰ বিভিন্ন স্থানত থকা গাঁতসমূহৰ বাবেই উক্ত পথছোৱাৰ ওপৰেৰে নিশা পাৰ হৈ

যোৱা মটৰচাইকেল আৰোহীৰ দৈনিক দুৰ্ঘটনা সংঘটিত হোৱাৰ লগতে বহু মটৰচাইকেল আৰু গাড়ীৰ ক্ষতিসাধন হোৱা দেখিবলৈ পোৱা গৈছে। আনহাতে, ৰাষ্ট্ৰীয় ঘাইপথছোৱাৰ মাজত হোৱা উক্ত গাঁতসমূহত বৰষুণৰ পানী জমা হৈ থকাৰ ফলত পথেৰে পাৰ হৈ যোৱা লোকসকলে যথেষ্ট সমস্যাৰ সন্মুখীন হোৱা দেখিবলৈ পোৱা গৈছে। বৰষুণৰ বতৰত একাংশ তীব্ৰবেগী যান-বাহনৰ চকাৰে পথৰ মাজৰ গাঁতত জমা হৈ থকা পানী সাধাৰণ ৰাইজৰ লগতে বিদ্যালয়লৈ যোৱা ছাত্ৰ-ছাত্ৰীসকলৰ গালৈ মাৰি ব্যাপক সমস্যাৰ সৃষ্টি কৰিছে। সেয়ে সচেতন লোকসকলে ৰাষ্ট্ৰীয় ঘাইপথছোৱাৰ মাজত গাঁতৰ সৃষ্টি হোৱা অংশসমূহ শীঘ্ৰেই বিজ্ঞানসন্মতভাৱে মেৰামতি অথবা ১৫ নং ৰাষ্ট্ৰীয় ঘাইপথছোৱা পুনৰ নিৰ্মাণ কৰিবলৈ দাবী জনাইছে।

নগাঁৱৰ গেদাৰবড়িত বিহুনাচৰ কৰ্মশালা আৰম্ভ

ই-সংবাদ, বেবেজীয়া, ৭ এপ্ৰিলঃ হেঁপাহৰ ৰঙালী বিহুলৈ মাজত মাত্ৰ কেইটামান দিন বাকী। সেয়ে ৰঙালীক আদৰাৰ বাবে ৰাজ্যৰ চৌদিশে চলিছে ব্যাপক প্ৰস্তুতি। সম্প্ৰতি পঞ্চায়ত নিৰ্বাচনৰ বতাহেও স্তব্ধ কৰিব পৰা নাই বিহুৰ প্ৰস্তুতিক। ইয়াৰ ব্যতিক্ৰম নহয় নগাঁও জিলাও। জিলাখনৰ সৰ্বত্ৰে এতিয়া ৰাইজ ৰঙালীক আদৰাৰ প্ৰস্তুতিত ব্যস্ত। ইয়াৰ মাজতে জিলাখনৰ পশ্চিম প্ৰান্তৰ বেবেজীয়াৰ সমীপৰ হাতীচোং মৌজাৰ অন্তৰ্গত গেদাৰবড়িত ঢোল-পেঁপাৰ মাতে ৰজনজনাই সৃষ্টি কৰিলে মনোমোহা পৰিৱেশৰ। লোকশিল্পী গুণ শইকীয়া সংগীত মহাবিদ্যালয় আৰু শংকৰদেৱ চিত্ৰকলা বিদ্যালয়ৰ ৰূপালী জয়ন্তী বৰ্ষৰ বিশেষ কাৰ্যসূচী হিচাপে নৱপ্ৰজন্মক বিহুনাচৰ প্ৰতি আগ্ৰহী কৰি তোলাৰ লক্ষ্যৰে আৰু ব'হাগক আদৰাৰ নিমিত্তে ২ নং গেদাৰবড়ি নামঘৰ প্ৰাংগণত সোমবাৰৰপৰা চাৰিদিনীয়াকৈ আৰম্ভ হৈছে বিহুনাচৰ কৰ্মশালা। বিয়লি ৩ বজাত এক

গান্ধীৰ্যপূৰ্ণ পৰিৱেশত কৰ্মশালাটিৰ আনুষ্ঠানিকভাৱে উদ্বোধন কৰে সংস্কাৰ ভাৰতীৰ কেন্দ্ৰীয় কাৰ্যনিৰ্বাহক ধনঞ্জয় কুশ্ৰেয়ে। শিল্পী কাকলি শইকীয়াই আঁতৰা উদ্বোধনী অনুষ্ঠানত সদৌ অসম বিহু সন্মিলনীৰ কাৰ্যকৰী সভাপতি নৰেন ডেকা, শংকৰদেৱ চিত্ৰকলা বিদ্যালয়ৰ সভাপতি মিহিৰ ভূঞা, সমাজকৰ্মী বিপিন বৰা, চকলাঘাট শাখা সাহিত্য সভাৰ প্ৰাক্তন সম্পাদক গোবিন নাথ, চিত্ৰশিল্পী অজিত বৰা, নাট্যকৰ্মী দীপ বৰা, কবি সঞ্জীৱ সাগৰ চৌধুৰী, বয়োজ্যেষ্ঠ ব্যক্তি যোগেশ্বৰ ভূঞা, ভদ্রকান্ত বৰা, লোকশিল্পী গুণ শইকীয়াৰ সহধৰ্মিনী কুসুম শইকীয়াকে প্ৰমুখ্য কৰি বহুকেইজন গন্যমান্য ব্যক্তি উপস্থিত থাকে। তিনি কুৰি প্ৰশিক্ষাৰ্থীয়ে অংশগ্ৰহণ কৰা এই কৰ্মশালাত প্ৰশিক্ষক হিচাপে সাৰিকা হাজৰিকা আৰু জ্যোতিস্মিতা দাস উপস্থিত থাকে। উল্লেখ্য, প্ৰতিদিনে বিয়লি ২.৩০ বজাৰপৰা অনুষ্ঠিত হ'বলগীয়া কৰ্মশালাটি অহা ১০ এপ্ৰিলত সামৰণি পৰিব।

মৈৰাবাৰীত বৃহৎ পৰিমাণৰ গাঞ্জাসহ ধৃত ৩

ই-সংবাদ, মৈৰাবাৰী, ৭ এপ্ৰিলঃ মৰিগাঁও জিলাৰ মৈৰাবাৰী থানাৰ আৰক্ষী তথা মৰিগাঁও জিলা আৰক্ষীৰ চোৰাংচোৱাৰ যৌথ অভিযানত দেওবাৰে ৰাতি থানাখনৰ নিচেই কাষতে থকা পেট্ৰ'ল পাম্পৰ সন্মুখৰপৰা গাঞ্জাসহ তিনিজন লোকক কৰায়ত্ত কৰিবলৈ সক্ষম হয়। এখন এছ ২১ এল ৪৪৪৩ নম্বৰৰ বিলাসী বাহনত প্ৰায় ১১ কেজি পৰিমাণৰ গাঞ্জা মৈৰাবাৰীলৈ সৰবৰাহ কৰি থকা সময়ত শোণিতপুৰ জিলাৰ ভৈৰৱ স্বাহানি (২৯), ঢেকীয়াজুলিৰ ৰতন দাস (৩৬) আৰু ওদালগুৰিৰ শিবা মাহাতো (২৬) নামৰ



লোক তিনিজনক হাতেলুটে কৰায়ত্ত কৰে। তিনিওকে পৰৱৰ্তী সময়ত মৈৰাবাৰী আৰক্ষীয়ে জিম্মাত লৈ অধিক তথ্যৰ বাবে জেৰা অব্যাহত ৰাখিছে বুলি জানিব পৰা গৈছে।

সৰুপেটাত পথ দুৰ্ঘটনাত কণমানি ছাত্ৰসহ আহত ২

ই-সংবাদ, ভৱানীপুৰ, ৭ এপ্ৰিলঃ আজি দুপৰীয়া প্ৰায় ১২.৩০ বজাত সংঘটিত এক পথ দুৰ্ঘটনাত এগৰাকী কণমানি ছাত্ৰৰ কোনোমতে প্ৰাণৰক্ষা পৰে। আহত ছাত্ৰগৰাকীৰ নাম ইৰছাদউদ্দিন (৭) আৰু তেওঁ সৰুপেটা কিশলয় শিশু নিকেতনৰ দ্বিতীয় শ্ৰেণীৰ ছাত্ৰ বুলি জানিব পৰা গৈছে। জানিব পৰা মতে, সৰুপেটাৰ সমীপৰ হাজিৰঘাটৰ বাসিন্দা ছাত্ৰগৰাকীয়ে দুপৰীয়া ১২ বজাত ক্লাছ শেষ হোৱাৰ পিছত এখন ই-ৰিক্সাৰে তেওঁৰ খুৰাকৰ সৈতে সৰুপেটা ৰে'লৱে ক্ৰছিং পাৰ হৈ ঘৰলৈ গৈ থকাৰ সময়তে একে দিশে গৈ থকা বলোৰো গাড়ী এখন অতিক্ৰম কৰিবলৈ লোৱাৰ সময়তে খুন্দা খাই ই-ৰিক্সাখন পথৰ কাষতে বাগৰি পৰে। ফলত কণমানি ছাত্ৰগৰাকীয়ে ভৰি আৰু মূৰত বেয়াকৈ আঘাতপ্ৰাপ্ত হয়। পিছত বিদ্যালয়খনৰ শিক্ষকসকলৰ সহায়ত ছাত্ৰজনক সৰুপেটা ক্ষুদ্ৰ প্ৰাথমিক চিকিৎসা কেন্দ্ৰলৈ নিয়া হয় যদিও পিছত চিকিৎসকৰ পৰামৰ্শ মতে উন্নত চিকিৎসাৰ বাবে বৰপেটা চিকিৎসালয়লৈ প্ৰেৰণ কৰা হয়। দুৰ্ঘটনাত ছাত্ৰজনৰ খুৰাক মহিৰউদ্দিনো কিছু পৰিমাণে আঘাতপ্ৰাপ্ত হয়।

ডিব্ৰুগড় নগৰৰ নৱ-নিৰ্মিত উৰণীয়া সেতু বাগ্মীবৰ নীলমণি ফুকন নামেৰে নামকৰণৰ দাবী

ই-সংবাদ, ডিব্ৰুগড়, ৭ এপ্ৰিলঃ ডিব্ৰুগড় মহানগৰত নৱ-নিৰ্মিত উৰণীয়া সেতুখন বাগ্মীবৰ নীলমণি ফুকন নামেৰে নামকৰণ কৰিবলৈ শক্তি, নিয়োগ, দক্ষতা বিকাশ আৰু চিকিৎসা শিক্ষা দপ্তৰৰ মন্ত্ৰী তথা ডিব্ৰুগড়ৰ বিধায়ক প্ৰশান্ত ফুকনক উজনি অসমৰ অন্যতম সাংবাদিক সংগঠন বৃহত্তৰ ডিব্ৰুগড় প্ৰেছ ক্লাব আৰু ঐতিহ্যমণ্ডিত ডিব্ৰুগড় সাহিত্য সভাই পৃথকে-পৃথকে আজি এখন স্মাৰক পত্ৰ প্ৰদান কৰে। ডিব্ৰুগড় সাহিত্য সভাৰ সভাপতি জ্যোতি বৰগোহাঁই, সম্পাদক ৰাতুল গোহাঁইৰ দ্বাৰা স্মাৰকিত স্মাৰকপত্ৰৰ জৰিয়তে বিধায়ক তথা মন্ত্ৰী প্ৰশান্ত ফুকনৰ আন্তৰিক প্ৰচেষ্টা আৰু বলিষ্ঠ নেতৃত্বত ডিব্ৰুগড় মহানগৰৰ মানকটা পথৰ থানা চাৰিআলিৰ উৰণীয়া সেতুখনৰ নিৰ্মানকাৰ্য ইতিমধ্যে প্ৰায় সম্পূৰ্ণ হৈ উঠা বুলি উল্লেখ কৰি উক্ত উৰণীয়া সেতুখন 'বাগ্মীবৰ ককা নীলমণি ফুকন'ৰ নামেৰে নামকৰণৰ বাবে আহ্বান জনায়। ডিব্ৰুগড় তথা সমগ্ৰ অসমৰে গৌৰৱ, অসমীয়া ভাষা, সাহিত্য, সংবাদ পত্ৰৰ, জগতত অমূল্য অবদান আগবঢ়াই যোৱা এগৰাকী প্ৰাতঃস্মৰণীয় স্বনামধন্য সাহিত্যিক, শিক্ষাবিদ, ৰাজনীতিবিদ, সুবক্তা, কবি, কথা-সাহিত্যিক, সাংবাদিক, তথা বিশিষ্ট চাহ খেতিয়ক, চিৰ নমস্য বাগ্মীবৰ নীলমণি ফুকনৰ স্মৃতি নৱ প্ৰজন্মৰ মাজত চিৰকাল সজীৱ হৈ থকাৰ উদ্দেশ্যে তেখেতৰ নামত নামকৰণ কৰিবলৈ আহ্বান জনায়। আনহাতে, উজনি অসমৰ অন্যতম সাংবাদিক সংগঠন বৃহত্তৰ ডিব্ৰুগড় প্ৰেছ ক্লাবৰ সভাপতি মনজিৎ বৰা আৰু সাধাৰণ সম্পাদক ৰাতুল গোহাঁই স্মাৰকিত আন এক স্মাৰকপত্ৰ বিধায়ক তথা মন্ত্ৰী প্ৰশান্ত ফুকনক প্ৰদান কৰি স্মাৰক পত্ৰত কয় যে, ডিব্ৰুগড়ৰ গৌৰৱ ককা নীলমণি ফুকন সাংবাদিকতাৰ স'তেও জড়িত থকাৰ লগতে অসমীয়া 'দৈনিক বাতৰি' নামৰ কাকতখনৰ প্ৰথমজন সম্পাদক আৰু অসমৰ কেইবাখনো আগশাৰীৰ বাতৰি কাকত, আলোচনীৰ সম্পাদকৰ দৰে গধুৰদায়িত্ব পালন কৰি গৈছে। তেওঁ দুবাৰকৈ অসম সাহিত্য সভাৰ সভাপতি, শিৱসাগৰ (১৯৪৪) আৰু ডিব্ৰুগড় (১৯৪৭) অধিৱেশনৰ সভাপতি, দিল্লী সাহিত্য একাডেমি জলপানী প্ৰাপক, গুৱাহাটী বিশ্ববিদ্যালয়ৰ পৰা ডি, লীট উপাধি প্ৰাপক, ডিব্ৰুগড়ৰ ঐতিহ্যমণ্ডিত বাগ্মীবৰ নীলমণি ফুকন (পূৰ্বৰ জৰ্জ ইন্সটিটিউচন) উচ্চতৰ মাধ্যমিক বিদ্যালয়ৰ প্ৰধান শিক্ষকৰ উপৰি অসমীয়া ভাষা, সাহিত্যলৈ অনবদ্য অৱদান আগবঢ়াই গৈছে। তেওঁ ৰাজনৈতিক তথা চাহ খেতিৰ জৰিয়তে অৰ্থনীতিৰ জগতখনলৈয়ো অমূল্য অবদান আগবঢ়াই গৈছে। বিষয়টি গুৰুত্বসহকাৰে গ্ৰহণ কৰি মহান মনীষীগৰাকীৰ সোঁৱৰণত উক্ত উৰণীয়া সেতুখন 'বাগ্মীবৰ নীলমণি ফুকন উৰণ সেতু' নামেৰে নামকৰণ কৰিবলৈ দাবী উত্থাপন কৰি স্মাৰক পত্ৰ প্ৰেৰণ কৰে অন্যহাতে, উক্ত পত্ৰৰ প্ৰতিলিপি ডিব্ৰুগড়ৰ জিলা আয়ুক্ত, ডিব্ৰুগড় পৌৰ নিগমৰ মেয়ৰলৈকো প্ৰেৰণ কৰা লগতে উপায়ুক্ত জৰিয়তে মুখ্যমন্ত্ৰীলৈ প্ৰেৰণ কৰাৰ ব্যৱস্থা গ্ৰহণ কৰে।

বিকালী মহাবিদ্যালয়ত 'বাৰ্ষিক মহাবিদ্যালয় সপ্তাহ', বৰ্ণিল শোভাযাত্ৰা

ই-সংবাদ, ধূপধৰা, ৭ এপ্ৰিলঃ গোৱালপাৰা জিলাৰ ধূপধৰাৰ বিকালী মহাবিদ্যালয়ৰ ছাত্ৰ একতা সভাৰ উদ্যোগত যোৱা তিনি এপ্ৰিলৰ পৰা বৰ্ণাঢ্য কাৰ্যসূচীৰে অনুষ্ঠিত ২০২৪-২৫ শিক্ষাবৰ্ষৰ 'বাৰ্ষিক মহাবিদ্যালয় সপ্তাহ'ৰ আজি সামৰণি পৰে। মহাবিদ্যালয় সপ্তাহ উপলক্ষে আজি মহাবিদ্যালয়খনৰ ছাত্ৰ-ছাত্ৰীসকলে এক আকৰ্ষণীয় সাংস্কৃতিক শোভাযাত্ৰা উলিয়ায়। পুৱা চাৰে ন বজাত উলিওৱা এই সাংস্কৃতিক শোভাযাত্ৰা উদ্বোধন কৰে মহাবিদ্যালয়খনৰ শিক্ষা বিভাগৰ অৱসৰপ্ৰাপ্ত মুৰব্বী অধ্যাপক ভূপতি দাসে। মহাবিদ্যালয়ৰ পৰা ধূপধৰাৰ ৰাজপথ পৰিভ্ৰমণ কৰা এই সাংস্কৃতিক শোভাযাত্ৰাত বিভিন্ন বিভাগৰ ছাত্ৰ-ছাত্ৰীসকলে সুকীয়া সুকীয়াকৈ সমাজৰ বিভিন্ন বিষয় লৈ প্ৰতিকী

উপস্থাপনেৰে এক বাৰ্তা প্ৰেৰণ কৰে। শোভাযাত্ৰাৰ অন্তত পিচতে মহাবিদ্যালয়ৰ শ্ৰেষ্ঠ কণ্ঠশিল্পীয়ে গীত পৰিৱেশন কৰে। দিনৰ এক বজাত বাঁটা বিতৰণী আৰু মুকলি সভা অনুষ্ঠিত হয়। মুকলি সভাত মুখ্য অতিথি হিচাপে গুৱাহাটী বিশ্ববিদ্যালয়ৰ স্নাতকোত্তৰ ছাত্ৰ সন্ত্ৰাৰ প্ৰাক্তন সভাপতি জিন্টু দাস উপস্থিত থাকে। আবেলি আমন্ত্ৰিত কণ্ঠশিল্পীয়ে গীত পৰিৱেশন কৰাৰ উপৰি শ্ৰেষ্ঠ দলীয় আৰু একক নৃত্যশিল্পীয়ে নৃত্য প্ৰদৰ্শন কৰে। উল্লেখ্য যে সন্ত্ৰাৱৰণপূৰ্ণ ছাত্ৰ-ছাত্ৰীসকলৰ সুপ্ত প্ৰতিভা বিকাশৰ মঞ্চস্বৰূপ মহাবিদ্যালয় সপ্তাহ ছাত্ৰ-ছাত্ৰীসকলৰ মাজত বিভিন্ন ক্ৰীড়া প্ৰতিযোগিতা, সাহিত্য আৰু সাংস্কৃতিক বিভাগৰ প্ৰতিযোগিতাৰে যোৱা তিনি এপ্ৰিলৰ পৰা এই মহাবিদ্যালয় সপ্তাহ অনুষ্ঠিত হৈছিল।

কাকপথাৰত ৰাতিবিহুৰ লাইখুঁটা স্থাপন

ই-সংবাদ, কাকপথাৰ, ৭ এপ্ৰিলঃ বৃহত্তৰ অসমীয়া সংস্কৃতিৰ ধাৰক আৰু বাহক মৰাণ জনগোষ্ঠীৰ ৰঙালী বিহু স্বকীয় পৰিচয় আৰু গৰিমাৰে মহীয়মান। জনগোষ্ঠীটোৰ লোকাচাৰ, ধৰ্মীয় আচাৰ-বিচাৰ, পূজা পাৰ্বন, ৰীতি-নীতি আদিৰ সমাহাৰত ব'হাগৰ প্ৰথম মঙলবাৰক উৰুকা হিচাপে লৈ ৰঙালী বিহু উদযাপন কৰি আহিছে। ৰঙালী বিহু উদযাপনৰ সময়তে সমন্বয়-সম্প্ৰীতি আৰু সংস্কৃতিৰ বাৰ্তাবাহক স্বৰূপ, স্বকীয়তাৰে পৰিপূৰ্ণ ৰাতি বিহু উদযাপন কৰে। লোকবাদ্য, সাজ-পাৰ, নৃত্য আৰু বিহুনাৰ স্বকীয়তা আৰু বিশেষত্ব ৰাতিবিহুৰ অন্যতম আকৰ্ষণ। বিহুনা আৰু নৃত্য আন জনগোষ্ঠীৰ তুলনাত লেহেমীয়া আৰু ছন্দোময়। ৰাতিবিহুত গাভৰুসকলে মুগাৰ মেখেলাৰ লগত বুকুত মেথনিৰ সৈতে কলীয়া ৰিহা পৰিধান কৰে। ৰাতিবিহুত অন্যতম আকৰ্ষণ হৈছে জেঙুপাত, টকৌ পাতেৰে নিৰ্মিত বিহুঘৰ, যিটো ডেকাসকলে চ'ত মাহৰে পৰা সজোৱাৰ প্ৰস্তুতি কৰে। য'ত ডেকা-গাভৰুসকলে দুকোঠালীত ভাগ হৈ পৰস্পৰৰ কোঠাত প্ৰৱেশ নকৰাকৈ বিহু মাৰে। জনগোষ্ঠীটোৰ বিহুনাৰ মৰাণ সকলৰ কথিত ভাষা, ব্যৱহাৰ হোৱাৰ চিত্ৰপট, উপমাবোৰ চহা জীৱন তথা প্ৰকৃতিৰ পৰা বুটলি অনা যিয়ে ৰাতি বিহুত

এক অনন্য মাত্ৰা প্ৰদান কৰে। ৰাতিবিহুৰ এই মৌলিকতা, পৰম্পৰা, মাদকতা আৰু নিভাঁজ সৌন্দৰ্যখিনিক নিজ ৰাজ্য, দেশ তথা বিশ্ব দৰবাৰত প্ৰতিষ্ঠাৰ বাবে কাকপথাৰত ২০১২ চনৰে পৰা অসম মৰাণ সভা কাকপথাৰ আৰু টঙনা আঞ্চলিক সমিতি, সদৌ মৰাণ ছাত্ৰ সন্ত্ৰা কাকপথাৰ আঞ্চলিক সমিতি, সদৌ মৰাণ কলা সংস্কৃতি বিকাশ কেন্দ্ৰ কাকপথাৰ আঞ্চলিক সমিতি আৰু মৰাণ জাতীয় মহিলা পৰিষদ কাকপথাৰ আঞ্চলিক সমিতিৰ যৌথ উদ্যোগত উদযাপন কৰি আহিছে। অহা ২৬ এপ্ৰিল, ২০২৫ (১২ ব'হাগ, ১৯৭৪ শক) শনিবাৰে কাকপথাৰ ৰাতিবিহু উদযাপনৰ ব্যাপক প্ৰস্তুতিৰ অংশ হিচাপে আজি শ্ৰী মায়ামৰা হাতীগড় মোলানী সত্ৰৰ সত্ৰাধিকাৰ প্ৰভু শ্ৰী শ্ৰী চক্ৰেশ্বৰ মহন্তদেৱে লাইখুঁটা স্থাপন কৰে। উপস্থিত থাকে উদযাপন উদযাপন সমিতিৰ সভাপতি জিতু গোস্বামী, কাৰ্যকৰী সভাপতি প্ৰভাত মৰাণ, সম্পাদক সীমান্ত মৰাণৰ লগতে উদ্যোক্তা সমিতিৰ বিষয়ববীয়াসকল তথা দুই শতাধিক ৰাইজৰ লগতে ধৰ্মীয় গায়ন-বায়ন, আইসকলৰ খেৰী নামৰ মাজেৰে এই মহান কৰ্ম ভাগী সমাপন হয়। অনুষ্ঠান উদযাপনৰ বাবে সকলো শ্ৰেণীৰ লোকৰ সহায়-সহযোগিতা উদযাপন সমিতিয়ে কামনা কৰিছে।

পশ্চিম যোৰহাট সংবাদ ভৱন প্ৰাংগণত বিহু কৰ্মশালা

ই-সংবাদ, পশ্চিম যোৰহাট, ৭ এপ্ৰিলঃ পশ্চিম যোৰহাট সাংবাদিক সংস্থাৰ কাৰ্যালয় সংবাদ ভৱন প্ৰাংগণত আজিৰে পৰা ১৩ এপ্ৰিললৈ ঢোল, পেঁপা, গগনা, বিহুনা, বিহুনাচ কৰ্মশালা আৰম্ভ হয়। এনাজৰী চিত্ৰকলা আৰু সাংস্কৃতিক কেন্দ্ৰই চতুৰ্থ বাৰ্ষিকৰূপে অনুষ্ঠিত কৰা বিহু বিষয়ক কৰ্মশালাৰ সামৰণিৰ দিনা মুকলি বিহু প্ৰদৰ্শন কৰিব। উজ্জ্বল শইকীয়াৰ ব্যৱস্থাপনাত মাধুৰিমা বৰুৱা, কৃষ্ণ হাতিবৰুৱা,

অলিম্পিয়া বৰা, আয়ুস্মিতা বৰা, ৰূপম গায়নে প্ৰশিক্ষকৰূপে অংশগ্ৰহণ কৰা সপ্তাহজোৰা প্ৰশিক্ষণৰ বস্তি প্ৰজ্বলন কৰে ৰবীন শইকীয়াই। পশ্চিম যোৰহাট সাংবাদিক সংস্থাৰ সভাপতি ৰমেন শইকীয়াই শুভাৰম্ভ কৰা কৰ্মশালাৰ আৰম্ভণিত অমৰ বৰুৱা, ৰজিত শইকীয়া, দিলীপ শইকীয়া প্ৰমুখ্যে ভালেকেইগৰাকী বিশিষ্ট ব্যক্তিৰ লগতে অভিভাৱকসকল উপস্থিত থাকে। ১০০ গৰাকীৰো অধিক প্ৰশিক্ষাৰ্থীয়ে কৰ্মশালাত অংশগ্ৰহণ কৰিছে।

নিৰণচুৰা বহুমুখী যুৱক সংঘৰ ঈদ উৎসৱ উদযাপন

ই-সংবাদ, দুমুনিচকী, ৭ এপ্ৰিলঃ দৰং জিলাৰ ছিপাঝাৰৰ নিৰণচুৰা বহুমুখী যুৱক সংঘৰ উদ্যোগত যোৱা ৫ আৰু ৬ এপ্ৰিলত দুদিনীয়া কাৰ্যসূচীৰে ঈদ উৎসৱ উদযাপন কৰা হয়। যোৱা ৫ এপ্ৰিলত পুৱা ৫ বজাত অনুষ্ঠিত মাৰাথান দৌৰ প্ৰতিযোগিতাৰে ঈদ উৎসৱৰ শুভাৰম্ভ কৰা হয়। পুৱা ৭ বজাত সংঘৰ পতাকা উত্তোলন কৰে সংঘৰ প্ৰাক্তন সম্পাদক হাৰুণাৰ বহিদ্দে। ৭.৩০ বজাত উদযাপন সমিতিৰ পতাকা উত্তোলন কৰে সভাপতি ৰমেশ চন্দ্ৰ চহৰীয়াই। সামূহিক চাফাই, বৃক্ষৰোপণ আদি কাৰ্যসূচীৰ অন্তত দিনৰ ১১ বজাৰ পৰা অনুষ্ঠিত হোৱা খেল-ধেমালি প্ৰতিযোগিতা উদ্বোধন কৰে জোনজ্যোতি আঞ্চলিক প্ৰগতি সংঘৰ সম্পাদক আব্দুৰ ৰহমানে আৰু আবেলি ৩ বজাৰ পৰা

ঠাকুৰীয়াপাৰা উচ্চ মাধ্যমিক বিদ্যালয়ৰ শিক্ষক জিন্টুমনি ভৰদ্বাজৰ অধ্যক্ষতাত সাহিত্য প্ৰতিযোগিতা অনুষ্ঠিত হয়। ৬ এপ্ৰিলত পুৱা ৮ বজাৰ পৰা খেল-ধেমালি, ভেশচন প্ৰতিযোগিতা অনুষ্ঠিত হোৱাৰ পিছত আবেলি ৩.৩০ বজাৰ পৰা উদযাপন সমিতিৰ সভাপতি ৰমেশ চন্দ্ৰ শইকীয়াৰ সভাপতিত্বত অনুষ্ঠিত মুকলি সভা উদ্বোধন কৰে প্ৰাক্তন ছাত্ৰ নেতা হকে। সভাত নিৰ্দিষ্ট বক্তা হিচাপে উপস্থিত থাকি শিক্ষক, সাহিত্যিক এম হাফিজ আলীয়ে নিজৰ ভাষণত কয় যে গ্ৰামাঞ্চলত এনেধৰণৰ সংঘৰ ভূমিকা বহুত বেছি। কাৰণ সমন্বয়-সংহতিৰ ভেটি মজবুতকৈ বন্ধাৰ লগতে ছাত্ৰ-ছাত্ৰীৰ প্ৰতিভা বিকাশৰ এখন উপযুক্ত মঞ্চ হৈ পৰে। পৃথিৱীৰ প্ৰতিজন খেলুৱৈ, শিল্পী, সাহিত্যিক এনেধৰণৰ

সংঘৰ মজিয়াৰ পৰাই প্ৰথমতে ওলাই আহে বুলি মন্তব্য কৰে। সভাত বিশিষ্ট অতিথি হিচাপে উপস্থিত থাকে অসম দক্ষতা বিশ্ববিদ্যালয়ৰ সহকাৰী অধ্যাপক ড॰ আব্দুল হান্নান। সভাত আমন্ত্ৰিত অতিথি হিচাপে উপস্থিত থাকি বক্তব্য আগবঢ়ায় ক্ৰমে অসম সাহিত্য সভাৰ মঙলদৈ আঞ্চলিক কাৰ্যালয়ৰ প্ৰাক্তন সম্পাদক সৎৰাম ডেকা, যুৱনেতা কন্দৰ্প কলিতা আদিয়ে। মুকলি সভাতেই বিভিন্ন প্ৰতিযোগিতাত পুৰস্কাৰপ্ৰাপ্ত প্ৰতিযোগীসকলৰ মাজত পুৰস্কাৰ বিতৰণ কৰা হয়। সন্ধিয়া ৭ বজাত বিচিত্ৰ সংগীতানুষ্ঠান উদ্বোধন কৰে চিকিৎসক ডাঃ আজিমুদ্দিন আহমেদে। নিশা ৯ বজাত সাংস্কৃতিক সন্ধিয়া উদ্বোধন কৰে ছিপাঝাৰৰ প্ৰাক্তন বিধায়ক বিনন্দ কুমাৰ শইকীয়াই।

বৃষ্টিপ্ৰিয়া সোঁৱৰণী সদৌ অসম ভিত্তিক শিশু নাট প্ৰতিযোগিতা সম্পন্ন

ই-সংবাদ, গুৱাহাটী, ৭ এপ্ৰিলঃ যোৱা ৫ আৰু ৬ এপ্ৰিলত গুৱাহাটীৰ শংকৰদেৱ কলাক্ষেত্ৰস্থিত বাণীকান্ত কাকতি প্ৰেক্ষাগৃহত দুদিনীয়া কাৰ্যসূচীৰে সম্পন্ন হৈ যায় গুৱাহাটী শিশু নাট্য বিদ্যালয়ৰ সৌজন্যত আয়োজিত বৃষ্টিপ্ৰিয়া সোঁৱৰণী সদৌ অসম ভিত্তিক শিশু নাট প্ৰতিযোগিতা। অসমৰ ভিন্ন প্ৰান্তৰ সৰ্বমুঠ ১৭টা নাট্যদলে এই প্ৰতিযোগিতাত অংশগ্ৰহণ কৰে। প্ৰথম দিনৰ প্ৰতিযোগিতাত ১০খন নাটক আৰু দ্বিতীয় দিনৰ প্ৰতিযোগিতাত ৭খন নাটকে অংশ লয়। প্ৰতিযোগিতাৰ অন্তত বিচাৰকসকলে ঘোষণা কৰা ফলাফলসমূহ এনেধৰণৰঃ শ্ৰেষ্ঠ নাট্যদল- দাধৰা ৰূপজ্যোতি মইনা পাৰিজাত, দেৰগাঁও, নাটক ‘আমি মানুহ নহয়’। দ্বিতীয় শ্ৰেষ্ঠ নাট্যদল- নৱসৃষ্টি, পুৰণিগুদাম, নাটক ‘বিলাতলৈ যাব বুৰু আৰু দিপালী’। তৃতীয় শ্ৰেষ্ঠ নাট্যদল- প্ৰজাঘৰ, নাটক-‘গড়গাওঁ পালেগৈ শিপা’। শ্ৰেষ্ঠ পৰিচালকৰ সন্মান লাভ কৰে নৱসৃষ্টি, পুৰণিগুদামৰ ‘বিলাতলৈ যাব বুৰু আৰু দিপালী’ নাটকখনৰ পৰিচালক সীমান্ত কলিতাই। শ্ৰেষ্ঠ নাট্যকাৰৰ সন্মান লাভ কৰে ডি শৰ্মা কালছাৰেল একাডেমীৰ ‘ভোক’ নাটকখনৰ নাট্যকাৰ অঞ্জন শৰ্মাই। শ্ৰেষ্ঠ শৃংখলাবদ্ধ দলৰ সন্মান লাভ কৰে দৰঙৰ সৰাবাৰী উচ্চতৰ মাধ্যমিক বিদ্যালয়ে(নাটক-ননৈ পৰীয়া সপোন)।

শ্ৰেষ্ঠ অভিনেতাৰ সন্মান লাভ কৰে অসম নাট্য সন্মিলন, মধুপুৰ শাখাৰ ‘লাইট, কেমেৰা, চাউণ্ড, একছন’ নাটকৰ ডিৰেক্টৰ চৰিত্ৰ ৰূপায়ণ কৰা প্ৰিয়ব্ৰত কাশ্যপে। দ্বিতীয় শ্ৰেষ্ঠ অভিনেতাৰ সন্মান লাভ কৰে ডি শৰ্মা কালছাৰেল একাডেমীৰ ‘ভোক’ নাটকখনত বাবুৰ চৰিত্ৰ ৰূপায়ণ কৰা ময়ংক শৰ্মাই। তৃতীয় শ্ৰেষ্ঠ অভিনেতাৰ সন্মান লাভ কৰে নৱসৃষ্টি, পুৰণিগুদামৰ ‘বিলাতলৈ যাব বুৰু আৰু দিপালী’ নাটকত গুঞ্জৰ চৰিত্ৰ ৰূপায়ণ কৰা কিশোৰ ৰঞ্জন গাৰ্গে। শ্ৰেষ্ঠ অভিনেত্ৰীৰ সন্মান লাভ কৰে দাধৰা ৰূপজ্যোতি মইনা পাৰিজাতৰ ‘আমি মানুহ নহয়’ নাটকত লাজুকীৰ অভিনয় কৰা নৱনিশা বৰাই। দ্বিতীয় শ্ৰেষ্ঠ অভিনেত্ৰীৰ সন্মান লাভ কৰে নগাঁৱৰ শংকৰ মঞ্চৰ বকুল ফুলৰ দৰে নাটকত আৰ্হিৰ চৰিত্ৰত অভিনয় কৰা সঞ্জিৱনী বৰাই। তৃতীয় শ্ৰেষ্ঠ অভিনেত্ৰীৰ সন্মান লাভ কৰে নগাঁৱৰ ঐকান্তিক সাংস্কৃতিক গোষ্ঠীৰ ধৰাৰ আকল্প নাটকত জুৰিৰ চৰিত্ৰ ৰূপায়ণ কৰা গায়ত্ৰী কলিতাই। তদুপৰি অভিনয়ত বিচাৰকৰ বিশেষ উল্লেখ সন্মান প্ৰদান কৰা হয় আমি মানুহ নহয় নাটকখনত গছৰ চৰিত্ৰত অভিনয় কৰা ক্ৰমে প্ৰয়াসী বৰা, লয়ত্ৰী বৰা আৰু অশ্বেষা বৰাক। লগতে পৰিচালনাৰ ক্ষেত্ৰত বিচাৰকৰ বিশেষ উল্লেখ সন্মান প্ৰদান কৰা হয় বকলিয়াঘাটৰ সন্ধান নাট্যদলৰ ভঙা টেকেলী নাটকৰ পৰিচালক মনোজ শইকীয়াক।

সোনাৰি কাকতিবাৰীত ভয়ংকৰ পথ দুৰ্ঘটনা, এজনৰ মৃত্যু

ই-সংবাদ, মথুৰাপুৰ, ৭ এপ্ৰিলঃ চৰাইদেউ জিলাৰ কাকতিবাৰী আৰক্ষী থানাৰ অন্তৰ্গত পুতুল নগৰত এক ভয়ংকৰ পথ দুৰ্ঘটনাত ৰহিত মুণ্ডা নামৰ যুৱক এজনৰ আজি ঘটনাস্থলীতে মৃত্যু হয়। জানিব পৰা মতে এখন বাইকত তিনি জন যুৱকে তীব্ৰ বেগত

আহি থকা অৱস্থাত নিয়ন্ত্ৰণ হেৰুৱাই পথৰ কাষৰ দ খাৱৈত বাগৰি পৰে। তিনিওকে আৰক্ষীয়ে চৰাইদেউ জিলা চিকিৎসালয়ত ভৰ্তি কৰে। নিহত ব্যক্তি জনৰ ঘৰ কাকতিবাৰী হাতীমুৰীয়া পথাৰত। আহত দুজন ক্ৰমে আকাশ ওৰাং আৰু আনজন সুৰেশ মুড়া।

চতিয়াত অৰুণাচলী সুৰাসহ এজন ব্যক্তিক আটক

ই-সংবাদ, চতিয়া, ৭ এপ্ৰিলঃ বিশ্বনাথ জিলাৰ চতিয়াত কালি সন্ধিয়াৰ ভাগত অবৈধ সুৰাৰ বিৰুদ্ধে আৰক্ষীয়ে অভিযান চলায়। অভিযানত জব্দ কৰে বৃহৎ পৰিমাণৰ অৰুণাচলী সুৰা। লক্ষাধিক টকা মূল্যৰ অবৈধ সুৰাসহ আটক কৰে এজন লোকক। চতিয়া আৰক্ষী আৰু ইটাখোলা আৰক্ষীৰ যুটীয়া অভিযানত চতিয়াৰ ৩ নং বালাবাৰীত চলায় এই অভিযান। অভিযানত বৃহৎ পৰিমাণৰ সুৰাসহ আটক কৰে বিস্তি বসুমতাৰী নামৰ অবৈধ সুৰা বেপাৰীক। অসমত বিভিন্ন স্থানলৈ সৰবৰাহ কৰিবলৈ লোকজনৰ ঘৰত মজুত কৰি ৰাখিছিল অবৈধ সুৰাখিনি। চতিয়া আৰক্ষী আৰু ইটাখোলা আৰক্ষীয়ে বিভিন্ন সময়ত অভিযান চলাই অৰুণাচলী সুৰা জব্দ কৰে যদিও দুষ্ট চক্ৰটোৱে অৰুণাচলী সুৰা সৰবৰাহ কৰি আহিছিল। অসমত অৰুণাচলী সুৰা বিক্ৰীৰ ফলত অসম চৰকাৰে বুজন পৰিমাণৰ ৰাজহ হেৰুৱাব লগা হৈছে।

Dream Zone IAS

APSC Prelims Crash Course to top 50 Students

Scholarship to other 600 students

Scholarship Amount	Fees to pay	How many students will get
80 %	1000	100
50 %	2500	200
20 %	4000	300
No Scholarship	5000	No Limit

Guidance Sessions by Selected Officers & Field Experts
Students for Scholarship will be selected through an Exam

Contact Us For Details 8721979661 REGISTER NOW

ছিপাঝাৰ বৰদৌলগুৰিত গ্ৰন্থ উন্মোচনী সভা, জীৱৰাম নাথৰ ৪খনকৈ গ্ৰন্থ উন্মোচন

ই-সংবাদ, পশ্চিম দৰং, ৭ এপ্ৰিলঃ বৃহত্তৰ ছিপাঝাৰ বৰদৌলগুৰি কৰেইচুবা (বিৰাট চুবা) নিবাসী স্বভাৱ কবি জীৱৰাম নাথৰ চাৰিখনকৈ গ্ৰন্থ ৬ এপ্ৰিলত গ্ৰন্থকাৰৰ বাসগৃহত অনানুষ্ঠানিকভাৱে উন্মোচন কৰা হয়। স্বভাৱ কবি জীৱৰাম নাথৰ বিভিন্ন পুৰাণ, উপ-পুৰাণ, যামল, সংহিতাৰ উপাদেয় কাহিনীবোৰ সাৱলীলভাৱে উপস্থাপন কৰি 'পুৰাণ মাধুৰী' নাম দি ৰচনা কৰা পঞ্চম খণ্ড কালি উন্মোচন কৰে তেজপুৰ চৰকাৰী উচ্চতৰ মাধ্যমিক বিদ্যালয়ৰ কৃতী শিক্ষয়িত্ৰী ৰিজুমণি বৰাই। উন্মোচনী ভাষণত তেওঁ কয় যে ছিপাঝাৰ দৰঙী কলা কৃষ্টিৰ প্ৰাণকেন্দ্ৰ। সাহিত্য সংস্কৃতিৰ ক্ষেত্ৰত গুৰুত্বপূৰ্ণ ভূমিকা পালন কৰা ছিপাঝাৰৰ এগৰাকী

বাণী সাধক হৈছে জীৱ ৰাম নাথ। তেখেতক ৰাইজে স্বভাৱ কবি ৰূপে আখ্যা দিছে। উল্লেখ্য যে, ইতিমধ্যে বিশখন গ্ৰন্থ ৰচনা কৰি পাঠক সমাজত সমাদৃত হোৱা জীৱৰাম নাথৰ সদ্য প্ৰকাশিত গ্ৰন্থকেইখন হৈছে পুৰাণ মাধুৰী(পঞ্চম খণ্ড), প্লাৱন পুৰাণ-২০২২(কাব্য ছন্দ), শিয়াল বৈষ্ণৱৰ সাধু, পথৰুঘাটৰ ৰণ(কাব্য ছন্দ)। যিকোনো বিষয় তেওঁ কাব্য ছন্দত ৰচনা কৰি আনন্দ লাভ কৰে। স্মৰ্তব্য যেআন তিনিখন গ্ৰন্থ উন্মোচন কৰে ক্ৰমে ওৰাং উচ্চতৰ মাধ্যমিক বিদ্যালয়ৰ অৱসৰপ্ৰাপ্ত অধ্যক্ষ প্ৰমোদ বৰুৱা, বৰদৌলগুৰি সাহিত্য সভাৰ প্ৰাক্তন সভাপতি নাগেশ্বৰ চহৰীয়া আৰু হাজৰিকাপাৰা নেহৰু স্মৃতি বালিকা উচ্চ মাধ্যমিক বিদ্যালয়ৰ অৱসৰপ্ৰাপ্ত শিক্ষক

লোহিত চন্দ্ৰ নাথে। বিয়লি আঢ়ৈ বজাত ছিপাঝাৰ জনতা মহাবিদ্যালয়ৰ অৱসৰপ্ৰাপ্ত অধ্যক্ষ হৰেন ডেকাৰ সঞ্চালনাত অনুষ্ঠিত গ্ৰন্থ উন্মোচনী সভা আঁত ধৰে পাৰ্থ প্ৰতিম শৰ্মাই। অনুষ্ঠানৰ আৰম্ভণিতে প্ৰণতি বৰুৱাৰ নামতী দলে দিহা নাম পৰিৱেশন কৰে। ইয়াৰ পিছতেই চিৰ চেনেহী মোৰ ভাষা জননী শীৰ্ষক গীতটি পৰিৱেশন কৰে দেৱযানী নাথ আৰু তেওঁৰ সংগীসকলে। অনুষ্ঠানত ৰাণু শইকীয়াৰ ভূপেন্দ্ৰ সংগীত, পংখী প্ৰিয়া শিৱম আৰু অনুক্ষা শিৱমৰ নৃত্যই ৰাইজক আনন্দ দান কৰে। ৰাইজৰ মাজৰ পৰা সংগীত শিল্পী মীৰা ৰাজবংশী, চন্দ্ৰ কান্ত নাথে জীৱৰাম নাথৰ সাহিত্যিক প্ৰতিভাৰ পৰিচয় দাঙি ধৰে। শেষত অসম সংগীতেৰে সভাৰ সামৰণি পৰে।

অনন্য দৰ্শনত নলবাৰীৰ নিউক্লিয়াছ একাডেমী প্ৰাইমাৰী স্কুল

ই-সংবাদ ব্যুৰ', নলবাৰী, ৭ এপ্ৰিলঃ গোলাপ আৰু ফুলৰ অজস্ৰ পাহিৰে কণমানি ছাত্ৰ-ছাত্ৰী আৰু অভিভাৱকক আদৰি এখন বিদ্যালয়ৰ পাঠদানৰ আৰম্ভণি হ'ল অনন্য ৰূপত। সেই বাবেই নলবাৰীত প্ৰথম পদক্ষেপতে আজি উৎফুল্লিত এজাক শিশু। নলবাৰীৰ এখন আগশাৰীৰ ব্যক্তিগত শিক্ষানুষ্ঠান নিউক্লিয়াছ একাডেমী প্ৰাইমাৰী স্কুল। শিক্ষানুষ্ঠানখনৰ শৈক্ষিক পৰিৱেশ আৰু সুশৃংখল পৰিৱেশৰ বাবে এতিয়া নলবাৰীৰ প্ৰতিগৰাকী সচেতন লোকৰ আকৰ্ষণৰ কেন্দ্ৰবিন্দু নিউক্লিয়াছ একাডেমী প্ৰাইমাৰী স্কুল। বিদ্যা আৰু জ্ঞান লাভৰ বাবে স্কুলীয়া জীৱন আৰম্ভ কৰা এজাক শিশুক বিশেষ আদৰণি পৰ্বৰে সকলোকে আপ্লুত কৰিলে উক্ত শিক্ষানুষ্ঠানখনে। নতুনকৈ নামভৰ্তি হোৱা এজাক শিশুক কালি স্কুলখনৰ

কৰ্তৃপক্ষই ফুল ছটিয়াই আদৰণি জনোৱাৰ লগতে অভিভাৱকক গোলাপ ফুলৰে অভিবাদন জনোৱাৰ ব্যতিক্ৰম প্ৰয়াস কৰা পৰিলক্ষিত হয়। শিক্ষানুষ্ঠানখনৰ এনে ব্যতিক্ৰম কাৰ্যক হিয়া উজাৰি আদৰণি জনায় প্ৰতিগৰাকী অভিভাৱক-অভিভাৱিকাই। উল্লেখ্য যে, নিউক্লিয়াছৰ সঞ্চালক তথা অধ্যক্ষ ধ্ৰুৱজ্যোতি তালুকদাৰ আৰু প্ৰাইমাৰী স্কুলৰ প্ৰধান শিক্ষক মনোজ প্ৰাণ শৰ্মাৰ নেতৃত্বত এতিয়া শিক্ষানুষ্ঠানখনে শৈক্ষিক ক্ষেত্ৰত জাগৰণ আনিবলৈ সক্ষম হৈছে। তাৎপৰ্যপূৰ্ণ যে অসমৰ হাটথৰ জুবিন গাৰ্গ ব্ৰেণ্ড এম্বেছেডৰ উক্ত শিক্ষানুষ্ঠানখনৰ। আনপিনে, প্ৰতিবছৰে উচ্চতৰ মাধ্যমিকত আকৰ্ষণীয় ফলাফল লাভ কৰি আহিছে উক্ত শিক্ষানুষ্ঠানখনে। নাৰ্ছাৰীৰ পৰা অষ্টম শ্ৰেণীলৈ আছে নিউক্লিয়াছ প্ৰাইমাৰী একাডেমী স্কুলত

শ্ৰেণীকোঠা। প্ৰাইমাৰীতে কণ কণ ছাত্ৰ-ছাত্ৰীসকলক বিশেষ শিক্ষাৰে উদ্বুদ্ধ কৰা প্ৰয়াস শিক্ষানুষ্ঠানখনৰ। সেইবাবেই প্ৰাইমাৰী শিক্ষা প্ৰদানৰ আৰম্ভণি কণ কণ ছাত্ৰ-ছাত্ৰীক ফুল ছটিয়াই আৰু অভিভাৱকক গোলাপ ফুলৰে অভিবাদন জনায় শিক্ষানুষ্ঠানখনৰ কৰ্তৃপক্ষই। সঁচাকৈয়ে নলবাৰীৰ নিউক্লিয়াছ একাডেমী প্ৰাইমাৰী স্কুলৰ এনে কাৰ্যই কালি পুলকিত কৰিছে সকলোকে। যাৰ বাবে সকলোৰে পৰা ভূয়সী প্ৰশংসা বুটলিবলৈ আজি সক্ষম হৈছে। একেদৰে এনে সুশৃংখল আৰু নৈতিক নিয়মৰ হাত ধৰি কঠোৰ অধ্যয়নত নিয়োজিত কৰিব পাৰিছে উচ্চতৰ মাধ্যমিক শাখাতো। নিউক্লিয়াছ একাডেমী এতিয়া নামনি অসমৰ অনন্য অনুষ্ঠান ৰূপে বৌদ্ধিক দিশত খুঁটি পুতিবলৈ সক্ষম হৈছে।

কোকৰাঝাৰত বিজেপিৰ যোগদান সভা, সহস্ৰাধিকৰ যোগদান বিজেপিত

ই-সংবাদ, কোকৰাঝাৰ, ৭ এপ্ৰিলঃ কোকৰাঝাৰ জিলাৰ ১২ নং ছালাকাটি পৰিষদীয় সমষ্টিৰ কালিপুখুৰীত আজি অনুষ্ঠিত হোৱা বিজেপিৰ এক যোগদান সভাত কেবাশতাধিক পুৰুষ-মহিলাই যোগদান কৰে। কোকৰাঝাৰ জিলা বিজেপিৰ উদ্যোগত অনুষ্ঠিত হোৱা যোগদান সভাত বিজনী সমষ্টিৰ বিজেপিৰ বিধায়ক অজয় ৰায়, কোকৰাঝাৰ জিলা বিজেপিৰ সভাপতি গোঁহাই বসুমতাৰী, উপ-সভাপতি বনেন্দ্ৰ মুছাহাৰী, কোকৰাঝাৰ জিলাৰ সহঃ প্ৰভাৰী জিতু কিষাণ, বিটিচিৰ কাৰ্যবাহী সদস্য সজল সিংহ, কোকৰাঝাৰ জিলা বিজেপিৰ প্ৰাক্তন সভানেত্ৰী কবিতা বসুমতাৰী আদিকে ধৰি বহুসংখ্যক নেতা-কৰ্মী উপস্থিত থাকে। অনুষ্ঠানৰ অন্তত

বিজেপিৰ বিধায়ক অজয় ৰায়ে সংবাদ মাধ্যমৰ আগত কয় যে বিজেপিয়ে বিটিচি নিৰ্বাচনৰ হকে কাম কৰি আছে। বিজেপি দলৰ নীতি-আদৰ্শৰ প্ৰতি আকৃষ্ট হৈ আজি কালিপুখুৰীত অনুষ্ঠিত হোৱা যোগদান সভাত বিভিন্ন সামাজিক সংগঠনৰ সদস্য, বিভিন্ন ৰাজনৈতিক দলৰ সদস্য, কৃষক, ব্যৱসায়ী আদিকে ধৰি প্ৰায় ১৭০০ লোকে যোগদান কৰে। বিটিচি নিৰ্বাচনৰ আগে আগে আমাৰ টাৰ্গেট পুৰণ হ'ব বুলি মন্তব্য কৰি বিধায়ক অজয় ৰায়ে আগন্তুক বিটিচি নিৰ্বাচনত বৃহৎ সংখ্যক আসনেৰে জয়লাভ কৰিম বুলি মন্তব্য কৰে। বিটিচি কম সময়তে গেৰুৱাকৰণ হ'ব বুলি আশা কৰি বিটিআৰত শান্তি আনি দিয়া দলটোৱে হৈছে বিজেপি বুলি

মন্তব্য কৰি অজয় ৰায়ে কয় যে ইতিমধ্যে যিহেতু মুখ্যমন্ত্ৰী ড০ হিমন্ত বিশ্ব শৰ্মা আৰু ৰাজ্যিক বিজেপিৰ সভাপতি দিলীপ শইকীয়াই সকলো আসনতে নিৰ্বাচন খেলিব বুলি কৈছে সেয়ে ৰাইজে ৰায় দিলে চৰকাৰ বনোৱা হ'ব বুলি মন্তব্য কৰে বিধায়ক অজয় ৰায়ে। আনহাতে, আজিৰ যোগদান সভাত অতন্তৰো হয়। বিজেপিৰ সভাত যোগদান কৰিবলৈ আহি ভোকে-ভাগৰে জুৰুলা হোৱা একাংশ মহিলাই আৰু ভৱিষ্যতে বিজেপিৰ সভালৈ নাহো বুলি মন্তব্য কৰে। পুৱাৰে পৰা কেবাশতাধিক পুৰুষ-মহিলাই বোন্দাপৰ দি থকাৰ অন্তত বহু পলমকৈ বিজেপিৰ নেতাসকল উপস্থিত হোৱাৰ পিছতহে যোগদান সভাখন আৰম্ভ হয়।



বৰখণ্ডীয়া উচ্চ মাধ্যমিক বিদ্যালয়ৰ তিনি শিক্ষক-শিক্ষয়িত্ৰীক বিদায় সম্বৰ্ধনা

ই-সংবাদ, পশ্চিম যোৰহাট, ৭ এপ্রিলঃ বৰখণ্ডীয়া উচ্চ মাধ্যমিক বিদ্যালয়ত শিক্ষকতা কৰি অৱসৰ গ্ৰহণ কৰা প্ৰশান্ত পোদ্দাৰ, পুষ্পলতা বৰা, অৰুণ্ণতি হাজৰিকাক বিদ্যালয়ৰ প্ৰতিষ্ঠাপক সম্পাদক বোদ্ধেশ্বৰ বৰাৰ সভাপতিত্বত অনুষ্ঠিত সভাত বিদায় সম্বৰ্ধনা জনায়। বিদ্যালয়ৰ প্ৰধান বাবুল কুমাৰ নেওগে আঁত ধৰা সভাত স্থানীয় লোকসকল উপস্থিত থাকে। তিনিগৰাকীক শিক্ষক-শিক্ষয়িত্ৰীয়ে অৱসৰ গ্ৰহণ কৰাত বিদ্যালয়খনত অধ্যয়নৰত শিক্ষার্থীৰ অনুপাতে ৯ গৰাকী শিক্ষক-শিক্ষয়িত্ৰীৰ প্ৰয়োজন। বিভাগক ব্যৱস্থা গ্ৰহণৰ আহ্বান জনাইছে স্থানীয় ৰাইজে।

নলবাৰীৰ শ্ৰীমন্ত শংকৰদেৱ একাডেমীত ফুল, গছপুলি প্ৰদানেৰে বিদ্যাৰম্ভ

ই-সংবাদ, নলবাৰী, ৭ এপ্রিলঃ শ্ৰমৰ স’তে সততাক সংযুক্ত কৰিলেহে মানুহৰ গ্ৰহণযোগ্যতা বাঢ়ে। চৌপাশৰ সমাজে বুজে সৎ-অসতৰ পাৰ্থক্য। কাৰোবাক বিশ্বাসত লয়, কাৰোবাক নলয়। গতিকে সততাৰে কৰা পৰিশ্ৰমৰ মূল্য মানুহে দেৰিকৈ হ’লেও পাবই।- নলবাৰীত শ্ৰীমন্ত শংকৰদেৱ একাডেমীৰ বিদ্যাৰম্ভ অনুষ্ঠানত এই মন্তব্য কৰে কুমাৰ ভাস্কৰবৰ্মা সংস্কৃত আৰু পুৰাতন বিশ্ববিদ্যালয়ৰ অৱসৰপ্ৰাপ্ত পঞ্জীয়ক ড০ দীনমণি ভাগৱতীয়ে। এছ এছ এ ফাউণ্ডেচনৰ উদ্যোগত নলবাৰীৰ চ’কবজাৰত প্ৰতিষ্ঠিত হোৱা শিক্ষানুষ্ঠানখনত আজি পহিলা দিনতে দুই শতাধিক শিক্ষার্থীয়ে অভিভাৱকৰ স’তে উপস্থিত হোৱাত আনন্দমুখৰ পৰিৱেশৰ সৃষ্টি হয়। অসমীয়া বিভাগৰ প্ৰবক্তা উদ্ধৱ চন্দ্ৰ ঠাকুৰীয়াৰ পৰিচালনাত বিদ্যালয়ৰ শিক্ষয়িত্ৰীসকলে গোৱা ‘জিলিকাব লুইতৰে পাৰ’ গীতেৰে আৰম্ভ হোৱা সভাত সভাপতিত্ব কৰে এছ এছ এ ফাউণ্ডেচনৰ সভাপতি ড০ শৈলেন্দ্ৰ প্ৰসাদ শৰ্মাই। ছাত্ৰনেতা ভৰজিত বেজবৰুৱাই আঁত ধৰা সভাত বস্তি প্ৰজ্বলক হিচাপে বক্তব্য প্ৰদান কৰি বৰনগৰ মহাবিদ্যালয়ৰ অৱসৰপ্ৰাপ্ত অধ্যাপক ড০ বীৰেন্দ্ৰ কুমাৰ চক্ৰৱৰ্তীয়ে ‘বিদ্যালয়ৰ পহিলা দিনত এয়া বিৰল আৰু ঈৰ্ষণীয় সফলতা’ বুলি প্ৰকাশ কৰাৰ লগতে উজ্জ্বল ভৱিষ্যতৰ সন্ত্ৰাসনা নিহিত হৈ থকা বুলি দৃঢ়তাৰে কয়। হাইস্কুল শাখাৰ প্ৰধান শিক্ষক ৰাতুল শৰ্মাই আদৰ্শ ভাষণ দিয়া সভাত নলবাৰী জিলা ছাত্ৰ সন্থাৰ সম্পাদক সমৰজ্যোতি মহন্তয়ো বক্তব্য প্ৰদান কৰে। সভা সমাপনৰ পিছত শিক্ষানুষ্ঠানখনৰ নেতৃবৃন্দই এক সংবাদমেল সন্মোদন কৰি অনুষ্ঠানটোৰ লক্ষ্য, উদ্দেশ্যৰ ওপৰত আলোকপাত কৰে।

স্বৰ্গদেউ চাওলুং ছ্যাকাফা সমন্বয় ক্ষেত্ৰত সাত বিহু কুইজ সম্পন্ন

ই-সংবাদ, পশ্চিম যোৰহাট, ৭ এপ্রিলঃ অহা ২১ এপ্ৰিলত অনুষ্ঠিত হ’বলগীয়া সাত বিহুৰ লগত সংগতি ৰাখি আজি সদৌ অসম সাত বিহু উদযাপন সমিতিৰ উদ্যোগত ম’হবন্ধাৰ চ্যাকাফা প্ৰেক্ষাগৃহত পোনপ্ৰথমবাৰৰ বাবে সদৌ অসম ভিত্তিত সাত বিহু কুইজ প্ৰতিযোগিতা অনুষ্ঠিত কৰা হয়। স্বৰ্গদেউ চাওলুং ছ্যাকাফা সমন্বয় ক্ষেত্ৰ (সমাজ)-ৰ সহযোগত সদৌ অসম ভিত্তিত অনুষ্ঠিত কৰা সাত বিহু কুইজ প্ৰতিযোগিতাৰ উচ্চ শাখাত নৱনীতা ভূঞা আৰু ব্ৰনচন শৰ্মাৰে গঠিত ‘বিহুৱা’ গ্ৰুপে প্ৰথম, শুভাংকৰ দাস আৰু ৰশ্মি চেত্ৰীৰে গঠিত ‘কপৌফুল’ গ্ৰুপে দ্বিতীয়, হিমজিত ফুকন আৰু অৰিনাশ বৰাৰে গঠিত ‘নাহৰ’ গ্ৰুপে তৃতীয়, হিমাংশু নাথ আৰু অভিৰাজ দত্তৰে ‘ঢোলবিবি’ গ্ৰুপে চতুৰ্থ, নৰেন্দ্ৰ শইকীয়া আৰু হেমন্ত বৰাৰে গঠিত ‘ধনকলীয়া’ গ্ৰুপে পঞ্চম আৰু অহিৰণ উপমন্যু আৰু আদিত্য পল্লৱ নাথৰে গঠিত জোনবিবি গ্ৰুপে ষষ্ঠ স্থান অধিকাৰ কৰে। আনহাতে, নিম্ন শাখাত প্ৰজ্ঞানজ্যোতি ভূঞা আৰু বৰ্ণিল গগৈৰে গঠিত সুতুলি গ্ৰুপে প্ৰথম, আকাংক্ষা দত্ত আৰু শৰ্মিষ্ঠা দাসৰে গঠিত ‘হাঁচতি’ গ্ৰুপে দ্বিতীয়, আশিস কোঁৱৰ আৰু অৰিন্দম প্ৰাণ শইকীয়াৰে গঠিত গগনা গ্ৰুপে তৃতীয়, প্ৰিঞ্চ উজিৰ আৰু দৃষ্টি উজিৰেৰে গঠিত ‘বিহুৱান’ গ্ৰুপে চতুৰ্থ, অশ্বেষা ফুকন আৰু বৰ্ণা ফুকনৰে গঠিত ‘জেতুকা’ গ্ৰুপে পঞ্চম আৰু অল্লানজ্যোতি বৰুৱা আৰু দীপাংকৰ ভূঞাৰে গঠিত ‘বহঁমথুৰি’ গ্ৰুপে গঠিত ষষ্ঠ স্থান অধিকাৰ কৰে। কুইজ প্ৰতিযোগিতাখন উদ্বোধন কৰি স্বৰ্গদেউ চাওলুং ছ্যাকাফা সমন্বয় ক্ষেত্ৰ (সমাজ)-ৰ উপাধ্যক্ষ দয়ানন্দ বৰগোহাঞিয়ে অসমত বিহুৰ উৎপত্তি, ক্ৰমবিকাশ উল্লেখ কৰাৰ লগতে কৃষি ব্যৱস্থাৰ সৈতে জড়িত বিহু পাতিলেই নহ’ব, আধুনিক পদ্ধতিৰে বিজ্ঞানসন্মতভাৱে কৃষিও অসমীয়া জাতীয়ে কৰিব লাগিব বুলি কয়। লগতে তেওঁ কয়, অসমত বাস কৰা জাতি-জনগোষ্ঠীক একত্ৰিত কৰা আৰু ৬০০ বছৰীয়া ৰাজ্য শাসন কৰা স্বৰ্গদেউসকলে বিহুৰ মৰ্যাদা দিলে এতিয়া বিহু অসমতে আবদ্ধ হৈ থকা নাই। বিশ্বৰ সকলো দেশতে বিহুৰ সম্পৰ্কে জানে আৰু অংশগ্ৰহণ কৰে। স্বৰ্গদেউ চাওলুং ছ্যাকাফা সমন্বয় ক্ষেত্ৰত বিগত আঠ বছৰ সাত বিহু পালন কৰাৰ উদ্দেশ্য, লক্ষ্য সাৰোগত কৰি এইবছৰৰ পৰা কুইজ প্ৰতিযোগিতা অনুষ্ঠিত কৰাৰ লগতে ভৱিষ্যতে বক্তৃতা, ৰচনা আদি প্ৰতিযোগিতা শিক্ষার্থীসকলৰ অংশগ্ৰহণৰে ৰাজ্যৰ ৩৩ খন জিলাত অনুষ্ঠিত কৰা হ’ব বুলিও প্ৰতিযোগিতাৰ উদ্বোধনী বক্তব্যত

কোৱাৰ লগতে বিহু সম্পৰ্কীয় লেখা উচ্চতৰ মাধ্যমিকৰ প্ৰথম আৰু দ্বিতীয় বৰ্ষৰ পাঠ্যপুথিত সন্নিবিষ্ট কৰিলে বুলি কোৱাৰ উপৰি অসমৰ বিহুৰে বিশ্ব ৰেকৰ্ড কৰাৰ উল্লেখ কৰে। উক্ত অনুষ্ঠানত সাত বিহু উদযাপন সমিতিৰ সভাপতি কমলজ্যোতি গগৈয়ে অন্যান্য শ্ৰেণীতো বিহু সম্পৰ্কীয় পাঠ্য সন্নিবিষ্ট কৰাৰ লগতে অসমীয়া সংস্কৃতি বিহুৰ প্ৰতিগৰাকীয়েই ৰক্ষা কৰিবলৈ আহ্বান জনায়। দুয়োটা শাখাতে ৰাজ্যখনৰ ২৭ টাকৈ দলে অংশগ্ৰহণ কৰা প্ৰতিযোগিতা পৰিচালনা কৰে যোৰহাট কুইজ ফৰামে। সাত বিহু কুইজ প্ৰতিযোগিতা উপ-সমিতিৰ সম্পাদক যোগেশ ওজাই আঁতধৰা আৰম্ভণি অনুষ্ঠানৰ লগতে সামৰণি অনুষ্ঠানত সাত বিহু কুইজ প্ৰতিযোগিতা উপ-সমিতিৰ সভাপতি ডক্টৰ সোমেন্দ্ৰ নাথ বুঢ়াগোহাঁয়ে অংশগ্ৰহণকাৰী প্ৰতিযোগিতাসকলৰ লগতে দৰ্শকসকলেও বহু প্ৰশ্নৰ সদুত্তৰ দি প্ৰতিযোগিতাখন সফল কৰাৰ বাবে ধন্যবাদ জনায়। উল্লেখ্য যে, অহা ২১ এপ্ৰিলত স্বৰ্গদেউ চাওলুং ছ্যাকাফা সমন্বয় ক্ষেত্ৰ (সমাজ)-তে অনুষ্ঠিত হ’বলগীয়া সাত বিহুৰ মুকলি সভাত কুইজ প্ৰতিযোগিতাৰ নিম্ন শাখাৰ বিজয়ীসকলক ৰাতুল গগৈয়ে পত্নী নিৰ্মালী গগৈৰ সোঁৱৰণত প্ৰথম, মানস কমল বৰুৱাই পিতৃ বিপিনচন্দ্ৰ বৰুৱাৰ সোঁৱৰণত দ্বিতীয়, ডক্টৰ প্ৰদ্যুৎ বিজয় গগৈয়ে পিতৃ বোদ্ধেশ্বৰ গগৈৰ সোঁৱৰণত তৃতীয়, অনুপম কোঁৱৰে চতুৰ্থ, অনিৰ্বাণ বৰাই পঞ্চম, শুভাংকৰ নাথে মাতৃ অনিতা নাথৰ নামত ষষ্ঠ পুৰস্কাৰ প্ৰদান কৰিব। উচ্চ শাখাত ৰীণা চেতিয়া গগৈয়ে স্বামী মুকুল কুমাৰ গগৈৰ সোঁৱৰণত প্ৰথম, ডক্টৰ জয়ন্ত হাজৰিকাই দ্বিতীয়, অজিত কুমাৰ শইকীয়াই তৃতীয়, ডক্টৰ শিৰোমণি ভূঞাই ককাদেউতাক সোণাৰাম ভূঞাৰ সোঁৱৰণত চতুৰ্থ, দেৱাশীষ বুঢ়াগোহাঁইয়ে দেউতাক দেৱেন বুঢ়াগোহাঁইৰ সোঁৱৰণত পঞ্চম, চানদীপ গগৈয়ে পিতৃ মিনাৰাম গগৈৰ সোঁৱৰণত ষষ্ঠ পুৰস্কাৰৰূপে নগদ ধন প্ৰদান কৰিব। সমিতিয়ে মানপত্ৰসহ প্ৰদান কৰিব সাত বিহুৰ প্ৰতীক। বীণাপাণি গগৈ দত্ত, প্ৰাগজ্যোতিকা ছিনিয়ৰ ছেকেণ্ডাৰী বিদ্যালয়, কনচেন্‌ট ছিনিয়ৰ ছেকেণ্ডাৰী বিদ্যালয়, উৎপল গগৈ, অৰূপ পাঠক, ডক্টৰ অনাদি তাছা, গৌতম বৰুৱা, ডক্টৰ শশীধৰ বৰুৱা, আদিত্য দুলাকাষৰীয়া, ডক্টৰ পিনাকী সেনগুপ্ত, নিৰ্মল গগৈ, জ্যোতিপ্ৰসাদ গগৈ বুঢ়াগোহাঁই, প্ৰবীণ বুঢ়াগোহাঁই, গৌৰ চুতীয়া, প্লাৱন মৌচম শইকীয়া, ডক্টৰ লিটোল বৰুৱাৰ বিশেষ সহযোগত অনুষ্ঠিত সাত বিহু কুইজ প্ৰতিযোগিতাত ৰাজ্যখনৰ বহু লোক উপস্থিত থাকি সহযোগ কৰে।

• ইউনিক বৰা ফটোগ্ৰাফী ইনষ্টিটিউট •

• অসমীয়া মাধ্যমত শিকক ফটোগ্ৰাফী আৰু ইডিটিংৰ প্ৰতিটো কথা •

গুৱাহাটীত অৱস্থিত উন্নত মানদণ্ডৰ ষ্টুডিঅ’ত শিক্ষা গ্ৰহণৰ সুবিধা •

• আসন সীমিত, শীঘ্ৰেই যোগাযোগ কৰক •

UniqueBorah.Com

88764 9088

নামভৰ্তিৰ বাবে ওপৰৰ
নংত যোগাযোগ কৰক

চেঙাৰ বাঘমাৰাত অবৈধ কাঠফলা মিল জব্দ

ই-সংবাদ, শিমলীতোলা, ৭ এপ্রিলঃ বৰপেটা জিলা বন বিষয়াৰ নিৰ্দেশ মৰ্মে বৰপেটাৰোড আঞ্চলিক বন বিষয়া অভিনৱ বৰাৰ নেতৃত্বত আজি পুৱা প্ৰায় ১১ বজাত বন বিভাগৰ দলে অভিযান চলাই বৰপেটা জিলাৰ চেঙাৰ বাঘমাৰা চৰৰ পৰা দুটা অবৈধ কাঠফলা মিল উচ্ছেদ কৰে। অভিযান কালত দুটা মিলসহ মূল্যৱান কাঠ জব্দ কৰাৰ কথা উল্লেখ কৰে যদিও কোনো পৰিমাণ উল্লেখ নকৰে। চৰাঞ্চলত বহু দিনৰপৰা অবৈধভাৱে কাঠফলা মিল চলাই অহাৰ অভিযোগ উত্থাপন হৈ অহাৰ ফলত গোপনভাৱে খবৰ লৈ নিশ্চিত হোৱাত আজি আকস্মিকভাৱে বন বিভাগে অভিযান চলাই অবৈধ কাঠফলা মিল জব্দ কৰে। সাংবাদিকে চেঙা চৰাঞ্চলত এনে মিল কিমান আছে বুলি সোধা প্ৰশ্নৰ উত্তৰত বিষয়াগৰাকীয়ে কয় তেনে কোনো সঠিক তথ্য নাই যদিও মাজে সময়ে খবৰ পাই থাকে বুলি কয়। লগতে দুৰ্গম অঞ্চল হোৱা কাৰণে অলপ অসুবিধা হয় বুলি কয়। বন বিভাগৰ দলে অতি সোনকালে আন আন অবৈধ মিলসমূহো জব্দ কৰাৰ কথা ব্যক্ত কৰাৰ লগতে অনাগত দিনত এই অভিযান চলি থাকিব বুলি উল্লেখ কৰে।

চন্দ্ৰপুৰত জৰ্জ কোৰ্ট বাৰ এছ'চিয়েচনৰ সৌজন্যত আইন সজাগতা সভা

ই-সংবাদ, গুৱাহাটী, ৭ এপ্রিলঃ জৰ্জ কোৰ্ট বাৰ এছ'চিয়েচন, গুৱাহাটীৰ সৌজন্যত তথা জিলা আইন সেৱা প্ৰাধিকৰণৰ সহযোগত আজি গুৱাহাটী মহানগৰীৰ চন্দ্ৰপুৰৰ শিঙিমাৰী চ'কত এখনি আইন সজাগতা সভা আডম্বৰপূৰ্ণ পৰিৱেশৰ মাজত অনুষ্ঠিত হৈ যায়। জৰ্জ কোৰ্ট বাৰ এছ'চিয়েচন, গুৱাহাটীৰ সভাপতি অজন্ত তালুকদাৰৰ সভাপতিত্বত অনুষ্ঠিত হোৱা সভাৰ উদ্দেশ্য ব্যাখ্যা দাঙি ধৰি এছ'চিয়েচনৰ সাধাৰণ সম্পাদক দীপক কুমাৰ বৰুৱাই কয় যে সাধাৰণ জনতাই আইন-আদালত বুজি নাপায়। আইনৰ মেৰপেচ ধৰিব নোৱাৰে। এছ'চিয়েচনে সাধাৰণ মানুহৰ সমস্যা সমাধানত গুৰুত্ব দিছে। সভাত বিশিষ্ট অতিথি হিচাপে গুৱাহাটী উচ্চ ন্যায়ালয়ৰ অধিবক্তা অজিৎ দাসে অংশ লৈ বৰ্তমান ভাৰতীয় আইন ব্যৱস্থাৰ ওপৰত গভীৰ ভাৱে আলোকপাত কৰে। তেওঁ দুখীয়া নিচলা মানুহ, শিশুসকলে বিনামূলীয়া আইন কিদৰে লাভ কৰে বিতংকৈ বুজায় দিয়ে। আন এগৰাকী বিশিষ্ট অধিবক্তা তথা বাৰ এছ'চিয়েচনৰ প্ৰাক্তন সভাপতি কুলেন ভট্টাই অতিথিৰ ভাষণত কয় যে আমি আইন কয় জানিব লাগে, অধিবক্তাৰ সহায় কয় ল'ব লগা হয়, অধিবক্তাই কেনেকৈ আইনৰ সহায়ত এজন ব্যক্তিক সহায় কৰে সেই সকলো কথা বুজায় দিয়ে। সভাত অধিবক্তা পাপৰি শৰ্মা, প্ৰজ্যোতি দাস, নৱস্মিতা গগৈয়ে বিশিষ্ট অতিথিৰ ভাষণত আইন বিষয়ত তাৎপৰ্যপূৰ্ণ বক্তব্য আগবঢ়ায়। অনুষ্ঠানত ১নং চন্দ্ৰপুৰৰ গাঁৱ প্ৰধান বলেন কলিতাই নিমন্ত্ৰিত অতিথি হিচাপে অংশ লৈ উদ্যোক্তাসকলক অভিনন্দন জনায়। মৌচুমী দত্তই বক্তব্য ৰখা সভাৰ শলাগৰ শৰাই আগবঢ়াই ৰাজীৱ আহমেদে।

পঞ্চায়ত নিৰ্বাচনৰ বাবে সাজু কামৰূপ জিলা, ৩৮গৰাকী প্ৰাধিকৃত বিষয়া নিয়োগ

ই-সংবাদ, উত্তৰ গুৱাহাটী, ৭ এপ্রিলঃ আগন্তুক পঞ্চায়ত নিৰ্বাচনৰ বাবে কামৰূপ জিলা প্ৰশাসনে যাৱতীয় প্ৰস্তুতি আৰম্ভ কৰাৰ লগতে নিৰ্বাচনৰ মনোনয়ন প্ৰক্ৰিয়া সুকলমে চলাই নিয়াৰ বাবে বিভিন্ন পৰ্যায়ত মুঠ ৩৮ গৰাকী প্ৰাধিকৃত বিষয়া নিয়োগ কৰিছে। ইয়াৰ ভিতৰত কামৰূপ নিৰ্বাচনী জিলাৰ অন্তৰ্গত ২০ টা জিলা পৰিষদ সমষ্টিৰ পৰা সদস্য পদৰ মনোনয়ন পত্ৰ প্ৰদান আৰু গ্ৰহণৰ বাবে ৪ গৰাকী প্ৰাধিকৃত বিষয়া নিয়োগ কৰা হৈছে। সেই অনুসৰি কামৰূপ জিলা পৰিষদৰ মুখ্য কাৰ্যবাহী বিষয়া সিদ্ধাৰ্থ গোস্বামীয়ে কামৰূপৰ সংহত জিলা আয়ুক্ত কাৰ্যালয়ৰ তৃতীয় মহলাস্থিত তেওঁৰ কাৰ্যালয়ত ৬ নং নগৰবেৰা ছমৰীয়া সত্ৰ, ৭ নং বকো, ৮ নং বেকেলি, ৫ নং বনগাঁও আৰু ১৪ নং ২ নং পঞ্চতীৰ্থ জিলা পৰিষদ সমষ্টিৰ বাবে, কামৰূপৰ অতিৰিক্ত জিলা আয়ুক্ত প্ৰাণজিত কুমাৰ দেৱে সংহত জিলা কাৰ্যালয়ৰ প্ৰথম মহলাস্থিত কক্ষ নং- 1 N ত ১ নং মাহতলী, ৪ নং পূব ছমৰীয়া, ১৩ নং ১ নং পঞ্চতীৰ্থ, ৩ নং গৰৈমাৰী আৰু ২ নং সোণতলী টুপামাৰী জিলা পৰিষদ সমষ্টিৰ বাবে, কামৰূপৰ অতিৰিক্ত জিলা আয়ুক্ত মুনমী কলিতাই সংহত জিলা কাৰ্যালয়ৰ দ্বিতীয় মহলাস্থিত কক্ষ নং 2 A ত ১৬ নং গুৱালকুছি, ২৩ নং বেজেৰা- শিঙাৰপাৰা, ২৪ নং শৰাইঘাট কেতেকীবাৰী, ২১ নং বিহদিয়া জাজিকোণা আৰু ২২ নং কমলপুৰ জিলা পৰিষদ সমষ্টিৰ বাবে, কামৰূপৰ অতিৰিক্ত জিলা আয়ুক্ত গৰ্গমোহন দাসে সংহত জিলা কাৰ্যালয়ৰ প্ৰথম মহলাস্থিত কক্ষ নং 1M ত ১১ নং ৰামপুৰ, ১২ নং

ছয়গাঁও দক্ষিণ সৰু বংশৰ, ৯ নং বৰদুৱাৰ, ১০ নং ছয়ানী ৰাণী আৰু ১৫ নং ৩ নং পঞ্চতীৰ্থ জিলা পৰিষদ সমষ্টিৰ বাবে প্ৰাৰ্থীসকলৰ পৰা মনোনয়ন পত্ৰ গ্ৰহণ কৰিব। আঞ্চলিক পঞ্চায়তৰ সদস্য নিৰ্বাচনৰ ক্ষেত্ৰত গৰৈমাৰী আঞ্চলিক পঞ্চায়তৰ অধীনৰ ১১ টা সমষ্টিৰ পৰা সদস্য পদৰ বাবে মনোনয়ন পত্ৰসমূহ গৰৈমাৰী ৰাজহ চক্ৰৰ চক্ৰ বিষয়া নুপুৰ বৰাৰ কাৰ্যালয়ৰ পৰা সংগ্ৰহ কৰিব পাৰিব আৰু তাতেই দাখিল কৰিব পাৰিব। ছমৰীয়া আঞ্চলিক পঞ্চায়তৰ অধীনৰ ১৩ টা সমষ্টিৰ পৰা সদস্যৰ বাবে মনোনয়ন পত্ৰসমূহ ছমৰীয়া ৰাজহ চক্ৰৰ চক্ৰ বিষয়া নন্দন নিলোৎপল ভাগৱতীৰ কাৰ্যালয়ৰ পৰা সংগ্ৰহ কৰিব পাৰিব আৰু তাতেই দাখিল কৰিব পাৰিব। বকো আঞ্চলিক পঞ্চায়তৰ অধীনৰ ১১ টা সমষ্টিৰ পৰা সদস্যৰ বাবে মনোনয়ন পত্ৰসমূহ বকোৰ ৰাজহ চক্ৰৰ চক্ৰ বিষয়া দিৱস বৰদলৈৰ কাৰ্যালয়ৰ পৰা সংগ্ৰহ কৰিব পাৰিব আৰু তাতেই দাখিল কৰিব পাৰিব। বনগাঁও আঞ্চলিক পঞ্চায়তৰ অধীনৰ ৬ টা সমষ্টিৰ পৰা সদস্যৰ বাবে মনোনয়ন পত্ৰসমূহ ছয়গাঁও ৰাজহ চক্ৰৰ চক্ৰ বিষয়া চিৰঞ্জিত দাসৰ কাৰ্যালয়ৰ পৰা সংগ্ৰহ কৰিব পাৰিব আৰু তাতেই দাখিল কৰিব পাৰিব। ছয়ানী ৰাণী আঞ্চলিক পঞ্চায়তৰ অধীনৰ ১১ টা সমষ্টিৰ পৰা সদস্যৰ বাবে মনোনয়ন পত্ৰসমূহ কামৰূপৰ সহকাৰী আয়ুক্ত কৃষ্ণেন্দ্ৰ বৰাৰ পৰা তেওঁৰ কামৰূপৰ আমিনগাঁওস্থিত সংহত জিলা আয়ুক্ত কাৰ্যালয়ৰ দ্বিতীয় মহলাস্থিত কাৰ্যালয় কক্ষৰ পৰা সংগ্ৰহ কৰিব পাৰিব আৰু তাতেই দাখিল কৰিব পাৰিব।

চাবুৱা শাখা সাহিত্য সভাৰ ৪৯ সংখ্যক দ্বি-বাৰ্ষিক অধিবেশন সম্পন্ন

ই-সংবাদ, চাবুৱা-লাহোৱাল, ৭ এপ্রিলঃ অসম সাহিত্য সভাৰ শতদল শাখা চাবুৱা সাহিত্য সভাৰ ৪৯ সংখ্যক দ্বি-বাৰ্ষিক অধিবেশনখনি দেওবাৰে দিনজোৰা কাৰ্যসূচীৰে ডি ডি আৰ মহাবিদ্যালয়ৰ সমীপত অৱস্থিত শাখাৰ সভাকক্ষত অনুষ্ঠিত হৈ যায়। সংবিধান অনুসৰি দুবছৰীয়া কাৰ্যকাল অন্ত পৰাত কিছু পলমকৈ অধিবেশনখনি অনুষ্ঠিত হ'লেও সৰ্বসন্মতিক্ৰমে চাবুৱাৰ সাংস্কৃতিক কৰ্মী, ৰাষ্ট্ৰীয় পৰ্যায়ৰ ভোটৰ খেলুৱৈ, সাহিত্যকৰ্মী নবীন গগৈক আগন্তুক কাৰ্যকালৰ বাবে সভাপতিৰূপে সভাই মনোনীত কৰে। বিগত কাৰ্যকাল চলাই যোৱা সাধাৰণ সম্পাদক অৰুণ বৰপাত্ৰ গোহাঁইক সভাই পুনৰ সম্পাদক হিচাপে মনোনীত কৰে। দেওবাৰে পুৱা ৯ বজাত সভাপতি জগজীৱন গগৈয়ে পতাকা উত্তোলনেৰে আৰম্ভ হোৱা অধিবেশনৰ কাৰ্যসূচী অনুসৰি স্মৃতি তৰ্পণ কৰে সাংবাদিক তথা চাবুৱা শাখা সাহিত্য সভাৰ প্ৰাক্তন সম্পাদক প্ৰফুল্ল কুমাৰ শৰ্মাই। অসম সাহিত্য সভা প্ৰতীক অংকন প্ৰতিযোগিতাৰ ৰংঘৰ চিত্ৰকলা কেন্দ্ৰত নবুল চেতিয়া, অসম আৰ্ট এণ্ড সংগীত একাডেমীত বাবুল গোহাঁই আৰু সমুদ্ৰল আৰ্ট একাডেমীত মৃণ্ময় গোহাঁইয়ে শুভাৰম্ভ কৰে। এই তিনিওটা কেন্দ্ৰত প্ৰতীক অংকন প্ৰতিযোগিতাত তিনি

শতাধিক ছাত্ৰ-ছাত্ৰীক অংশগ্ৰহণ কৰা দেখিবলৈ পোৱা যায়। দিনৰ ১১ বজাত আলোচনা সত্ৰ আৰু বক্তৃতা অনুষ্ঠানচিকিৎসক তথা বিশিষ্ট লেখক ডাঃ সৌৰভ বুঢ়াগোহাঁইয়ে উদ্বোধন কৰে। অনুষ্ঠানত অধ্যাপক ড॰ জুনু মহন্তই বক্তা আৰু আলোচক হিচাপে অংশগ্ৰহণ কৰে সাহিত্যিক পেঞ্চনাৰ নৰেশ্বৰ হাজৰিকাই। দুপৰীয়া ১ বজাত নৱ নিৰ্বাচিত সভাপতি নবীন গগৈক লৈ চাবুৱা নগৰৰ পৰা কাৰ্যালয় পৰ্যন্ত এক সাংস্কৃতিক শোভাযাত্ৰাও বাহিৰ কৰা দেখা যায়। ২ বজাত প্ৰাক্তন সহকাৰী সম্পাদক দিপজ্যোতি গগৈ সোঁৱৰণী মঞ্চ ডিব্ৰুগড় জিলা সাহিত্য সভাৰ উপ-সভাপতি প্ৰশান্ত নেওগে উদ্বোধন কৰাৰ পিছতে মুকলি সভাখন অনুষ্ঠিত হয়। বিদায়ী সভাপতি জগজীৱন গগৈৰ সভাপতিত্বত অনুষ্ঠিত হোৱা মুকলি সভাতে অনুপম বুঢ়াগোহাঁইৰ দ্বাৰা সম্পাদিত শাখা সাহিত্য সভাৰ পত্ৰিকাখনি বিশিষ্ট লেখক সৌৰভ বুঢ়াগোহাঁইয়ে উন্মোচন কৰে। মুকলি সভাখনিত ডিব্ৰুগড় জিলা সাহিত্য সভাৰ সভাপতি বদন গগৈ, সম্পাদক ভাগ্যেশ্বৰ গগৈ, নৱ নিৰ্বাচিত সভাপতি নবীন গগৈ, অৱসৰপ্ৰাপ্ত শিক্ষক তথা বিশিষ্ট অধিবক্তা বিপিন চন্দ্ৰ দত্ত, চাবুৱা শাখা সাহিত্য সভাৰ প্ৰাক্তন সম্পাদক পৃষ্ঠক ফুকন, সাংবাদিক পেঞ্চনাৰ প্ৰফুল্ল কুমাৰ শৰ্মা আদি উপস্থিত থাকে।

জাগৰণ-বালাৰ্ক গোষ্ঠী, আটাছুৰ উদ্যোগত প্ৰাইজমানি কুইজ-চিত্ৰাংকন প্ৰতিযোগিতা সম্পন্ন

গুৱাহাটী, ৭ এপ্ৰিলঃ সাহিত্য-সংস্কৃতি আৰু নৱ প্ৰজন্মৰ বৌদ্ধিক উত্তৰণৰ বাবে বিভিন্ন কাম কৰি থকা চৰাইদেউ জিলাৰ সোণাৰিৰ পৰা পৰিচালিত জাগৰণ দ্য ৰাইজিং ছান, বালাৰ্ক ত্ৰিমাসিক পত্ৰিকা আৰু আটাছু সোণাৰি আঞ্চলিক সমিতিৰ যৌথ উদ্যোগত তথা অনলাইন শৈক্ষিক প্ৰতিষ্ঠান জ্ঞানপাণ্ডা আৰু লক্ষ্য এ প্লাছৰ সহযোগিতাত সদৌ অসম ভিত্তিত SAPIENTIA 1.0 শীৰ্ষক প্ৰাইমানি কুইজ আৰু ইন্দ্ৰধনু 2.0 শীৰ্ষক চিত্ৰাংকন প্ৰতিযোগিতা শংকৰদেৱ শিশু বিদ্যা নিকেতনৰ প্ৰেক্ষাগৃহত অনুষ্ঠিত হয়। পুৱা জাগৰণ, বালাৰ্ক আৰু আটাছু সোণাৰি আঞ্চলিক সমিতিৰ পতাকা উত্তোলন কৰে ক্ৰমে দীপক কুমাৰ কলিতা, নিজুমণি বণিয়া আৰু চুচান বৰগোহাঁই। তাৰ পাছতে স্মৃতি তৰ্পণ কাৰ্যসূচীত অংশগ্ৰহণ কৰে বাস্তৱ বড়া আৰু সৃষ্টিপৰ্ণা ৰাজখোৱাই। পুৱা ১১ বজাৰ পৰা অনুষ্ঠিত মুকলি সভাত মুখ্য অতিথি হিচাপে উপস্থিত থাকে জাগৰণৰ মুখ্য উপদেষ্টা দীপক কুমাৰ কলিতা, বালাৰ্ক ত্ৰিমাসিক

পত্ৰিকাৰ উপদেষ্টা নিজুমণি বণিয়া লগতে উপস্থিত থাকে আটাছু সোণাৰি আঞ্চলিক সমিতিৰ সভাপতি চুচান বৰগোহাঁই, আটাছু চৰাইদেউ জিলা মহিলা পৰিষদৰ সম্পাদক সংগীতা বড়া, বিশিষ্ট সমাজকৰ্মী বিপ্লৱজ্যোতি ৰাজখোৱা, বালাৰ্কৰ মুখ্য সম্পাদক আৰু সম্পাদক ক্ৰমে বাস্তৱ বড়া আৰু সৃষ্টিপৰ্ণা ৰাজখোৱা, বিশিষ্ট সমাজকৰ্মী জয়ন্ত ৰাজকোঁৱৰ আৰু মিনু কোঁৱৰ দিহিঙীয়া। সভাত শিশু আৰু কিশোৰৰ বাবে উপযোগী ত্ৰিমাসিক পত্ৰিকা বালাৰ্কখন উন্মোচন কৰা হয়। প্ৰতিযোগিতাখনি উদ্বোধন কৰে বিশিষ্ট কুইজ পৰিচালক জয়ন্ত ৰাজকোঁৱৰে। ৰাজকোঁৱৰে তেখেতৰ বক্তব্যত এনে এক কাৰ্যসূচী হাতত লোৱাৰ বাবে জাগৰণ, বালাৰ্ক আৰু আটাছুৰ বিষয়ববীয়াসকলক ধন্যবাদ জ্ঞাপন কৰে। ইয়াৰ পাছতে আৰম্ভ হোৱা কুইজ প্ৰতিযোগিতাখন পৰিচালনা কৰে প্ৰজ্ঞানজ্যোতি ভূঞা, বিৰাজ বল্লভ গগৈ, মৃণ্ময় গগৈয়ে। প্ৰতিযোগিতাখন বিজয়ী খিতাপ অৰ্জন কৰে ক্ৰমে মৈত্ৰেয়ী বৰুৱা

আৰু খাইদেম বৈভৱ সিংহই। তেওঁলোকক নগদ ১২,০০০ টকা, এখন আৰ্হি চেক, স্মাৰক, মানপত্ৰ প্ৰদান কৰা হয়। লগতে প্ৰতিযোগিতাখনত দ্বিতীয়, তৃতীয়, চতুৰ্থ, পঞ্চম, ষষ্ঠ, সপ্তম, অষ্টম পুৰস্কাৰ লাভ কৰে ক্ৰমে বৰ্ণিল গগৈ, ধৃষ্ণিময় তামুলী আৰু শান্তনু চাংমাই, বিবেক বৰ্মন আৰু সুৰজ আহমেদ, ৰাহুকাৰ্জ পি কাশ্যপ আৰু আৰ্কাছ পি কাশ্যপ, অৰিন্দমপ্ৰাণ শইকীয়া আৰু আশিস কোঁৱৰ, মৃগাংগজ্যোতি বৰুৱা আৰু সত্য সুন্দৰ বড়া, ইমন গগৈ আৰু শংকৰাচাৰ্য গগৈয়ে। সকলো বিজয়ী প্ৰতিযোগীক নগদ ধন, স্মাৰক আৰু মানপত্ৰ প্ৰদান কৰা হয়। আনহাতে, সদৌ অসম ভিত্তিত আয়োজিত প্ৰাইজমানি চিত্ৰাংকন প্ৰতিযোগিতাত প্ৰথম স্থান লাভ কৰে প্ৰাচুৰ্য চুতীয়া, দ্বিতীয়, তৃতীয়, চতুৰ্থ আৰু পঞ্চম স্থান লাভ কৰে ক্ৰমে উদীপ্ত ৰঞ্জন নাথ, প্ৰাচুৰ্য প্ৰাংগণ দিহিঙীয়া, দৰ্শিলৰাজ গগৈ আৰু বিকী আৰাধৰাই। উক্ত প্ৰতিযোগিতাখনত বিচাৰক হিচাপে উপস্থিত থাকে বিশিষ্ট চিত্ৰশিল্পী কাশ্যপ বৰুৱা আৰু অংকুৰ চেতিয়া।

চকলাঘাটৰ হাতীচোং সঞ্জীৱনী সংস্কৃত টোলত বাসন্তী পূজা সম্পন্ন

ই-সংবাদ, বেবেজীয়া, ৭ এপ্ৰিলঃ নগাঁও জিলাৰ হাতীচোং মৌজাৰ অন্তৰ্গত চকলাঘাটৰ ক্ষেত্ৰীগাঁৱত অৱস্থিত ঐতিহ্যমণ্ডিত হাতীচোং সঞ্জীৱনী সংস্কৃত টোল প্ৰাংগণত উলহ-মালহেৰে উদযাপিত শ্ৰীশ্ৰী বাসন্তী পূজাৰ সোমবাৰে সামৰণি পৰে। দেওবাৰে মহানৱমীৰ দিনা বিভিন্ন ধৰ্মীয় কাৰ্যসূচীৰ লগতে নিশা বিশিষ্ট শিল্পী ৰঞ্জন বেজবৰুৱাৰ পৰিকল্পনাৰে ভক্তিমূলক গীত-নৃত্যৰ বিচিত্ৰানুষ্ঠানৰ পিছতে বিশিষ্ট নাট্যকৰ্মী ধ্ৰুৱজ্যোতি বৰাৰ ৰচনা আৰু পৰিচালনাৰে শিশু আৰু মহিলা শিল্পীৰ দ্বাৰা পৰিৱেশিত মহিষমৰ্দ্দিনী শীৰ্ষক অগতানুগতিক নাটখনিয়ে দৰ্শকক আকৃষ্ট কৰিবলৈ সক্ষম হয়। সুন্দৰ নৃত্য-গীত আৰু মনোমোহা দৃশ্যসজ্জাই উপভোগ্য কৰি তোলা নাটখনিত প্ৰতিগৰাকী শিশু আৰু মহিলাই প্ৰদৰ্শন কৰা বলিষ্ঠ অভিনয়ে সকলোকে মুগ্ধ কৰি তোলে। ইয়াৰ বাবে পৰিচালক ধ্ৰুৱজ্যোতি বৰাৰ পদক্ষেপৰ শলাগ লৈছে দৰ্শকসকলে। ব্যতিক্ৰমী চিন্তাৰে নাট্যশিল্পী ধ্ৰুৱজ্যোতি বৰাই দৰ্শকক উপহাৰ দিয়া এই নাটখনত উৎপলা বৰকটকী, চিংকি কলিতা,

বৰ্ণালী পৰাশৰ, মামনি শইকীয়া, মঞ্জু বৰঠাকুৰ, মেৰী হাজৰিকা, খ্যাতি প্ৰিয়ম বৰা, ময়ূৰী শইকীয়া, ময়ূৰাক্ষী বৰকটকী, ৰূপা বৰকটকী, মায়াংক হাজৰিকা, সৰানন ভট্টাচাৰ্য, অভিজিৎ বৰা, প্ৰজ্ঞান হাজৰিকা, সমুজ্জল শইকীয়া, গৌৰাংগ শইকীয়া, জিষ্ণু বেজবৰুৱা আৰু নয়নদ্বীপ শইকীয়াই অভিনয়ত ভাগ লোৱাৰ বিপৰীতে সংলাপ আৰু কণ্ঠ নিগৰাই মঞ্জু বৰঠাকুৰ, সঞ্জীৱ বৰা, পাপুল শইকীয়া, দেৱব্ৰত বৰা, সঞ্জীৱ সাগৰ চৌধুৰী আৰু কৃষ্টি কন্যা শইকীয়াই। তদুপৰি নাটখন উপভোগ্য কৰি তোলাত জুবলী হাজৰিকা, প্ৰেৰণা ৰাজবংশী, শোভা ৰঞ্জন দেৱী, কুমলীকা কুৰলী, ৰিতাশ্ৰী বৰা, নিহাৰীকা আগমাচাৰ্য, ইন্দিয়া আগমাচাৰ্য আৰু যোষিতা শৰ্মাৰ সুন্দৰ নৃত্যৰ লগতে পংকজ বৈশ্য, ধ্ৰুৱ, যুগল আৰু অৰিনাশ ৰাজাৰ বাদ্যযন্ত্ৰৰ সংমিশ্ৰণে যথেষ্ট অৰিহণা যোগোৱা দেখা যায়। ইফালে, সোমবাৰে অন্তিম দিনা পুৱাৰ ভাগত দশমী বিহিত পূজাৰ লগতে অপৰাজিতা পূজা আৰু বলয় ধাৰণৰ অন্তত দেৱী বিসৰ্জন দিয়া হয়।

শিক্ষাবিদ ভুবনেশ্বৰ শৰ্মাৰ ৯২ সংখ্যক জন্মদিন পালন

ই-সংবাদ, নলবাৰী, ৭ এপ্ৰিলঃ নলবাৰী জিলা ঘগ্ৰাপাৰ ৰাজহ চক্ৰৰ অন্তৰ্গত বিলপাৰ গাঁও নিৱাসী, অৱসৰপ্ৰাপ্ত শিক্ষাবিদ তথা জ্যেষ্ঠ চি পি আই (এম) নেতা ভুবনেশ্বৰ শৰ্মাৰ ৯২ সংখ্যক জন্মদিন উপলক্ষে আজি সন্ধিয়া তেওঁৰ গৃহত চি পি আইৰ নলবাৰী জিলা সমিতিৰ উদ্যোগত আৰু চি পি আই (এম) ঘগ্ৰাপাৰ আঞ্চলিক সমিতিৰ সহযোগত পৰিয়ালৰ সৈতে মিলিত হৈ বিশিষ্ট সমাজকৰ্মীগৰাকীৰ জন্মদিন অতি আড়ম্বৰপূৰ্ণভাৱে পালন কৰা হয়। আজি তেওঁৰ স্বগৃহত চি পি আই (এম)ৰ বিভিন্ন চেল তথা কেইবাটাও চি পি আই (এম)ৰ আঞ্চলিক কমিটি তথা নেতা-কৰ্মীকে ধৰি বৃহত্তৰ অঞ্চলটোৰ প্ৰায় অৰ্ধশতাধিক অনুষ্ঠান-প্ৰতিষ্ঠানে বয়োজ্যেষ্ঠ শিক্ষাবিদগৰাকীক জন্মদিনৰ শুভেচ্ছা জ্ঞাপন কৰে। অনুষ্ঠানটিৰ আঁত ধৰে চি পি আই এমৰ নলবাৰী জিলা সমিতিৰ সম্পাদক ৰবীন মিশ্ৰই।

অসম বুক অব ৰেকৰ্ডছত স্থান লাভ মদন পাগবন্ধাৰ

ই-সংবাদ, মৰিয়নি, ৭ এপ্ৰিলঃ যোৰহাট জিলাৰ মৰিয়নিৰ চেলেংহাট প্ৰেছ ক্লাবৰ সভাপতি মদন মোহন পাগবন্ধাই ১৫ মিনিটত ৫ টাকৈ কবিতা লিখি ৰাজ্যিক পৰ্যায়ত অভিলেখ গঢ়ি অসম

বুক অব ৰেকৰ্ডছত নাম অন্তৰ্ভুক্ত কৰিবলৈ সক্ষম হৈছে। সাংবাদিকতাৰ সমান্তৰালভাৱে সাহিত্য চৰ্চা কৰা মদন মোহন পাগবন্ধাই যোৱা ৬ এপ্ৰিলত থলিতে নিৰ্বাচিত ভাৰতীয় মহাকাব্য

বিষয়বস্তুক লৈ ১৫ মিনিটত ৫ টাকৈ কবিতা ক্ৰমে কেশৱী নন্দন, বিৰাদৰ চকুলো (উৰ্মিলা), সৰজু, দণ্ডুকা বন আৰু বিভীষণ লিখি সাংবাদিকগৰাকী এই সন্মানৰ অধিকাৰী হয়।

৮৫ শতাংশ কাম সম্পূৰ্ণ বাণীত নিৰ্মিত মিনি ষ্টেডিয়ামৰ

ই-সংবাদ, মিৰ্জা, ৭ এপ্ৰিলঃ গুৱাহাটীৰ বাণী-বাকৰাপাৰা অঞ্চলত নিৰ্মাণাধীন অত্যাধুনিক মিনি ষ্টেডিয়ামখনৰ নিৰ্মাণ কাৰ্য বৰ্তমান অন্তিম পৰ্যায়ত উপনীত হৈছে। মুখ্যমন্ত্ৰী হিমন্ত বিশ্ব শৰ্মাই আগবঢ়োৱা "এক সমষ্টি এক ষ্টেডিয়াম"ৰ আঁচনিৰ অধীনত ১২ কোটি টকা ব্যয়েৰে নিৰ্মাণ কৰা এই ক্ৰীড়া অনুষ্ঠানখনৰ বৰ্তমান ৮৫ শতাংশ কাম সম্পূৰ্ণ হৈছে। ষ্টেডিয়ামখনত ফুটবল পিচ্ছ, এথলেটিকছ ট্ৰেক, ইনড'ৰ ভলীবল আৰু বেডমিন্টন কোৰ্টৰ সুবিধা থাকিব। ৫০০ আসন বিশিষ্ট দৰ্শক গেলাৰী, খেলুৱৈসকলৰ বাবে জিমনেছিয়াম, ড্ৰেছিং ৰুম আৰু ৩১০০ বৰ্গমিটাৰৰ পাৰ্কিং স্থানেৰে সজ্জিত এই ষ্টেডিয়ামখন অহা দুমাহৰ ভিতৰত সম্পূৰ্ণ হ'ব বুলি আশা কৰা হৈছে। স্থানীয় বিধায়ক ৰমেন্দ্ৰ নাৰায়ণ কলিতাৰ প্ৰত্যক্ষ তত্ত্বাবধানত চলা এই প্ৰকল্পই অঞ্চলটোৰ ক্ৰীড়া সংস্কৃতিত নতুন গতি আনিব বুলি আশা কৰা হৈছে। ২০২৪ চনৰ ১৬ মাৰ্চত আধাৰশিলা স্থাপন কৰা এই প্ৰকল্পই স্থানীয় যুৱ সমাজক এক নতুন ক্ৰীড়া সুবিধা প্ৰদান কৰিব। নিৰ্মাণ কাৰ্যত জড়িত কৰ্মচাৰীসকলৰ মতে, বৰ্তমান শেষ পৰ্যায়ৰ কামসমূহ সমাপ্ত কৰি থকা হৈছে। ষ্টেডিয়ামখন উদ্বোধনৰ বাবে চৰকাৰী স্তৰত প্ৰস্তুতি চলি থকা বুলি জনা গৈছে। ভৱিষ্যতে ইয়াত খেলুৱৈসকলৰ বাবে সুকীয়া হোষ্টেল নিৰ্মাণৰো পৰিকল্পনা কৰা হৈছে।



আইপিএল ২০২৫: শাৰীৰিক অসুস্থতাক জয় কৰি পুনৰ ক্ৰীড়াঙ্গণত নামিবলৈ সাজু বুমৰাহ



আইপিএল ২০২৫: প্ৰিয় ক্ৰিকেটাৰগৰাকীক এবাৰ ওচৰৰ পৰা চোৱাৰ হেঁপাহেৰে ভিৰ এজাক অনুৰাগীৰ

নিৰ্বাচনত আৰ্থিক লোকচানৰ বাবেই সম্পৰ্কত ফাট, পৃথকে বাস

বিচ্ছেদৰ পথত 'আদৰ্শ যুটি'ৰূপে পৰিচিত বক্সাৰ মেৰী-আনলেৰ বিবাহ!

নতুন দিল্লী, ৭ এপ্ৰিলঃ ভাৰতীয় ক্ৰীড়া জগতৰ অন্যতম প্ৰতিষ্ঠিত দম্পতি, ছয়বাৰৰ বিশ্ব চেম্পিয়ন বক্সাৰ এমচি মেৰী কম আৰু তেওঁৰ স্বামী কাৰু অনলেৰৰ ১৯ বছৰীয়া দাম্পত্য জীৱনৰ ইতি পৰিব বুলি সংবাদ মাধ্যমত প্ৰকাশ পোৱা খবৰে ক্ৰীড়াপ্ৰেমীসকলক স্তম্ভিত কৰিছে। সম্প্ৰতি উভয়ে পৃথক বসবাসৰ সিদ্ধান্তই এই বিচ্ছেদৰ সম্ভাৱনা স্পষ্ট কৰি তুলিছে। ২০০৫ চনত বিবাহপাশত আৱদ্ধ হোৱা এই যুটিয়ে ক্ৰীড়াজগতত আদৰ্শ দম্পতি হিচাপে পৰিচিত আছিল। তেওঁলোকৰ প্ৰেমকাহিনী ২০০০ চনত দিল্লীত আৰম্ভ হৈছিল, যেতিয়া মেৰীৰ বেগ চুৰি হোৱাত অনলেৰে সহায়ৰ হাত আগবঢ়াইছিল। এই ঘটনাৰ পৰাই আৰম্ভ হোৱা সম্পৰ্কটোৱে ক্ৰীড়াজগতত প্ৰেৰণাদায়ী কাহিনী হিচাপে পৰিগণিত হৈছিল। ২০২২ চনৰ মণিপুৰ বিধানসভা নিৰ্বাচনত অনলেৰৰ পৰাজয় আৰু তাৰ ফলত হোৱা বৃহৎ অৰ্থনৈতিক লোকচানৰ পিছতে

এই সম্পৰ্কত ফাট মেলিবলৈ আৰম্ভ কৰে। উল্লেখযোগ্য যে, এই নিৰ্বাচনত অংশগ্ৰহণ কৰিবলৈ মেৰীয়েই স্বামীক উৎসাহিত কৰিছিল। বৰ্তমান মেৰীয়ে চাৰিটা সন্তানৰ সৈতে ফৰিদাবাদত থকাৰ বিপৰীতে অনলেৰ দিল্লীত অকলে বসবাস কৰি আছে, আৰু প্ৰায় তিনি বছৰ ধৰি তেওঁলোকৰ সম্পৰ্ক দিনক দিনে শিথিল হৈ আহিছে। এই বিচ্ছেদৰ প্ৰেক্ষাপটত মেৰীৰ জীৱনত আন এজন বক্সাৰৰ স্বামীৰ উপস্থিতিৰ খবৰেও আলোচনাৰ সৃষ্টি কৰিছে। মেৰীৰ ছ'চিয়েল মিডিয়াত প্ৰকাশ পোৱা কিছুমান অন্তৰংগ ফটোৱে এই জল্পনাক আৰু তীব্ৰ কৰি তুলিছে। যদিও মেৰীয়ে এতিয়ালৈকে এই সম্পৰ্কত কোনো প্ৰত্যক্ষ মন্তব্য কৰা নাই। ভাৰতীয় ক্ৰীড়া জগতৰ এই প্ৰতিষ্ঠিত যুটিটোৰ সম্ভাৱ্য বিচ্ছেদে ক্ৰীড়াপ্ৰেমীসকলক গভীৰভাৱে আঘাত কৰিছে। বহুতে এই ঘটনাক ক্ৰীড়াজগতৰ এটা যুগৰ সমাপ্তি বুলি অভিহিত কৰিছে। অৱশ্যে এই বিচ্ছেদ সন্দৰ্ভত এতিয়ালৈকে কোনো মন্তব্য প্ৰকাশ কৰা নাই দম্পতীহালে।

নলবাৰীত শিক্ষা বিভাগৰ আন্তঃজিলা টেনিছ বল ক্ৰিকেট প্ৰতিযোগিতা সম্পন্ন

ই-সংবাদ, নলবাৰী, ৭ এপ্ৰিলঃ নলবাৰী জিলাৰ পিএম শ্ৰী চামতা উচ্চতৰ মাধ্যমিক বিদ্যালয়ৰ খেলপথাৰত দেওবাৰে অনুষ্ঠিত হৈ যায় আন্তঃজিলা টেনিছ বল ক্ৰিকেট প্ৰতিযোগিতাখন। নলবাৰী জিলা প্ৰাথমিক শিক্ষা বিভাগৰ উদ্যোগত আয়োজিত এই এদিনীয়া প্ৰতিযোগিতাত নলবাৰী, বৰপেটা, বাক্সা আৰু কামৰূপ গ্ৰাম্য জিলাৰ শিক্ষা বিষয়া একাদেশে অংশগ্ৰহণ কৰে। পুৱা চাৰিওখন জিলাৰ শিক্ষা বিষয়াসকলে পতাকা উত্তোলনৰ মাধ্যমেৰে প্ৰতিযোগিতাৰ শুভাৰম্ভ কৰে। লীগ পদ্ধতিৰে অনুষ্ঠিত হোৱা প্ৰতিযোগিতাত শীৰ্ষস্থান দখল কৰা নলবাৰী আৰু বৰপেটা জিলাৰ মাজত

চূড়ান্ত খেল অনুষ্ঠিত হয়। ১০ অ'ভাৰৰ এই খেলত নলবাৰীয়ে ১৪৯ ৰান সংগ্ৰহ কৰাৰ বিপৰীতে নিৰ্ধাৰিত অভাৱত বৰপেটাই ১৩০ ৰানহে সংগ্ৰহ কৰে। প্ৰতিযোগিতাত নলবাৰীয়ে চেম্পিয়নৰ খিতাপ দখল কৰে। প্ৰতিযোগিতাত উপস্থিত থকা শিক্ষা বিষয়াসকলৰ ভিতৰত নলবাৰীৰ সীমান্ত কুমাৰ ডেকা, বাক্সাৰ জেহেৰুল ইছলাম, বৰপেটাৰ ৰাতুল কুমাৰ দাস আদিয়ে অংশগ্ৰহণ কৰে। খেল পৰিচালনাত মিহিৰ দত্ত, সৌৰভ কলিতা আদিয়ে দায়িত্বশীল ভূমিকা পালন কৰে। অনুষ্ঠানটো সফলভাৱে সম্পন্ন কৰাত নগেন দাস, সত্যেন্দ্ৰ মিশ্ৰ, মিন্টু বৰ্মন আদি শিক্ষকসকলৰ অৱদান উল্লেখযোগ্য আছিল।